

تذکرہ زینت مسند تدریس

استاذ المفسرین، شیخ المحدثین، فخر المدرسین، بدر الملة والدين
حضرت علامہ مولانا محمد نواز صاحب
نقشبندی المدظلہ
مجددی رحمۃ اللہ علیہ

سابق شیخ الجامعہ - بھکھی شریف

بانی :- جامعہ مدینة العلم - گوجرانوالہ

ترتیب و تدوین

صاحبزادہ محمد امجد فاروق کیلانی

ناشر

دار العظمت نزد مسجد کامرس کالج - محلہ رحمت پورہ (بولے) گجرات

تذکرہ زینت مسند تدریس

استاذ المفسرین، شیخ المحدثین، فخر المدرسین، بدر الصلۃ والحدیث

حضرت مولانا محمد نواز صاحب
علامہ نقشبندی الہدیہ
مجدوی رحمۃ اللہ علیہ

سابق شیخ الجامعہ - بھکھی شریف

بانی :- جامعہ مدینۃ العلم - گوجرانوالہ

ترتیب و تدوین

صاحبزادہ محمد امجد فاروق کیلانی

ناشر

دار العظمت نزد مسجد کامرس کالج - محلہ رحمت پورہ (بولے) گجرات

☎ : 053-3000172 ☎ : 0306-6295328

81286

جملہ حقوق محفوظ ہیں

تذکرہ زینت مسند تدریس	=	نام کتاب
حضرت علامہ مولانا محمد نواز صاحب رحمہ اللہ تعالیٰ		
صاحبزادہ محمد امجد فاروق کیلانی	=	مرتب
انجمن احباء مدینہ	=	باہتمام
جامعہ مدینہ العلم گوجرانوالہ		
دسمبر 2006ء	=	اشاعت اول
150/-	=	ہدیہ

ناشر

دارالاعظمت - نزد مسجد کامرس کالج

محلہ رحمت پورہ - بولے - گجرات

053-3000172, 0306-6295328

ملنے کے پتے

- ☆ اسلامک میڈیا سنٹر 27/A شیخ ہندی سٹریٹ دربار مارکیٹ لاہور۔
0300-9429027, 042-7214940
- ☆ الرضا بک شاپ، شاہ حسین روڈ گجرات
- ☆ نشاط بک ڈپونواب چوک گجرات
- ☆ مکتبہ حافظ الحدیث بھکھی شریف ضلع منڈی بہاؤ الدین
- ☆ مکتبہ رضائے مصطفیٰ چوک دارالسلام گوجرانوالہ

بفیضان نظر

دلیل العارفين سراج السالکين امام الکاملين
خليفه اعظم **شیر ربانی رحمتہ اللہ علیہ**

حضرت پیر سید

محمد نور الحسن شاہ صاحب بخاری

نور اللہ مرقدہ

آستانہ عالیہ حضرت کیلیانوالہ شریف

بشرف نگاه

پاسبان مسلك مجدد الف ثانی

آفتاب علم و حکمت، مخزن اشفاق و اخلاق

حضرت صاحبزادہ پیر سید

محمد باقر علی شاہ صاحب

بخاری مدظلہ

سجادہ نشین

آستانہ عالیہ حضرت کیلیانوالہ شریف



فہرست

صفحہ نمبر	عنوان
47	اسلام اور علم کی سر بلندی (مقدمہ)
52	علم اور علماء کی فضیلت
56	تحصیل علم کی اہمیت
60	طلب علم میں سفر
63	طلب علم میں مشکلات
64	علم اور طالب علم کے مدارج
65	علم کے فوائد جلیلہ
66	علم اور عبادت الہی
67	موت کے بعد علم کے فوائد
68	علماء اسلام کا مقام
69	اشاعت علم
71	علمی مذاکرات

72	علم کی عام بخشش
74	نااہل افراد کو تعلیم دینے کے نقصانات
76	علماء اور حکام
78	علماء اکرام میں مناظرانہ مباحث
81	علماء اکرام کی راست گوئی
85	علماء اکرام اور کتب نبی
86	علماء اکرام اپنے معاصرین کے سامنے
88	اعتراف کمال و علم فضل
91	علماء کا کسب معاش
92	علم اور علماء کا خاتمہ
95	اسلامی کتب خانے
97	گزارش احوال واقعی
99	باب نمبر ۱: استاذ العلماء بحر العلوم حضرت علامہ مولانا محمد نواز صاحب رحمۃ اللہ علیہ کے ابتدائی حالات
100	ولادت
100	آباء و اجداد
100	بچپن اور عادات و اطوار

101	ابتدائی تعلیم
102	مانگٹ شریف
102	سویانوالہ
102	قبلہ شاہ صاحب سے تعارف
103	ڈنگہ میں قیام
105	میانہ گوندل میں کاروان شوق کی پیش قدمی
107	مراڑیاں شریف
108	زمانہ طالب علمی میں اعلیٰ حضرت سرکار کیلانی رحمۃ اللہ علیہ کی نظر کا فیضان
108	استاذ العلماء مولانا سلطان احمد صاحب حاصلانوالہ
109	علامہ مفتی احمد یار خان نعیمی گجرات کے پاس
109	جامعہ محمدیہ نوریہ رضویہ بھکھی شریف کا قیام
110	استاذ العلماء حضرت مولانا مہر محمد صاحب کے پاس
110	بٹالہ شریف (انڈیا) میں
111	ایک مجذوب سے ملاقات
112	امر تسر میں قیام
113	الفضل ما شہد بہ الاعداء

113	بھکھی شریف واپسی
114	بریلی شریف حاضری اور محدث اعظم حضرت مولانا سردار احمد صاحب سے دورہ حدیث شریف
116	صدر الشریعہ حضرت علامہ امجد علی اعظمی سے تلمذ
117	امتحان میں اول
118	مفتی اعظم ہند مولانا شاہ مصطفیٰ رضا خان کے حضور
120	دارالعلوم جامعہ محمدیہ نوریہ رضویہ بھکھی شریف میں شیخ الجامعہ
120	محدث اعظم پاکستان حضرت مولانا سردار احمد صاحب کی بھکھی شریف آمد اور ان کی خدمت میں حضرت استاذ الاساتذہ کا کردار
121	شادی خانہ آبادی
123	استاذ العلماء حضرت علامہ مولانا محمد نواز صاحب ایک عظیم مدرس
125	پہلا حج ۱۹۷۳ء
125	بحرالعلوم حضرت علامہ مولانا محمد نواز صاحب نقشبندی کی تدریسی خصوصیات

125	۱۔ وقت و استعداد کا صحیح استعمال
126	۲۔ اندازِ تدریس
128	۳۔ مطالعہ
129	۴۔ سوال و جواب کی ترغیب دیتے
130	۵۔ منتظم مدرسہ
133	مختلف علوم کی تدریس میں حضرت استاذ الاساتذہ کی خدمات کا مختصر جائزہ
133	۱۔ علوم قدیم کی تدریس
134	۲۔ امام النحاة
135	۳۔ معلم علم الفرائض
136	۴۔ ایک عظیم مفتی کی حیثیت سے
138	۵۔ شیخ الحدیث
143	۶۔ مفسر قرآن
146	۷۔ حسن سلوک
147	۸۔ خلوص و للہیت کی ایک عمدہ مثال
149	۹۔ تصلب عقیدہ
151	۱۰۔ جنات کے استاذ

154	۱۱۔ عزیمت
155	۱۲۔ طلباء کی اخلاقی و روحانی تربیت
157	۱۳۔ ہم عصر علماء کا احترام
158	۱۴۔ استاذ المشائخ
165	چند مشاہیر تلامذہ
168	لباس
169	بیعت و خلافت
170	اوراد و وظائف
173	حضور نبی کریم ﷺ کی زیارت کا شرف
175	رفیق خاص حضرت قبلہ شاہ صاحب کا سانحہ ارتحال ۱۹۸۵ء
177	گوجرانوالہ آمد اور جامعہ نوریہ رضویہ عظمت العلوم کا قیام ۱۹۸۸ء
178	جامعہ مدینۃ العلم ۱۹۹۲ء
178	دوسرا حج ۱۹۹۶ء
179	علالت طبع
181	وصال ۱۱۳ اکتوبر ۲۰۰۳ء
182	جنازہ ۱۱۵ اکتوبر ۲۰۰۳ء
184	صاحبزادگان

188	تعارف جامعہ مدینۃ العلم گوجرانوالہ
193	منظوم نذرانہ عقیدت
193	ماسٹر محمد طفیل حافظ آبادی
194	مولانا محمد صدیق سالک سیالکوٹ
197	مولانا ڈاکٹر محمد اشرف آصف جلالی
200	محترم سید عارف محمود مہجور۔ گجراتی
202	جناب ملک محبوب الرسول قادری
203	حضرت صاحبزادہ فیض الامین فاروقی ایم اے
207	باب نمبر ۲۔ حضرت استاذ الاساتذہ رحمۃ اللہ علیہ کے مرشدِ کامل۔ اعلیٰ حضرت سرکار کیلانی سراج الساکین، امام العارفین حضرت پیر سید محمد نور الحسن شاہ صاحب بخاری رحمۃ اللہ علیہ آستانہ عالیہ حضرت کیلیانوالہ شریف
222	باب نمبر ۳۔ حضرت استاذ الاساتذہ رحمۃ اللہ علیہ کے رفیق خاص جامع المعقول والمنقول حضرت علامہ پیر سید محمد جلال الدین شاہ صاحب۔ بھکھی شریف

231	حضرت استاذ الاساتذہ رحمۃ اللہ علیہ کی تدریسی یادگار مرکز اسلام جامعہ محمدیہ نوریہ رضویہ بھکھی شریف
238	باب نمبر ۴۔ حضرت استاذ الاساتذہ رحمۃ اللہ علیہ کے عظیم اساتذہ کا تذکرہ
238	۱۔ حضرت مولانا استاذ الفصولا محمد سعید صاحب نقشبندی مانگٹ شریف
241	۲۔ عالم باعمل حضرت مولانا محمد عالم صاحب سویانوالہ
243	۳۔ سراج السالکین حضرت علامہ محمد نیک عالم صاحب مراڑیاں شریف
245	۴۔ استاذ العلماء حضرت علامہ مولانا سلطان احمد صاحب حاصلانوالہ
250	۵۔ حضرت علامہ مفتی احمد یار خان نعیمی گجرات
252	۶۔ استاذ المدرسین حضرت علامہ مولانا مہر محمد صاحب اچھروی۔ لاہور
254	۷۔ محدث اعظم پاکستان حضرت علامہ مولانا سردار احمد صاحب فیصل آباد
258	۸۔ صدر الشریعہ حضرت علامہ مولانا امجد علی اعظمی

263	۹۔ مفتی اعظم ہند حضرت علامہ مولانا محمد مصطفیٰ رضا خان نوری بریلوی قدس سرہ
267	باب نمبر ۵۔ حضرت استاذ الاساتذہ رحمۃ اللہ علیہ کے چند معاصر علماء کا تذکرہ
268	۱۔ شیخ المشائخ مولانا محمد اسلم قادری مراڑیاں شریف
271	۲۔ رئیس المناطقہ حضرت علامہ عطا محمد صاحب بندیا لوی
275	۳۔ شیخ القرآن مولانا عبدالغفور ہزاروی وزیر آباد
278	۴۔ فقیہ عصر حضرت علامہ پیر سید محمد یعقوب شاہ صاحب کیرانوالہ سیداں
282	۵۔ شیخ القرآن حضرت علامہ غلام علی اوکاڑوی رحمۃ اللہ علیہ
284	انتہائی ضروری

قطعہ تاریخ اشاعت

از قلم: حضرت صاحبزادہ پیر فیض الامین فاروقی سیالوی ایم اے، مونیوں شریف، گجرات

امجد فاروق ہیں سرمایہ اہل وفا
آپ نے ترتیب دی ہے خوب یہ نادر کتاب
اک مردِ ذی علی کا ہے یہ ذکر جانفرا
فاضل دین و شریعت مولانا حضرت نواز
آسمان علم کا وہ تھے درخشاں ماہتاب
تے فقیر بے بدل وہ اور مدرس لاجواب
مٹ سکے گا نہ جہاں سے تذکرہ ان کا کبھی
کارنامہ ہے یہ یکتا امجد فاروق کا
اس کا اگر سال اشاعت چاہیے فیض الامین

صاحب ادراک و دانش، پیکر فہم و ذکا
فائدہ اس سے اٹھائے گا ہر اک چھوٹا بڑا
جن کو حاصل تھا جہاں میں مرتبہ ارفع جدا
خوش جمال و خوش خصال و خوش لقا و خوش ادا
خوبیاں ان کو ملی تھیں ذاتِ حق سے بے بہا
اس جہاں میں خوب پھیلائی شریعت کی ضیا
ضوفشاں دائم رہے گا ان کی یادوں کا دیا
بے گماں اس کو سرا ہے گا ہر اک شیخ و فنا
تو کہو تم ”ہے منور تذکرہ یہ دل کشا“

۶ ۰ ۰ ۰ ۲ ۶

تعارف مرتب و تذکرہ

نام:

صاحبزادہ محمد امجد فاروق کیلانی

والد گرامی:

استاذ العلماء مولانا محمد عبداللطیف صاحب نقشبندی رحمۃ اللہ علیہ جن کا شمار جامعہ بھکھی شریف کے اولین فضلا اور آستانہ عالیہ حضرت کیلیانوالہ شریف کے قدیم ترین مخلص خدام میں ہوتا ہے اور جو اپنے علمی رسوخ نیز زہد و تقویٰ کی بنیاد پر حسن سیرت اور حسن صورت کا حسین امتزاج تھے۔

تعلیم و تربیت

صاحبزادہ صاحب نے کئی علماء سے استفادہ کیا ہے مگر بچپن سے آخر تک اپنے والد گرامی کی صحبت اور حلقہ درس سے وابستہ ہونے کی وجہ سے علمی اخلاقی پختگی نصیب ہوئی۔ یہی وجہ ہے کہ عادات و خصائل میں انہی کا عکس جمیل ہیں۔

شرف بیعت:

خاندانی روایات کے مطابق جنوری ۱۹۸۲ء میں پیر طریقت، رہبر

شریعت حضرت پیر سید محمد عظمت علی شاہ صاحب بخاری مدظلہ قبلہ چین جی سرکار
آستانہ عالیہ حضرت کیلیانوالہ شریف کے حلقہ طریقت سے وابستہ ہو گئے۔

حجاز مقدس میں

۱۹۹۹ء میں کئی ماہ حرمین شریفین حاضر رہے اور مکہ مکرمہ میں مفتی
حرم شریف عالم اسلام کی عظیم علمی و روحانی شخصیت السید محمد بن محمد علوی
الماکی الحسنی رحمہ اللہ تعالیٰ کی صحبت سے فیضیاب ہوئے۔ جنہوں نے کمال
مہربانی سے وقتِ رخصت (علماء عرب کی روایات کے مطابق) ”مجموعۃ
الکتب“ سے نوازا اور ذیل کی احادیث کی اسناد عطا فرمائیں۔

- | | | | |
|---|---|---|---|
| ☆ | ☆ | ☆ | ☆ |
| ☆ | ☆ | ☆ | ☆ |
| ☆ | ☆ | ☆ | ☆ |
| ☆ | ☆ | ☆ | ☆ |
| ☆ | ☆ | ☆ | ☆ |
| ☆ | ☆ | ☆ | ☆ |
| ☆ | ☆ | ☆ | ☆ |

جبکہ مدینہ منورہ میں مسجد نبوی شریف میں انڈونیشیا کی علم ممتاز
روحانی شخصیت علامہ الشیخ خالد بن محمد الشکری مدظلہ نے اپنی مشہور زمانہ
رود شریف کی کتاب ”الصلوة الزاہرة علی سید الدنیا والآخرة ﷺ“ عطا کی
اور خصوصی اجازت عطا فرمائی۔

بعد ازاں حج بیت اللہ کی سعادت حاصل کرنے کے بعد واپس وطن لوٹے اور نئے عزم سے خدمت دین متین میں مصروف ہو گئے۔

خطابت و امامت

جامع مسجد محلہ جاہ ترہنگ شہر گجرات عرصہ دراز سے فتنہ پرست عناصر کی زد میں تھی۔ ۲۰۰۱ء میں احباب نے باہمی مشورے مسجد ہذا کی امامت و خطابت کے لئے صاحبزادہ صاحب کا انتخاب کیا اس حسن انتخاب کی بدولت بجمہ تعالیٰ آج مسجد ہذا کا شمار شہر کی پر رونق مساجد میں ہوتا ہے اور بعد نماز فجر ”درس قرآن“ اور بعد نماز عشاء درس حدیث کا سلسلہ سال بھر جاری رہتا ہے جبکہ طلبہ و طالبات کی صحیح دینی تربیت کے لئے مسجد ہذا میں بھی ”جامعۃ النور“ کا قیام بھی عمل میں لایا جا چکا ہے۔

تعلیمی اعزازات

صاحبزادہ صاحب عربی، اسلامیات کی تدریس کا خاص ذوق رکھتے ہیں جس کی وجہ سے شہر گجرات کے ممتاز تعلیمی اداروں میں ان مضامین کی تدریس میں مصروف ہیں۔ جس کے اعتراف میں وزیر تعلیم صوبہ پنجاب جناب میاں عمران مسعود صاحب نے ”گولڈ میڈل“ اور ”Excelent Educational Iward“ سے نوازا۔

زیر نظر تذکرہ

استاذ الاساتذہ، بحر العلوم حضرت علامہ مولانا محمد نواز صاحب رحمہ اللہ

تعالیٰ کی شخصیت محتاج تعارف نہیں۔ آپ کی تدریسی خدمات کا زمانہ معترف ہے۔ ضرورت تھی کہ ان کے تفصیلی حالات کو جمع کیا جائے۔ الحمد للہ صاحبزادہ صاحب اس ضرورت کو بخوبی پورا کیا ہے۔ البتہ ہمیں شکوہ ان وارثانِ محراب و منبر اور مسند تدریس پر فائز علماء سے ہے۔ جنہوں نے سالہا سال آپ رحمہ اللہ تعالیٰ سے علمی استفادہ کیا (مگر باوجود ہزار منت سماجت کے) ان کی تحسین کے لئے چند کلمات بھی نہ لکھ سکے۔ البتہ ہم اپنے شیخ کامل، پیر طریقت، رہبر شریعت حضرت علامہ الحاج پیر سید محمد عظمت علی شاہ صاحب بخاری مدظلہ کے مشکور ہیں جن کی روحانی توجہ اور مفید مشاورت کی بدولت یہ اہم کام سرانجام ہو سکا۔

حضرت صاحبزادہ قاری خالد محمود صاحب کو اللہ تعالیٰ جزائے خیر سے نوازے۔ جنہوں نے اس اہم فریضے کی ادائیگی کے لئے نہ صرف صاحبزادہ صاحب کا انتخاب کیا بلکہ ہر موقع پر بھرپور راہنمائی بھی فرمائی۔ کتابت و طباعت کے تمام مراحل ہمارے عظیم کرم فرما ساتھی جناب ملک محبوب الرسول قادری صاحب کی مہربانی سے مکمل ہوئے اور جناب مولانا حافظ محمد عمران علی صاحب مدرس ”قمر العلوم“ گجرات نے پروف ریڈنگ میں امداد فرمائی۔ اللہ تعالیٰ سب کو جزائے خیر سے نوازے۔

منجانب

عمر ریاض کیلانی، ناصر محمود کیلانی۔ عنصر حسین کیلانی۔
محمد نعیم کیلانی، حافظ شعیب احمد کیلانی، فیاض احمد کیلانی
استقبالیہ جامعہ النور۔ جامع مسجد محلہ چاہ ترہنگ گجرات

بِسْمِ اللّٰهِ الرَّحْمٰنِ الرَّحِیْمِ
 الصَّلٰوةُ وَالسَّلَامُ سَیِّدِنَا مُحَمَّدٍ رَسُوْلِهِ الْكَرِیْمِ

بڑے اُستاد

حضرت علامہ ڈاکٹر محمد اشرف آصف جنابلی

خاکساری نے دکھائیں رفعتوں بے رفعتیں

اس زمیں سے واہ کیا کیا آسماں پیدا ہوئے

لفظ استاد بظاہر عام سا لفظ ہے مگر اس کا مفہوم بڑا خاص ہے۔ آج تو پڑھانے اور سکھانے والوں کے علاوہ بھی کئی لوگوں پر یہ لفظ بولا دیا جاتا ہے مگر دانائے راز لوگوں کا قول ہے 'پڑھانے والے تو کئی ہوتے ہیں مگر استاد کوئی کوئی ہوتا ہے۔'

جو شخص انسانی صلاحیتوں کو اجاگر کرے۔ خوابیدہ قابلیت کو بیدار کرے زنگ آلود قوتِ ادراک کو چمکیلا بنائے، ناتراشید جوہر انسانی کو تراش کر ہیرہ بنائے۔ طبع، نشوونما کی تہذیب کرے، بنجر زمینوں کو بہار آشنا کرے۔ گونگے کو بولنا سکھائے اندھے کو دیکھنا سکھائے، ناقابل پرواز کو مائل پرواز کرے، کبوتر کو شاہین کا جگر

دے اندھیروں کے رسیا کو اجالوں کا ہمسفر کرے اسے استاد کہا جاتا ہے۔

برگ گل پر رکھ گئی شبنم کا موتی باد صبح
اور چمکاتی ہے اس موتی کو سورج کی کرن

ہاں جو بحر جذبات کی موجوں کو سلیقہ شعار کرے، کیفیات کی زباں بول بھی سکے اور سمجھ بھی سکے، فطرت کا سندیسہ سن بھی سکے، سنا بھی سکے۔ طبع انسانی کے آئینوں کی نزاکت کا راز داں بھی ہو تر جہاں بھی ہو۔ لوح دل کے نقوش کا آئینہ دار بھی معمار بھی ہو۔ قلبی رجحانات کا مدراک بھی ہو مرشد بھی ہو۔ جو خصائل کو فضل کا آئینہ دار بنائے اور عادات کو عبادات کی راہ دکھائے۔

جو اپنے شاگردوں کے نظریہ کو اس شفقت اور احتیاط سے تیار کرے اور اس کی حفاظت کرے جس شفقت اور احتیاط سے ماں ناشتہ تیار نہیں کرتی۔

جو زمین کی سی عاجزی اور سخاوت اور آسمان کی سی رفعت اور سائبانی کا حامل ہو۔

جس میں شمع کی طرح پگھلنے کا حوصلہ بھی اور پروانوں کے ہنگامہ محبت کے لحاظ سے قوت برداشت بھی ہو۔

سوز حجازی بھی ہو اور خوے دل نوازی بھی ہو۔

اس تحریر کے آئینہ میں جب ہم جھانکتے ہیں اور میرٹ کے مطابق

جب ہم ڈھونڈتے ہیں تو ہمیں ”ہمارے استاد“ صرف استاد ہی نہیں واقعی ” بڑے استاد“ نظر آتے ہیں۔

ہم نے وادی علم و معرفت اور سر زمین تصوف و حریت بھکھی شریف میں جس ماحول میں آنکھ کھولی وہ شریعت مطہرہ کے لحاظ سے عہد آخرین کا ایک ماڈل ماحول تھا جس میں برکات اترتی بھی تھیں اہلقتی بھی تھیں۔ علم پڑھایا بھی جاتا تھا چکھایا بھی جاتا تھا۔ ہمیں حضرت حافظ الحدیث رحمۃ اللہ تعالیٰ علیہ کی سلطنت درس و تدریس جو شخصیت بطور وزیر اعظم نظر آتی وہ وہی ہیں جنہیں سب چھوٹے بڑے ”بڑے استاد“ کے لقب سے یاد کرتے تھے۔

کافی وقت گذر جانے کے بعد پتہ چلا کہ ان کا نام ”محمد نواز“

ہے۔

میں نے جب پہلی بار آپ کی زیارت کی تو آپ کی داڑھی سفید تھی۔ مجھے جستجو تھی کہ جن کا قد دیگر اساتذہ سے بڑا نہیں بلکہ کچھ چھوٹا ہی ہے۔ تو پھر انہیں بڑا استاد کیوں کہا جاتا ہے۔ بعد کے شہادت و تجزیات سے پتہ چلا کہ آپ کے ”بڑا استاد“ ہونے کی چند وجوہات ہیں۔

بڑے استاد کی بڑائی

نمبر ۱۔ علمی طور پر قد آور ہونے کی وجہ سے ”بڑا استاد“ کہا جاتا ہے۔

نمبر ۲۔ سب سے زیادہ اسباق پڑھانے کی وجہ سے بڑا استاد کہا جاتا ہے۔

نمبر ۳۔ جامعہ کے اوقات تدریس کے علاوہ، پچھلے ٹائم رات گئے تک اور
صبح نماز فجر کے بعد بھی پڑھاتے ہیں۔

نمبر ۴۔ بڑے استاد کی شاگرد ہونے بڑے کلاس فیلو کی نسبت سے بڑے
استاد نہیں۔

نمبر ۵۔ ہر فن اور ہر کتاب پڑھانے کی استعداد کی وجہ سے بڑے استاد
ہیں۔

نمبر ۶۔ اپنی طویل اور بے لوث خدمات کی وجہ سے بڑے استاد ہیں۔

نمبر ۷۔ مسند تدریس ہر بیٹھے نہ تھکنے کے لحاظ سے بڑے استاد ہیں۔

نمبر ۸۔ جامعہ کے دیگر مدرسین کے استاد ہونے کے لحاظ سے بڑے استاد
ہیں۔

نمبر ۹۔ چھوٹوں کو بڑا بنانے کی وجہ سے بڑے استاد ہیں۔ آہستہ آہستہ
دھن کھلتا کیا اور استاد صاحب کی بڑائی کا ادراک ہونے لگا۔

جہاں نمود و نمائش سے کہیں دور، خلوص و لیلہیت کی وادیوں کے

مکیں صبر و استقامت کے کوہ گراں، تسلیم و رضا کی علمی تصویر، اقلیم درس و

تدریس کے بے تاج بادشاہ، زہد و تقویٰ کی خوشبو سوز و گداز کی جھیل، تواضع

و انکساری کی پھلواڑی، سلیمانی و بوزری ماحول کا فرد، بندگی و بندہ نوازی کا

جو بن، علم و عمل کا سنگھم یہی ہیں جن کا والدین نے نام ”محمد نواز“ رکھا تھا

اور ”بڑے استاد“ کے لقب سے پکارے جاتے تھے۔ یہ لقب آپ کا ایسا

لقب تھا کہ آپ کے وصال کے بعد آپ کو خراج تحسین پیش کرتے ہوئے

81286

پیر سید محمد محفوظ شہدی صاحب نے ایک مرتبہ کہا کہ ہم آپ کو جس لقب اور وصف سے یاد کر لیں اس وقت تک ہمارا گھر پورا نہیں ہوتا جب تک ہم آپ کو ”وڈے استاد“ نہ کہہ لیں۔

ہمارے بڑے استاد خواجہ خواجگان، رہبر کاملاں شبنم گلبن روحانیت علمبردار اسرار نقشبندیہ حضرت پیر سید نور الحسن شاہ بخاری رحمۃ اللہ تعالیٰ علیہ کی شخصیت میں گم نظر آتے تھے، جب ان کی شخصیت کا ذکر کرتے تھے تو یوں لگتا تھا آپ کے انگ انگ سے آواز آرہی ہے۔

ہمارے ”بڑے استاد“ اپنے اساتذہ بالخصوص برق عشق نبی ﷺ، نسیم گلشن حقانیت محدث اعظم پاکستان حضرت مولانا سردار احمد رحمۃ اللہ تعالیٰ علیہ کا تذکرہ آنکھوں کے نم اور دل کے غم کے ساتھ کیا کرتے تھے۔

چاند اور ہالہ

میرے شیخ طریقت حافظ الحدیث حضرت پیر سید محمد جلال الدین شاہ صاحب رحمۃ اللہ تعالیٰ علیہ سے۔ آپ کا تعلقات خوشگوار بھی تھے اور سدا بہار بھی تھے۔ یہ تعلقات حالات کی دھول سے کبھی گرد آلود ہوتے نہ گردش زمانہ سے کبھی دگرگوں ہوئے۔ یہ ربط عقیدت کسی شب شکوہ کی اوس سے نمناک ہوا نہ کسی اور حسد کی گرمی سے پگھل سکا۔ قبلہ عالم حضرت پیر سید نور الحسن بخاری رحمۃ اللہ تعالیٰ علیہ نے اپنے ان دو عظیم مریدوں کو زمانہ طالب علمی ہی سے یوں ملا دیا کہ سوائے وفات کے کوئی شے ان میں جدائی

پیدانہ کر سکی۔

ہمارے بڑے استاد ساری زندگی حضرت حافظ الحدیث رحمۃ اللہ تعالیٰ علیہ کے ساتھ یوں رہے جیسے چاند کے گرد ہالہ ہوتا ہے یا چراغ کے گرد اجالا ہوتا ہے۔

یہ بات استاد صاحب بڑی لذت لے لے کے بیان کیا کرتے تھے کہ شاہ صاحب (پیر سید محمد جلال الدین شاہ صاحب رحمۃ اللہ تعالیٰ علیہ) میرے پیر بھائی تھے مگر میں نے ان کو تمام زندگی اپنا پیر سمجھا ہے۔ زمانہ طالب علمی مجھے شاہ صاحب کے کپڑے دھونے کا بھی شرف حاصل رہا، ہماری چار پائیاں بالکل ساتھ ساتھ ہوتی تھیں۔ رات تکرار اسباق کے بعد جب سو جاتے تھے کسی بھی ضرورت پر شاہ صاحب جب محمد نواز کہتے تھے میں فوراً حاضر ہو جاتا تھا میں نے کبھی بھی شاہ صاحب کو دوسری بار آواز دینے کی نوبت نہیں آنے دی۔ ہم جب امرتسر میں پڑھتے تھے ہمیں سبق پڑھنے کیلئے ایک پرہجوم بازار سے گذر کر جانا پڑتا تھا میرے ہاتھ میں کھلی کتاب ہوتی تھی اور کندھے پر شاہ صاحب رحمۃ اللہ تعالیٰ علیہ کا ہاتھ ہوتا تھا تو ایسے ہی بازار بھی پار ہو جاتا اور سبق کا بھی تکرار ہو جاتا۔

استاد محترم کا چہرہ اس وقت بڑا ہی مطمئن نظر آتا جب یہ فرماتے تھے کہ میں نے ساری زندگی ارادے سے شاہ صاحب رحمۃ اللہ تعالیٰ کی مرضی کی مخالفت نہیں کی۔

اکثر فرمایا کرتے تھے کہ میرے پیر کسی کا پیر نہیں، میرے استاد

جیسے کسی کے استاد نہیں اور میرے دوست (حافظ الحدیث) جیسے کسی کے دوست نہیں۔ یہ کمال جانبین کا ہے۔ بہر حال یہ حقیقت ہے عموماً دور والے متاثر ہو جاتے ہیں بہت قریبی متاثر نہیں ہوتے یہ عظمت حافظ الحدیث ہے کہ زمانہ طالب علمی سے لے کر جلالت علمی تک آپ کے دیرینہ رفیق نے آپ کو دوست ہی نہیں جنید زماں بھی لکھا۔

آپ نے حضرت حافظ الحدیث رحمۃ اللہ تعالیٰ علیہ سے عشق بھی کیا اور اطاعت بھی کی۔ میں نے حضرت حافظ الحدیث رحمۃ اللہ تعالیٰ علیہ کے آخری ایام علالت میں قبلہ استاذ محترم رحمۃ اللہ تعالیٰ علیہ کو دیکھا۔ اسباق سے فارغ ہو کر آپ کے پاس آئے اور پلیٹ میں کوئی چیز تھی وہ چمچ سے حضرت حافظ الحدیث رحمۃ اللہ تعالیٰ علیہ کو کھلاتے رہے۔ حضرت حافظ الحدیث رحمۃ اللہ تعالیٰ علیہ بیٹھے تھے اور تناول فرما رہے تھے میں نے دیکھا کہ قبلہ استاذ محترم حضرت حافظ الحدیث کا مستعمل چمچ چاٹ رہے تھے۔

ان دونوں حضرات کی سنگت مثالی بھی تھی اور نرالی بھی۔ زمانہ طالب علمی سے لے کر حضرت حافظ الحدیث رحمۃ اللہ تعالیٰ علیہ کے وصال تک اس رفاقت کا سلسلہ پھیلا ہوا ہے پھر جب گوجرانوالہ کا پروگرام بنا تو استاذ صاحب فرماتے ہیں۔ میں نے خواب میں دیکھا کہ چھوٹے درس کے باہر ٹرک پر ہمارے گھر کا سامان لادا جا رہا ہے اور شاہ صاحب نزدیک ہی چارپائی پر بیٹھے ہیں جب تمام سامان لادا جا چکا تو پھر شاہ صاحب تشریف لے گئے۔

بار آور تدریس

ہمارے ”بڑے استاد“ شجر سایہ دار بھی تھے اور ابر گوہر بار بھی آپ کی تدریس بڑی ثمر آور واقع ہوئی۔ آپ کے سامنے زانوئے تلمذ طے کرنے والے بڑے بڑے مدرس، بڑے بڑے مفتی بڑے بڑے محدث بڑے بڑے مفسر بڑے بڑے شکر بڑے بڑے مناظر، بڑے بڑے سیاستدان بڑے بڑے خطیب، بڑے بڑے صوفی اور بڑے بڑے مصلح ہے۔

آپ کے فیضان کا یہ علم ہے کہ آپ کی مجلس علمی کے حاشیے پر بیٹھنے والے زمانے میں صدر نشین بنائے گئے۔

آپ حد درجہ کے شفیق تھے علمی شفقت تو بہت زیادہ فرماتے تھے کچھ لوگ اپنے مبلغ علم کے عرش سے نیچے آ کر طلبہ کی فرشی صلاحیت کا جلیس ہونان پسند ہی نہیں کرتے۔ لیکن آپ نے کوتاہ خیالوں کو صرف انگلی پکڑ کے چلنا ہی نہیں اڑنا بھی سکھایا ہے۔

یہ میں بڑے استاد جو من تواضع اللہ رفعة و اللہ کی عملی تصویر

تھے اور ”البذاذہ من الایمان“ کی تفسیر تھے۔

یہ ہیں ”بڑے استاد“ جن کو مسند تدریس پر کبھی جلدی کرتے نہیں دیکھا اور راستے میں کبھی آہستہ چلتے نہیں دیکھا گیا۔ حالانکہ نظر کمزور تھی مگر بڑھاپے میں بھی چلنے کا انداز شباب پر تھا۔

ہم نے آج کشف المحجوب، رسالہ قشیریہ، احیایء العلوم مکاشفۃ القلوب، مدارج السالکین اور دلیل الکاملین ایسی کتابوں میں جو تصوف کی تعریفات اور ورع و پرہیزگاری کے انداز لفظوں میں پڑھے۔ کئی سال قبل ہم نے حضرت حافظ الحدیث اور بڑے استاد صاحب کے روپ میں ہم نے الفاظ کے معنی کی زیارت کی۔ گویا ہم نے بھکھی شریف کی گلیوں میں تقویٰ و پرہیزگاری اور علم و معرفت کو چلتے پھرتے دیکھا۔

تین مشاہداتی ادوار

میں ”بڑے استاد“ صاحب رحمۃ اللہ تعالیٰ علیہ کے لحاظ سے اپنے مشاہدات کو تین حصوں میں تقسیم کر سکتا ہوں۔ (۱) اپنے بچپن سے لے کر میٹرک ہیں۔ (۲) حفظ سے لے کر استاذ صاحب کے گوجرانوالہ منتقل ہونے تک۔ (۳) گوجرانوالہ میں آپ کے وصال مبارک تک۔

پہلا دور

ہمارے والد صاحب کے قبلہ استاد محترم رحمۃ اللہ تعالیٰ علیہ کے ساتھ بڑے قریبی اور گہرے تعلقات تھے ہمارے چاروں بھائیوں کے نام حضرت حافظ الحدیث رحمۃ اللہ تعالیٰ علیہ نے رکھے اور بڑے استاد رحمۃ اللہ تعالیٰ علیہ نے آ کے بتائے اور عقیقہ کے جانور حضرت استاذ رحمۃ اللہ تعالیٰ علیہ خود آ کے ذبح فرماتے رہے۔ بعد میں ایک دن گوجرانوالہ میں بندہ آپ کے پاس حاضر تھا کسی تعارف کرواتے فرما رہے تھے یہ قاری صفوۃ اللہ کا

بھائی ہے اور فرمایا ہمارا اور ان کا ایک ہی گھر ہے۔ پہلے دور میں ابتداء کبھی کبھی استاذ صاحب کی زیارت کا شرف اس وقت حاصل ہوتا جب ہمارے محلہ عقلا نہ کی مسجد (جلالی رضوی) میں حضرت مولانا محمد عبد الباری بنگالی صاحب کے پاس استاد تشریف لاتے۔ مولانا بنگالی ہمارے استاد تھے اور بڑے استاد صاحب کے شاگرد تھے مسجد کے ساتھ ان کا مطلب تھا اور بڑے استاد صاحب کا بھی طبی ذوق کافی تھا۔ اس لیے محلے میں آپ کی تشریف آوری ہوتی رہتی اور پھر کبھی کبھی ہمارے گھر بھی تشریف لاتے۔ ۱۹۷۷ء کی تحریک کے دوران حضرت حافظ الحدیث رحمۃ اللہ تعالیٰ علیہ کے ماحول میں زیادہ آنا جانا ہونے لگا۔ سن شعور اور مذہبی ذوق کی بالیدگی کا زمانہ تھا۔ میں پرائمری سکول عینوال سے پرائمری سکول بھکھی شریف میں چوتھی کلاس میں منتقل ہو چکا تھا۔ یہ میری حیات مستعار کا صبح صادق کا زمانہ تھا۔ اسی زمانے میں قائد اہلسنت حضرت مولانا شاہ احمد نورانی رحمۃ اللہ تعالیٰ علیہ کی محبت نے بھی گوشہ جان میں سکونت اختیار کی۔

مسجد مہاجرین (شیر ربانی) ہمارے پرائمری سکول کے بالکل قریب واقع تھی سکول میں ماسٹر محمد صدیق صاحب نماز کی تلقین کرتے تھے اسی طرح ان ایام ہیں۔ مسجد مہاجرین جہاں نماز کی امامت بڑے استاد فرماتے تھے ہمیں کئی بار نماز پڑھنے کا شرف حاصل ہوا۔ تفریح کے وقت صاحبزادہ صفوۃ اللہ صاحب کے ساتھ کئی بار استاذ صاحب کے گھر بھی چلا جاتا تھا۔ چھوٹی عمر میں حضرت حافظ الحدیث رحمۃ اللہ تعالیٰ علیہ کے پاس گھر میں

کئی بار چلا جاتا تھا۔ آپ کے اس آپ کی چارپائی کی پائنتی کی طرف بیٹھنا بھی مجھے یاد ہے۔

مڈل سکول میں پڑھتے وقت بھی استاد صاحب کے پاس حاضری ہوتی رہی ہائی سکول چک ۴۰ میں پڑھتے ہوئے بھی ملاقات رہی ہے۔ کیونکہ تمام عہد میں نماز جمعہ کی آدائیگی حضرت حافظ الحدیث رحمۃ اللہ تعالیٰ علیہ کے پاس مسجد محمدیہ میں ہوتی ہے۔ جہاں قبلہ شاہ صاحب خطاب فرماتے تھے اور خطبہ پڑھتے تھے اور نماز کی امامت بڑے استاد فرماتے تھے۔ بعد میں حضرت حافظ الحدیث رحمۃ اللہ تعالیٰ علیہ کا شوگر کی وجہ سے پاؤں کٹ گیا تو پھر خطبہ بھی استاذ ہی پڑھتے تھے۔

دوسرا دور

جامعہ محمدیہ نوریہ رضویہ بھکھی شریف کے شعبہ حفظ القرآن کے ساتھ ہی قبلہ استاذ محترم کی رہائش تھی۔ اس لیے آپ پہلے کی نسبت زیادہ قرب تھا۔ اس کے بعد جب شعبہ درس نظامی میں داخلہ ہو گیا تو پھر مزید قرب میسر آیا۔ اس دور میں ہم نے جامعہ محمدیہ نوریہ رضویہ کے دارالحدیث کے سامنے آپ کو مسند تدریس بے جلوہ گر دیکھا جب جامعہ کے بام و در آپ کی آواز سے گونجا کرتے تھے۔ پڑھاتے وقت کتاب کی عبارت اور متن دیکھے کی حاجت بہت کم پڑتی لیکن تقریر فضائی اور ہوائی نہیں ہوتی بلکہ عبارت کے ساتھ منطبق ہوتی تھی۔ جہاں صبح بیٹھتے تھے چھٹی تک نشست

کیا بیٹھنے کی ہیت بھی نہیں بدلتے تھے۔ یہاں آپ کا علم اور تدریس پورے جو بن پر ہوتی۔

آپ کی صورت، ہیت اور عظمت کے چھوٹے مناظر سامنے ہوتے۔ پتہ چلتا خزانہ بھی بڑا ہے اور لٹانے والے ہاتھ بھی بڑے کھلے ہیں۔ گویا ایک ابر گوہر بار ہے جسے روزانہ برسنے کی عادت پر چکی ہے۔

ایک سخی کہ جس کے بحر سخاوت میں مدوجزر ہو رہا ہے۔

ایک چاند کہ جس کی چاندنی چمکتی ہی نہیں بولتی بھی ہے۔

بالخصوص شرح جامی کا درس تو اتنا مشہور تھا اور آپ کو جامی پر اتنی دسترس تھی کہ کہا جاتا کہ اگر شرح جامی دنیا میں نہ رہے استاد اس کو زبانی املا کروا سکتے ہیں۔ آپ کا فیضان تدریس رحمتوں کا ریلا اور برکتوں کا میلہ تھا۔ تب حضرت حافظ الحدیث رحمۃ اللہ تعالیٰ علیہ کے گھر میں بھی کچھ خواتین کو درس دیتے تھے۔ اس دور میں بھی آپ کی مجھ پر شفقتیں بہت تھیں۔ میں نے پہلے سال میں درس نظامی کا تین سالہ کورس پڑھا۔ فارسی کے اسباق حضرت پیر سید محمد مظہر قیوم مشہدی کے پاس اور دیگر اسباق حضرت مولانا ظہور احمد جلالی صاحب کے پاس پڑھے جن کی لاشست استاذ صاحب کے قریب ہی دار الحدیث کے باہر ہوا کرتی تھے۔ ایک دن استاذ صاحب گھر تشریف لائے تو مجھ سے، ترکیب پوچھی اور میرے بتانے پر اطمینان کا اظہار فرمایا۔

میرا اتنا دھیان رکھتے تھے کہ اسی دوران نظر کمزور ہونے پر میں

نے عینک لگوائی۔ جب دوسرے دن میں آپ سے ملا تو مجھے دیکھ کر فوراً پوچھا۔ عینک کی ضرورت پڑ گئی ہے۔ یا ویسے جنیٹل مین (Gentle man) بن گئے۔ یہ الفاظ ماڈرن اور فیشن پرست کے بارے میں بولتے تھے۔

جب حضرت حافظ الحدیث رحمۃ اللہ تعالیٰ علیہ کے وصال سے پورا چمن سوگوار ہوا تو وصال مبارک تقریباً ڈیڑھ ہفتہ بعد جامع مسجد محمدیہ میں نماز ظہر کے دوران مجھ پر بیماری کا ایسا حملہ ہوا کہ عقل پر مکمل پردہ پڑ گیا اور مجھے بالکل ہوش نہیں تھا۔ مجھے گھر پہنچایا گیا، عشا کے بعد جب میں ہوش میں آیا تو اس وقت ”بڑے استاد“ میرے سرہانے بیٹھے تھے اور کوئی دیسی دوائی تیار کر کے مجھے کھلا رہے تھے اسی دوائی کے چند دن استعمال پر میں رو بصحت ہوا۔

تیسرا دور

جب استاذ محترم گوجرانوالہ میں تشریف لے گئے اور گھوڑے شاہ کے علاقہ میں مسجد خوشی محمد گوندل کے قریب اپنا مدرسہ قائم کر لیا اور قرآن و سنت کا نور پھیلانے لگے وہاں بھی آپ سے مسلسل ملاقات رہی۔

ماڈل ٹاؤن جناح روڈ پر واقع مسجد نور اسلام میں خطیب شیریں بیان حضرت مولانا اعجاز احمد جلالی صاحب خطیب تھے ان کے وصال کے بعد زمانہ طالب علمی ہی میں مجھے بھکھی شریف سے گوجرانوالہ جا کر جمعہ کا خطبہ دینا ہوتا تھا۔ اسے دوران رمضان المبارک آ گیا اور میں نے مصلیٰ بھی

گوجرانوالہ ہی میں سنایا۔ اس دوران بڑے استاذ صاحب سے ایک تاریخی ملاقات ہوئی۔

چنانچہ رمضان المبارک کے آخری عشرہ کے عروج پر ۲۷ رمضان المبارک ۱۴۱۱ھ بمطابق ۱۳ اپریل ۱۹۹۱ء بعد از نماز ظہر جامع مسجد خوشی محمد گوندل میں استاذ صاحب سے ملاقات ہوئی۔

چند یادگار ملاقاتیں

اس سے پہلے بھی گوجرانوالہ میں استاذ صاحب سے بڑی ملاقاتیں ہو چکی تھیں مگر یہ ملاقات بڑی پر کیف تھی رمضان المبارک، پھر آخری عشرہ، ستائیسواں روزہ، مسجد، حالت اعتکاف۔

اس ملاقات سے متعلق ڈائری کا ورق جو اس دن واپسی پر مسجد نور اسلام میں لکھا ہو بہو نظر قارئین کرتا ہوں۔

۲۷ رمضان المبارک ۱۴۱۱ھ / ۱۳ اپریل ۱۹۹۱ء بعد از نماز ظہر گوجرانوالہ میں حجۃ الخلف بققیہ السلف، شیخ القرآن والحدیث، سند العلماء حضرت علامہ مولانا محمد نواز صاحب نقشبندی مجددی مظہر العالی ایک یادگار ملاقات اور باقاعدہ شرف تلمذ کا حصول۔

دست بوسی کے بعد کافی دیر تک حال احوال کے بارے میں گفتگو آتی رہی مسلسل شفقت اور جذب بھری آواز میں پر کیف لمحات میں حجرہ اعتکاف میں گوہر افشاں رہے پھر کچھ پیغامات دیے۔ بندہ نے ایک سابق

درخواست کے بارے میں توجہ مبذول کروائی۔ تھوڑی دیر معمولی اعراض کے بعد ابر رحمت ہوش میں آیا اور فرمایا کتاب لے آؤ۔

بندہ نے صاحبزادہ محمد اکرام اللہ صاحب سے جامی منگوائی۔ لے کر دوبارہ آپ کے حجرۂ اعتکاف میں داخل ہوا۔ زانوئے تلمذ طے کرتے ہوئے مولانا جامی کی فوائد ضافیہ کھولے بیٹھ گیا قبلہ استاذ صاحب نے تقریر شروع کی۔

درس نحو کا ایک انداز

علم نحو کا موضوع کلمہ و کلام ہے۔ موضوع اسے کہتے ہیں علم میں جس کے عوارض ذاتیہ سے بحث کی جائے۔ یہ آپ نے منطق میں عوارض ذاقبہ کی چھ اقسام تفصیل سے پڑھی ہوگی۔ علم نحو کے موضوع کے بارے میں شارحین نے بڑی لیت لعل کی ہے۔ کیونکہ یہ قانون ہے کہ کسی علم کے موضوع میں تعدد نہیں ہوتا اس لیے کے تعدد موضوع تعدد علم پر ولالت کرتا ہے اور وحدت موضوع کی وحدت علم پر ولالت ہوتی ہے تو یہاں علم نحو کے موضوع میں تعدد کیوں ہے۔ تو اس کا یہ جواب ہے کہ یہ قانون مطلقاً نہیں کہ تعدد موضوع تعدد علم پر ولالت کرتا ہے اور وحدت موضوع وحدت علم پر

کیونکہ مطلقاً ہو تو دونوں پر اعتراض ہو جائے گا۔

ایسے کہ اصول فقہ کا موضوع اولہ اربعہ میں یہاں موضوع میں تو تعدد ہے لیکن علم واحد ہے ایسے ہی کلمہ پر صرف کا بھی موضوع ہے، نحو کا

بھی موضوع ہے لعنت کا بھی موضوع ہے یہاں موضوع ایک ہے اور علوم متعدد ہیں۔

لہذا قانون اس طرح ہے کہ متعدد امور متعدد حیثیتوں سے ایک علم کا موضوع نہیں بن سکتے۔

اولہ اربعہ جو اصول فقہ کا موضوع میں تو حیثیت واحدہ سے۔ من حیث انہا اصول الاحکام اور امر واحد متعدد حیثیتوں سے متعدد علوم کا موضوع ہو سکتا ہے۔ جیسے کلمہ متعدد حیثیتوں سے متعدد علوم کا موضوع بنتا ہے حرف کا موضوع ہے من حیث الصیخۃ، نحو کا ہے من حیث الاعراب و النبا اور لعنت کا ہے من حیث المعانی اللغویہ۔

یہاں جو کلمہ اور کلام کو علم نحو کا موضوع بنایا گیا ہے تو ان کی حیثیت واحدہ کا اعتبار کیا گیا ہے۔

پھر فرمایا نحو کے مقاصد میں سے مرفوعات میں وہاں سے عبارت پڑھو بندہ ہے۔ المرفوعات جموع المرفوع سے لے کر کالایام الخالیات تک عبارت پڑھی۔

آپ نے تقریر شروع کی۔

مرفوعات یا تو مبتدا ہے اور خبر اس کی محذوف ہے المرفوعات ہذہ۔ یا یہ خبر ہے اور مبتدا محذوف ہے۔ ہذہ المرفوعات یا یوں ترکیب ہو گی کہ مرفوعات سے پہلے مضاف محذوف ہے اصل یوں تھا۔ ہذا بحث المرفوعات یا بحث المرفوعات ہذا پھر مضاف کو حذف کر کے

مضاف الیہ کو اس کا قائم مقام کیا گیا ہے اور یہ قانون ہے کہ ایسی صورت میں مضاف والا اعراب مضاف الیہ کو دے دیا جاتا ہے۔

میں نے پوچھا اس کی قرآن مجید سے مثال کیا ہے تو آپ نے

فرمایا:

و اشکوا القرية۔

اصل میں ہے واسئلوا اهل القرية۔ مضاف کو مخذوف کر کے مضاف الیہ کو اس کے قائم مقام کیا گیا ہے۔ مضاف الیہ کو مضاف والا اعراب دیا گیا ہے۔

جمع المرفوع لا المرفوعة۔

ہر تقریر کرتے ہوئے فرمانے لگے یہ اعتراض کا جواب ہے۔ اعتراض یہ ہے کہ تم مرفوعات کو کس کی جمع بناتے ہو۔ مرفوع یا مرفوعة کی جو بھی بناؤ درست نہیں ہے۔ اگر یہ مشتق اختیار کرو کہ موضوع کی جمع ہے۔ یہ درست نہیں کیونکہ یہ مذکر ہے اور مذکر کی جمع سالم الف تاسے نہیں آتی۔ اور اگر یہ مشتق اختیار کرو کہ یہ مرفوعة کی جمع ہے تو یہ بھی درست نہیں ہے کیونکہ جو آگے متن ہے وہ ہے۔

هو ما اشتمل على علم الفاعلية۔

اس میں ہوضمیر مذکر ہے تو پھر اس کا مرجع مرفوعة نہیں ہو سکتا۔ تو پتہ چلا کہ متن انکار کرتا ہے کہ اسے مرفوعة کی جمع قرار دیا جانے تو شارح جامی رحمۃ اللہ تعالیٰ علیہ اس اعتراض کا جواب دینے میں یہ مشتق اختیار

کرتے ہوئے کہ یہ مرفوع کی جمع ہے۔ اب یہ اعتراض ہو گا کہ واحد مذکر کی جمع سالم پھر الف تا کے ساتھ نہیں آتی۔

تو اس کا جواب یہ دیا کہ یہ قانون ہے کہ جس کا موصوف مذکر ہوا اور غیر ذوی العقول میں سے ہو تو اس صفت کی جمع الف تا کے ساتھ لانی جائے گی تو اس میں لفظ کا اپنا اعتبار نہیں ہوتا اس کے موصوف کا اعتبار ہوتا ہے تو یہاں مرجوع کا موصوف اسم ہے اور مذکر بھی اور غیر ذوی العقول میں سے بھی ہے۔ لہذا مرفوع کی جمع مرفوعات آئے گی۔ اس پر پھر شارح رحمۃ اللہ تعالیٰ علیہ نے چند تائیدیں پیش کی ہیں۔

۱۔ صافنات : یہ صافن کی جمع ہے صافنہ کی جمع نہیں ہے۔ صافن اس گھوڑے کو کہا جاتا ہے جو تین قدموں پر اور جو تھے سُم کے کنارے پر کھڑا ہو۔ چونکہ صافن صفت ہے مذکر غیر ذوی عقل ” فرس“ کی اس لیے جب اس کی جمع لانی ہوگی تو وہ صافنات ہے۔

۲۔ سجلات : چوٹے اونٹوں کو جمال سجلات کہا جاتا ہے۔ یہاں سجل کیونکہ مذکر غیر ذوی عقل کی صفت ہے اس لیے جمع سجلات آئے گی۔

۳۔ الايام الخاليات گذرے ہوئے دن۔

خالی یوم کی صفت ہے جو مذکر غیر ذوی عقل اس واسطے خالی کی جمع

خالیات ہوگی۔ خالیہ کی خالبات نہیں ہوگی یہ تھا ایک تاریخی سبق
 قبلہ استاذ کو جامی پڑھاتے ہوئے ایک طویل عہد گذر چکا تھا اور
 بندہ بھی کئی سال قبل پڑھ چکا تھا لیکن یہ درس ”خلوف فم الصائم“
 سے معطر خیمہ اعتکاف کے احساس زہد کے ہمراہ اور الوداع ہونے
 والے رمضان سے وابستہ یادوں میں لپٹا ہوا تھا۔ استاذ محترم نے
 وظائف سے ٹائم نکال کر کے شروع فرمایا اور ختم کرتے ہوئے
 ڈھیروں دعائیں دینے کے بعد پھر وظائف میں مشغول ہو گئے۔
 ۳ دسمبر ۱۹۹۹ء بروز جمعہ استاذ محترم سے ملاقات ہوئی میں نے
 عرض کیا مزارات اولیاء رحمہم اللہ تعالیٰ پر حاضری کے وقت صاحب مزار کی
 توجہ کے حصول کیلئے کیا پڑھنا چاہیے۔ تو فرمانے لگے:
 قبر شریف پر انگلی رکھ کر سات بار ”سُبُوْحُ قُدُوسِ رَبِّنَا وَبِ
 الْمَلٰئِكَةِ وَالرُّوحِ“ پڑھنا چاہیے۔ پھر صاحب مزار سے عرض کرنا چاہیے
 کہ میری طرف توجہ کرو۔

ملفوظات شیخ

۲۵ رمضان المبارک ۱۴۲۰ھ ۳ جنوری بروز پیر صبح نو بجے گوجرانوالہ
 میں استاذ صاحب کے گھر آپ سے ملاقات ہوئی تو آپ نے فرمایا:
 حضرت قبلہ نور الحسن شاہ صاحب بخاری رحمۃ اللہ تعالیٰ علیہ جب
 شاہ صاحب رحمۃ اللہ تعالیٰ علیہ (حضرت حافظ الحدیث) کو رخصت کرتے

تھے تو فرماتے تھے:

برکہ کاوش از برائے حق بود
 کار او پیوستہ با رونق بود
 اور مجھے جب رخصت کرتے تھے تو کہتے تھے:
 علم را برتن زنی نارت بود
 علم را بر دل زنی نورت بود

ہمارے حضرت صاحب رحمۃ اللہ تعالیٰ علیہ لوگوں کی طرف سے ہاتھ چومنے کے خوف سے اگر لوگوں سے مصافحہ نہیں کرتے تھے۔ ہم دونوں سے کر لیتے تھے۔ حضرت صاحب رحمۃ اللہ تعالیٰ علیہ فرماتے تھے ”جب طالب علم دین پڑھنا شروع کرتا ہے تو اس کی اس کی کیاری میں تکبر کا ایک بیج اُگ آتا ہے۔ جب وہ فارغ التحصیل ہوتا ہے تو وہ بیج درخت بن جاتا ہے اگر کوئی اللہ کا بندہ مل جائے تو وہ اس درخت کو اُکھاڑ دیتا ہے پھر وہ مولوی نہیں بندہ بن جاتا ہے۔“

حضرت صاحب کیلیا نوالہ شریف کا ایک اور قول پیش فرمایا کہ آپ فرمایا کرتے تھے۔

جو بنیا سونہ بنیا جونہ بنیا سو بنیا

ایسے ہی ایک نشست میں آپ فرماتے تھے۔

دین کو اللہ تعالیٰ کی رضا کیلئے پڑھنا چاہیے دنیا تابع ہے خود آ جائے گی۔ جس کی شادی شہزادی سے ہو جائے اس شہزادی کی لونڈیاں اسی

کی ہو جائیں گی لیکن جس کی شادی لونڈی سے ہو تو شہزادی نہیں آئے گی۔
ایک اہم راز

۳ دسمبر ۱۹۹۹ء عصر سے مغرب تک جو ملاقات ہوتی وہ بھی بڑی یادگار تھی۔ مجھے بھکھی شریف جانا تھا۔ زیارت کے اثرات سارے راہ میرے ہمراہ رہے۔

میں نے پوچھ لیا حضرت حافظ الحدیث رحمۃ اللہ تعالیٰ علیہ کے ساتھ اپنی آخری ملاقات کے بارے میں ارشاد فرماتیں۔

فرمانے لگے ۲ ربیع الاول شریف ۱۴۰۶ء کو میری شاہ صاحب رحمۃ اللہ تعالیٰ علیہ سے آخری ملاقات ہوئی۔ میں شرقپور شریف عرس پر جا رہا تھا۔ آپ نے مجھے کہا کہ اگر میں فوت ہو جاؤں تو میرے متعلقین کو کہنا میرے لیے ستر ہزار مرتبہ کلمہ شریف پڑھیں۔

میں نے کہا میں سفر پر جا رہا ہوں پتہ نہیں میں پہلے فوت ہو جاؤں تو آپ نے کہا پھر بھی آپ پر یہ کہنا ضروری ہے۔ میں نے کہا میرے پاس لاکھ مرتبہ پڑھا ہوا کلمہ شریف موجود ہے میں نے اس مرتبہ اعتکاف میں پڑھا تھا۔ میں ابھی آپ کے ملک کرتا ہوں میں نے ملک کہا اور آپ نے قبول فرمایا لیا۔

میں نے کہا:

اگر زندگی میں مجھ سے کوئی کوتاہی ہو گئی ہو تو میں اس وقت

معذرت چاہتا ہوں۔

آپ نے فرمایا:

میرے علم میں کوئی ایسی بات نہیں ہے اگر کوئی ہو تو میں نے

معاف کر دی۔

پھر ایسے ہی آپ نے بھی مجھ سے کہا:

پھر میں سفر پر چلا گیا۔ شرقپور شریف سے واپسی پر ہمیشہ میں رہنے

گھر بلو ضلع گوجرانوالہ چلا جاتا۔ اس بار بھی گیا لیکن پہلے دو تین دن رہتا تھا

اب ایک دن کے بعد واپس چل پڑا۔ لیکن حافظ آباد اسٹیشن پر مجھے چار گھنٹے

انتظار کرنا پڑا۔ ادھر شاہ صاحب رحمۃ اللہ تعالیٰ علیہ کا وصال ہو چکا تھا۔ آپ

کے صاحبزادگان نے ایک آدمی سکوتر پر میرے گاؤں بھیجا تو وہاں سے انہیں

پتہ چلا کہ میں بھکھی شریف چلا گیا ہوں۔ پھر وہ بندہ حافظ آباد میں میرے

بھائی محمد شریف صاحب کے پاس گیا چونکہ میں ان سے مل کے رخصت ہو

چکا تھا بتا چکا تھا کہ بھکھی شریف واپس جا رہا ہوں چنانچہ وہ آدمی بھکھی

شریف واپس لوٹ گیا۔ میں حافظ آباد سے علی پور چھٹھ پہنچا پھر عصر کے

وقت کنگ روڈ پر آ کر اُترا۔

اب استاذ محترم کی آواز بھر آئی آنکھیں برسنے لگیں میری آنکھوں

کے سامنے بھی منظر آ گیا جو میری زندگی کا پہلا انتہائی غمناک منظر تھا۔ جس

حضرت حافظ الحدیث رحمۃ اللہ تعالیٰ علیہ کیلئے صبح کے وقت ۱۸ نومبر ۱۹۸۵ء

۴ ربیع الاول کو میں اپنے گھر سے سی لے کر پہنچا۔

حضرت کے گھر کی دہلیز کے باہر کھڑا تھا کہ کوئی لسی اندر لے جاتے تو اندر سے حضرت پیر سید محمد منظر قیوم شہدی صاحب غمناک آنکھوں سے باہر تشریف لائے۔ بیٹھک کی دروازے کی طرف سے حضرت سید محمد عرفان مشہدی صاحب کو افسردہ پایا۔ جب سورج طلوع ہونے کے ساتھ ہی لگا کہ اندھیرا چھا گیا۔ جب ساری فضا سوگوار تھی یوں لگتا تھا کہ ہر اینٹ رو رہی ہے آج بھی کاروان احساس جب ماضی کی راہوں پر چلتا ہے تو اس موڑ پر آنسو بہائے بغیر نہیں گذر سکتا۔

استاذ فرماتے ہیں جب کنگ روڈ سے بھکھی شریف والی بس پر بیٹھا تو اس میں مانگٹ اور دھول کے لوگ بیٹھے تھے وہ مجھے دیکھ کر حیران رہ گئے۔ استاد جی آپ کدھر؟ کیا آپ کو پتہ نہیں؟

اس پر مجھے بھی تعجب ہوا۔ میں نے کہا مجھے تو پتہ نہیں۔ جب انہوں نے مجھے خبر دی تو.....

استاذ صاحب کچھ سنبھلے پھر گفتگو آگے بڑھاتے ہوئے فرمایا۔ سیدھا میں آپ کے پاس پہنچا آپ کی وصیت تھی کہ میں ہی آپ کو غسل دوں۔ چنانچہ نماز مغرب کے بعد آپ کو غسل دیا۔

پھر گھر گیا کپڑے تبدیل کیے۔ رات کو قرآن خوانی جاری رہی میں آپ کی چارپائی کے پاس رہا (راقم نے رات کو قبلہ استاذ کو حضرت استاذ کو حضرت حافظ الحدیث رحمۃ اللہ تعالیٰ علیہ کی پیشانی کا بوسہ لیتے دیکھا)۔ پھر میں مصلے پر کچھ وقت کیلئے رضائی لے کر لیٹ گیا۔

استاذ صاحب فرمانے لگے میں آپ سے پہلے مرید ہوا تھا آپ میرے پیر بھائی تھے میں نے آپ کو ہمیشہ اپنا پیر سمجھا ہے۔ ۴۹ سال کی رفاقت اس دور کی ایک مثال ہے۔ اس دوران آپ ایک بار بھی مجھے ناراض نہیں ہوئے میں نے بھی ارادۂ آپ کے کسی حکم کی خلاف ورزی نہیں کی۔

شاہ صاحب رحمۃ اللہ تعالیٰ علیہ نے مجھے اپنے گھر کا فرد قرار دیا تھا۔ جب آپ کی مانگٹ شادی ہو گئی تو آپ نے سسرال والے تمام رشتہ دار اکٹھے کیے اور ان سے فرمایا کہ یہ مولانا محمد نواز صاحب ہمارے گھر کے فرد ہیں ان سے ہمارا پردہ نہیں ہے آپ نے مجھ پر بہت زیادہ اعتماد کیا میں نے بھی آپ کے اعتماد کو ٹھیس نہیں پہنچائی اور آپ کی توقع پر پورا اترتا رہا کبھی شکایت کی نوبت نہیں آتی۔

ظہور کرامت

حضرت استاد صاحب کے شاگرد و رشید حضرت مولانا محمد عبد الباری بنگالی رحمۃ اللہ تعالیٰ علیہ سے ۴ دسمبر ۱۹۹۹ء کو مسجد عقلائی بھکھی شریف میں انٹرویو کیا۔ آپ نے استاذ صاحب کی شخصیت کا تذکرہ کرتے ہوئے ایک عجیب و غریب بات بتائی۔

جب استاذ محترم حج پر گئے تو مجھے فرما کر گئے اس ماہ کی دس تاریخ کو گھر پر رہنا۔ یعنی مسجد عقلائی میں موجود رہنا میں مسجد ہی میں رہا سوچ رہا

تھا کہ استاذ صاحب نے مجھے پابند کیا تھا مگر میری کوئی ضرورت نہیں پڑی۔ رات گیارہ بجے پٹھانی (بھکھی شریف کی معروف دائی) آگئی اور کہا چلو بڑے استاذ صاحب کے گھر چلو۔ استاذ صاحب کی لڑکی بیمار ہے۔ یہ استاذ صاحب کے حج پر جانے کے لیے ہی پیدا ہوئی تھی۔ میں جب دوائی دینے کیلئے پہنچا تو محسوس ہوا کہ لڑکی مر چکی ہے۔ استاذ صاحب کی اہلیہ محترمہ نے کہا بچی کو ٹیکہ لگایا آریا پار۔ میں نے دوائی دی انہوں نے بچی کی آنکھیں بند کر دیں میں شاہ صاحب رحمۃ اللہ تعالیٰ علیہ کی طرف چلا گیا بتاؤں کہ استاد صاحب کی بچی فوت ہو چکی ہے میں منشی صاحب کو بتا کر آ گیا واپس آیا تو بچی کی سانس چلتی کچھ محسوس ہوئی۔ صبح تک بچی بالکل صحیح ہو گئی۔

جب فارغ التحصیل ہونے کے بعد ۱۹۹۷ء میں لاہور میں جامعہ جلالیہ رضویہ مظہر الاسلام حضرت حافظ الحدیث رحمۃ اللہ تعالیٰ علیہ کے صاحبزادگان کے فرمان پر داروغہ والا لاہور میں سلسلہ تدریس شروع کیا تو پہلے پہل میری تدریس پر خوش تو تھے مگر فرماتے مجھے اصل خوشی تب تھی کہ آپ بھکھی شریف میں پڑھاتے تھے۔ لیکن آہستہ آہستہ جب جامعہ جلالیہ میں طلبہ کی تعداد کافی ہو گئی تو آپ کی خوشی بھی مکمل ہو گئی۔ کبھی بھی ایسا نہیں ہوا کہ پھر میں آپ سے ملا ہوں اور آپ نے ملاقات کے فوراً بعد طلبہ اور تدریس کے بارے میں نہ پوچھا ہو اور میں سمجھتا ہوں کہ متنوع المصروفیات ہونے کے باوجود سال کے اکثر ایام کا حصہ جو مسند تدریس

گذرتا ہے یہ باعث شکر بھی ہے قابل شوق بھی ہے۔

اگرچہ استاد صاحب رحمۃ اللہ تعالیٰ علیہ کی جہد تدریس کے مقابلے میں یہ کچھ نہیں لیکن:

تو بھی ہے اسی قافلہ شوق کا سالار

جس قافلہ شوق کا سالار ہے رومی

چنانچہ میری تدریس جب کریمانہ سے چل کر دورہ حدیث کی حدود کے قریب پہنچی تو میں استاذ صاحب رحمۃ اللہ تعالیٰ علیہ کی خدمت میں حاضر ہوا (یاد رہے استاذ اس قبل مجھے طلب فرما کر درس بخاری ارشاد فرما کے سند اتصال عطا فرما چکے تھے اور فرمایا تھا زباں سے میں نے دے دی ہے کاغذ کی چھپے گی تو آپ کو مل جائے گی)۔ فرمانے لگے آپ دورہ حدیث پڑھائیں آپ کو اجازت ہے میں نے عرض کیا کوئی نصیحت فرما دیں۔ فرمانے لگے نصیحت یہی ہے رضائے الہی پیش نظر ہو۔

ان کو اور حضرت حافظ الحدیث رحمۃ اللہ تعالیٰ علیہ کو قبلہ خواجہ خواجگان حضرت پیر سید نور الحسن بخاری رحمۃ اللہ تعالیٰ علیہ فرمایا کرتے۔
آپ نے وہ دونوں شعر اور شعار دھرا دیئے۔

علم را برتن زنی نارت سود

علم را بردلی زنی نورت بود

پرکہ کارش از برائے حق بود

کارا و پیوستہ با رونق بود

یہ چند الفاظ جو میں نے ذکر کیے ہیں یہ ہمارے استاذ صاحب کی شخصیت کیلئے کچھ بھی نہیں۔

ویسے جو اینٹ کی بنیاد میں لگی ہو اور اس پر کسی کا شانہ کی بنیاد ہو۔ اس اینٹ کو دیکھنا مشکل ہوتا ہے مگر عالیشان کا شانہ اس کے سہارے قائم ہوتا ہے۔ اس کا شانہ کی جلالت اسی اینٹ کی مرہون منت ہوتی ہے اس کا وقار حقیقت میں اس اینٹ کا وقار ہے۔

بھیڑ میں دنیا کی جانے وہ کہاں گم ہو گئے
کچھ فرشتے بھی رہا کرتے تھے انسانوں میں

بِسْمِ اللّٰهِ الرَّحْمٰنِ الرَّحِیْمِ

اسلام اور علم کی سر بلندی

اسلام کی آمد سے صدیوں پہلے کائنات ارضی کی اقوام اپنے طور پر علوم و فنون کی راہیں متعین کرتی رہی تھیں۔ چین، ہندوستان، مصر، بابل، استوریا، یونان، روما علم کے مراکز مانے گئے۔ مگر امر واقعہ یہ ہے کہ یونان کے علاوہ دنیا بھر کے علوم کو علم کہنا علم سے نا انصافی ہے۔

بابل، استوریا اور مصر کے علوم توہمات سحر اور جادو کے مجموعے تھے۔ چین اور ہندوستان صدیوں طلسمات کے چکر میں رہے۔ روما صرف فتوحات کے جنون میں مبتلا رہا۔ البتہ یونان ایک ایسا ملک ہے جس نے علم کے میدان میں بڑے بڑے فلاسفر اور مفکرین پیدا کئے۔ لیکن یونانی علوم کی بنیاد مادیت پر تھی۔ وہ انسان کو روحانیت سے یکسر محروم کر دیتا ہے۔ یونانی علوم نے جس تہذیب کو جنم دیا اور جس معاشرے کو فروغ دیا اس میں ارسطو کو محض اسی لئے وطن چھوڑنا پڑا کہ اس کے علوم اس کے ہم وطنوں کے توہمات کے طلسم کو توڑنے میں کامیاب نہ ہوئے۔

یورپ میں کلیسائی نظام نے علم کی جو مٹی پلید کی۔ اس کے ذکر

سے تاریخ انسانی کے رونگٹے کھڑے ہو جاتے ہیں۔ اسکندر یہ کی سات لاکھ کتابوں کا کتب خانہ صرف اسلئے نظر آتش کیا گیا کہ ان کے نزدیک یہ کفر کا خزانہ تھا۔ اہل علم کو عریاں کر کے شہر سے باہر نکال دیا جاتا تھا اور مسیح یورپ کے عروج و کمال نے جہاں جہاں قدم جمائے وہاں کے علمی خزانے برباد کر کے چین لیا۔

یہ اسلام ہی تھا جس نے علم کو فروغ دیا اور اہل علم کی قدر کی اور یہ اسلام ہی تھا جس نے ان عربوں کو جو صدیوں کی جہالت کے گڑھے میں پڑے ہوئے تھے علم کی روشن فضا میں لاکھڑا کیا۔

مسجد نبوی کے فارغ التحصیل لوگ معلم اخلاق بن کر دنیا کے سامنے آئے۔ صفہ پر بیٹھ کر علوم قرآنی کو ازبر کرنے والے دنیا میں علم و عمل کے آفتاب و مہتاب بن کر چمکے اور جہاں جہاں گئے انسانیت کو جہالت کی تاریکیوں سے نجات دلاتے رہے۔ اسلامی دنیا نے ایک سرے سے لے کر دوسرے سرے تک ان گنت مسجدیں، مسجدوں میں مدرسے اور ان کے ساتھ لا تعداد کتب خانے قائم کئے۔ مسجدوں میں تعلیم و تدریس کے دھارے بہنے لگے۔ آزادی فکر کی بدولت علمی مسائل پر بحث و مذاکرات ہوئے۔ ہر عالم دین ایک دارالعلوم کی حیثیت رکھتا تھا۔ سفر میں حضر میں مسجد میں گھر میں طالب علموں میں گھرا رہتا تھا اور پوری آزادی کے ساتھ علم کے انوار بکھیرتا جاتا۔ ہر قوم اور ملت کے افراد یکساں فائدہ اٹھاتے۔ انہوں نے علوم ربانی و سنتِ مصطفیٰ صلی اللہ علیہ وسلم کی ترویج و اشاعت

سے کائنات ارضی میں بسنے والوں کے سینوں کو منور کرنے میں عمریں وقف کر دیں اور وحی الہی کے مقاصد لے کر اٹھے اور مشرق و مغرب پر چھا گئے اور سنت رسول اللہ صلی اللہ علیہ وسلم کو دامن دماغ میں سمیٹ کر بڑھے تو آسمان کی وسعتوں پر حاوی ہو گئے۔ وہ علم الہی کے سرچشمہ سے سیراب ہو کر صحراء عرب سے نکلے تو غرناطہ اور اشبیلیہ کی یونیورسٹیوں کے بانی بنے اور ایشیاء و یورپ کی تاریکیوں کو علمی ضیاءوں سے چیرتے گئے۔ وہ دولت علم کو کائنات ارض کے گوشہ گوشہ میں لئے پھرتے اور بلا امتیاز مذہب و ملت انسانوں کی جھولیاں بھرتے گئے۔ وہ جہالت کے تاریک پردوں کو ہٹاتے گئے اور ظلمات کو نور سے اڑاتے گئے۔

لئے علم و فن ان سے نصرانیوں نے
 کیا کسب اخلاق روحانیوں نے
 ادب ان سے سیکھا صفا حانیوں نے
 کہا بڑھ کے لبیک یزادنیوں نے
 پھر ایک دل سے رشتہ جہالت کا توڑا
 کوئی گھر نہ دنیا میں تاریک چھوڑا
 کوئی قرطبہ کے کھنڈر جا کے دیکھے
 مساجد کے محراب و در جا کے دیکھے
 حجازی امیروں کے گھر جا کے دیکھے
 خلافت کو زیر و زبر جا کے دیکھے

جلال ان کا کھنڈروں میں سے یوں چمکتا

کہ ہو خاک میں جیسے کندن دھکتا

یہ اس بے مثال مکتب کی کرامت تھی یا نگاہِ رسول اللہ صلی اللہ علیہ وسلم کا کمال تھا کہ اس عظیم مادرِ علمی کے طلباء اس حقیقت سے واقف تھے کہ علم انبیاء کی میراث ہے۔ جہاں سے ملے مومن کے لئے متاعِ گم گشتہ ہے۔ وہ عرب کے پتے ہوئے صحراؤں سے اٹھے اور اسے حاصل کرنے کے لئے چین کی دیوار کے اس پار جا پہنچے۔ وہ بغداد سے نکلے اور یونان کے کتب خانوں کو ازبر کرنے میں مصروف ہو گئے۔ مسلمان ایک طرف علم کے حصول میں بے تاب تھا تو دوسری طرف اس کی تقسیم میں فیاض بھی تھا۔ چنانچہ نبی کریم صلی اللہ علیہ وسلم کی رحلت کو بھی ایک صدی بھی ابھی نہ گزری تھی کہ یونان کی نئی کتابیں عربی زبان میں منتقل ہونے لگیں۔ المنصور نے اپنے عہدِ خلافت میں بغداد کو عروسِ البلاد بنا دیا۔ ہارون الرشید کے حکم سے ہر مسجد کے ساتھ ایک مکتب قائم کیا گیا۔ مامون الرشید کا دور خلافت تو ایشیاء کے لئے سرمایہ صد افتخار مانا جاتا ہے۔

جب عربی حکومت تین حصوں میں بٹ گئی تو بھی علم و حکمت کی ترویج و اشاعت میں کوئی فرق نہیں آیا۔

بنو عباس ایشیاء میں۔ بنو فاطمہ مصر میں۔ بنو امیہ اندلس میں علم و

حکمت کے دریا بہاتے رہے۔

اہل اسلام دینی و روحانی علوم کے ساتھ ساتھ ہیئت، ریاضیات،

ہندسہ۔ جبر و مقالہ۔ فن کیمیا، حیاتیات اور دیگر سائنسی علوم اور معاشرتی علوم کی معراج پر پہنچے۔

وہ لقمان و سقراط کے دُرّ مکنون
وہ اسرارِ بقراط و دروسِ فلاطون
ارسطو کی تعلیم سون کے قانون
پڑے تھے کسی قبر کہنہ میں مدفون
یہیں آ کے مہر سکوت آن کے ٹوٹی
اسی باغِ رعنا سے بو ان کی پھوٹی

وہ صحیفہ فطرت کا عینی مشاہدہ کرتے حکمت نظری سے بڑھ کر حکمت
عملی پر عمل پیرا ہوئے اور اپنے علوم کی بنیاد تجربے اور مشاہدہ پر رکھتے تھے۔

سمرقند سے اندلس تک سراسر
انہیں کی رصدگاہیں تھیں جلوہ گستر
سوادِ مراغہ میں اور قاسیوں میں
زمیں سے صدا آ رہی ہے برابر
کہ جن کی رصد کے یہ باقی نشان ہیں
وہ اسلامیوں کے منجم کہاں ہیں

”علم اور علماء کی فضیلت“

اسلام نے تحصیل علم اور اشاعت علم کو مسلمان قوم کا مقصد حیات بنا دیا ہے اور اسکی فضیلت اور علماء کے مقام کو بھی متعین فرما دیا ہے۔ حضرت ابو ہریرہ رضی اللہ تعالیٰ عنہ نے رسول اللہ صلی اللہ علیہ وسلم کی یہ حدیث بیان کی ہے کہ

”جو لوگ خدا کے گھر میں جمع ہو کر قرآن کی تعلیم پر یاد خدا میں مشغول ہوتے ہیں تو رحمت الہی کے فرشتے انہیں گھیر لیتے ہیں اور ان پر انوارِ خداوندی نازل ہونے لگتے ہیں۔ اللہ تعالیٰ اپنے مقرب ملائکہ میں ان کا تذکرہ فرماتا ہے۔ تلاش علم کی راہ میں چلنے والوں کے لئے جنت کی راہیں کھول دی جاتی ہیں۔“

زر بن جیش رضی اللہ تعالیٰ عنہ سے روایت ہے کہ رسول پاک صلی اللہ علیہ وآلہ وسلم سرخ چادر سے ٹیک لگائے مسجد میں تشریف فرما تھے۔ قبیلہ مراد کا ایک شخص صفوان بن عالی حاضر ہوا اور عرض کرنے لگا۔

”یا رسول اللہ صلی اللہ علیہ وسلم میں علم کی تلاش میں حاضر ہوا

ہوں۔“

آپ صلی اللہ علیہ وسلم نے فرمایا۔

”مرحبا اے طالب علم! فرشتے طالب علم کو اپنے پروں کے سائے میں لے لیتے ہیں۔ ان کی تعداد اتنی ہوتی ہے کہ نچلے سے لے کر آخری آسمان تک رحمت کے فرشتے بھر جاتے ہیں۔“

حضرت عبداللہ بن عباس رضی اللہ تعالیٰ عنہ سے روایت ہے کہ نبی کریم صلی اللہ علیہ وسلم کا ارشاد ہے کہ

”وہ جنہیں خدا نے علم بخشا وہ لوگوں کو بے دریغ تقسیم کر دیتے ہیں اور دنیاوی طور پر کچھ حاصل نہیں کیا تو ایسے علماء دین کے لئے آسمان کے فرشتے، زمین کے مویشی، فضاء کے پرندے، پانی کی مچھلیاں اور کرامات کاتبین تک اللہ کے حضور دعا کرتے ہیں۔“

حضرت امام اعظم ابو حنیفہ رضی اللہ تعالیٰ عنہ نے سولہ سال کی عمر میں صحابی رسول صلی اللہ علیہ وسلم حضرت عبداللہ بن الحارث رضی اللہ تعالیٰ عنہ سے رسول اللہ صلی اللہ علیہ وسلم کا یہ ارشاد سنا کہ

”جو شخص دین الہی میں تفقہ حاصل کرتا ہے خدا اسے فکر معاش سے اس طرح سبکدوش کر دیتا ہے کہ اس کے وہم و گمان میں بھی نہیں آتا۔“

العلم فیہ حیاة للقلوب دلوں کے لئے علم اس طرح زندگی
کما تحیا البلاد اذا المطر بخشتا ہے جس طرح مینہ مردہ زمین کو
زندہ کر دیتا ہے۔

والعلم يجعلوا العمى عن قلب صاحبه علم دل سے جہالت بے بصری کو
 کمايجلى سواد الظلمة القمر اس طرح زائل کر دیتا ہے جس
 طرح چاند سخت تاریکی کو زائل کر
 دیتا ہے۔

حضرت علی رضی اللہ تعالیٰ عنہ کا یہ قول کتنا مشہور ہے کہ

رضینا قسمت الجبار فینا
 لنا العلم وللجهال مال
 فان المال یفنی عنقرب
 فان العلم باقی لا یزال

ہم اللہ تعالیٰ کی اس تقسیم پر راضی ہیں کہ اس نے ہمیں علم کا نور
 بخشا اور جاہلوں کو مال دیا۔ علم مال سے بہتر ہے کیونکہ مال خرچ کرنے سے
 جلدی ختم ہو جاتا ہے مگر علم والے ہمیشہ زندہ ہیں۔ علم والوں کے جسم تو مٹ
 سکتے ہیں مگر ان کے کارنامے تا ابد زندہ رہتے ہیں۔

حضرت عبداللہ بن مسعود رضی اللہ تعالیٰ عنہ جب لڑکوں کو پڑھتے
 ہوئے دیکھتے تو فرماتے۔

”شاباش! تم حکمت کے سرچشمے ہو تاریکی میں روشنی ہو۔ تمہارے
 کپڑے پھٹے پرانے ہیں مگر دامن و دل تروتازہ ہیں۔ تم علم کے مکتبوں میں
 قید ہو مگر تم قوم کے مہکنے والے پھولوں کی حیات بخش خوشبو ہو۔“

حضرت عبدالرزاق راوی ہیں کہ میں نے حضرت سفیان ثوری رضی

اللہ تعالیٰ عنہ کو ایک عربی سے کہتے ہوئے سنا کہ

”اے قوم عرب! علم حاصل کرو ورنہ مجھے ڈر ہے کہ علم تم سے نکل کر غیروں میں چلا جائے گا اور تم ذلیل و خوار ہو کر رہ جاؤ گے۔ علم حاصل کرو کیونکہ علم دنیا میں بھی عزت اور آخرت میں بھی عزت ہے۔“

حضرت معاذ بن جبل رضی اللہ تعالیٰ عنہ نے حضور نبی کریم صلی اللہ

علیہ وسلم کی ایک حدیث بیان کی ہے۔

”علم حاصل کرو“

”اللہ کی رضا کیلئے“

کیونکہ

علم کی تعلیم ----- خشیت ہے۔

علم کی طلب ----- عبادت ہے۔

علم کا مزا کرہ ----- تسبیح ہے۔

علم کی تلاش ----- جہاد ہے۔

جاہلوں کو علم سکھانا ----- صدقہ ہے۔

مستحقین میں علم پھیلانا ----- تقرب ہے۔

علم حرام و حلال میں تمیز سکھاتا ہے۔

علم جنت کے راستوں کو روشن کرتا ہے۔

تنہائی کا مونس ہے۔ سفر میں رفیق راہ ہے۔ حکومت میں ندیم

ہے۔ راحت و مصیبت کا ساتھی ہے۔ دشمنان کے مقابلے کا ہتھیار ہے۔

دوستوں کی مجلس کی زینت ہے۔ علم کی بدولت اللہ تعالیٰ اتنا مرتبہ بلند کر دیتا ہے کہ لوگ صدیوں تک اس کے نقش قدم پر چلتے ہیں۔ عالم کی میراث کو نمونہ بنا دیا جاتا ہے۔ فرشتے ان کی خدمت پر فخر محسوس کرتے ہیں۔ اپنے پر بچھاتے ہیں اور ان کی مغفرت چاہتے ہیں۔ کیڑے مکوڑے خشکی کے درندے چرندے ان کے لئے دعا کرتے ہیں۔ جہالت کی موت میں علم زندگی دیتا ہے۔ تاریکی میں آنکھوں کو روشنی پہنچاتا ہے۔ علم میں غور و فکر روزے کے برابر ہے۔ علم کی مشغولیت قیام فی الصلوٰۃ کے ہم پلہ ہے۔ علم سے رشتے استوار ہوتے ہیں علم عمل کا راہنما ہے، عمل علم کا پیروکار ہے۔ خوش نصیب علم سے بہرہ ور ہوتے ہیں اور بد بخت علم سے محروم رہتے ہیں۔

تخصیص علم کی اہمیت:

علم کے حصول کے لئے اسلام نے بہت زور دیا ہے کہ جنگ بدر کے وہ قیدی جو فدیہ دینے سے عاجز تھے مسلمان بچوں کو پڑھانے لکھانے کے صلے میں آزادی کی دولت سے بہرہ مند ہوئے۔

سرکار دو عالم صلی اللہ علیہ وسلم نے تخصیص علم کے لئے امت کی حوصلہ افزائی فرمائی ہے۔ حضرت ابو امام باہلی سے روایت ہے کہ حضور رسول کریم صلی اللہ علیہ وسلم نے فرمایا۔

”جو لڑکا طالب علم اور عبادت میں نشوونما پاتا ہے اور جوان ہوتا ہے اور اسی طرح زندگی بسر کرنے کا ارادہ کرتا ہے تو اسے ستر صد یقوں کا

ثواب ملتا ہے۔“

حضرت سیدنا امام حسن رضی اللہ تعالیٰ عنہ اپنے بچوں اور بھتیجیوں کو فرمایا کرتے تھے۔

”آج علم سمیٹ لو کل تم جوان ہو گئے تو قوم کو اس علم کی سخت ضرورت ہوگی۔“

حضرت عروہ بن زبیر رضی اللہ تعالیٰ عنہ بچوں سے فرمایا کرتے تھے۔

”آج آؤ علم سیکھ لو عنقریب تم قوم کے بڑے لوگوں میں شمار ہونے والے ہو۔ میں جب چھوٹا تھا تو مجھے کوئی خاطر میں نہ لاتا تھا لیکن بچپن کی تعلیم کا یہ اثر ہوا کہ بڑا ہوا تو ایک ہجوم میرا احترام کرنے کو دوڑتا ہے اور فتویٰ حاصل کرتا ہے۔ اس سے بڑھ کر شرمناک بات کیا ہو سکتی ہے کہ کسی آدمی سے دین کی بات پوچھی جائے تو وہ بغلیں جھانکنے لگے۔“

حضرت عبداللہ بن عباس رضی اللہ تعالیٰ عنہ اپنے بچپن کا واقعہ بیان کرتے ہیں کہ حضور رسول کریم صلی اللہ علیہ وسلم کے وصال کے وقت میں کمن تھا۔ میں نے اپنے ایک انصاری دوست کو کہا کہ چلو ان لا تعداد صحابہ کرام رضوان اللہ تعالیٰ اجمعین سے جو موجود ہیں علم حاصل کریں جو کہ کام آئے گا۔ انصاری لڑکا کہنے لگا کہ اتنے جلیل القدر صحابہ کرام رضوان اللہ تعالیٰ اجمعین کے ہوتے ہوئے ہم کیا حیثیت رکھتے ہیں۔ وہ چلا گیا مگر میں تحصیل علم کے لئے نکل گیا۔ بعض اوقات مجھے معلوم ہوتا کہ فلاں صحابی

رسول صلی اللہ علیہ وسلم کے پاس ایک حدیث ہے تو میں دوپہر کو اس کے گھر جاتا تو وہ گھر میں قیلولہ (دوپہر کا سونا) کر رہے ہوتے تو میں دروازے کے سامنے گرم پتھر پر سر رکھ گرم ہوا میں پڑا ان کا انتظار کرتا رہتا تھا۔ جب وہ صحابی رضی اللہ تعالیٰ عنہ تشریف لاتے تو مجھے سراپا انتظار دیکھ کر فرماتے کہ اے رسول اللہ صلی اللہ علیہ وسلم کے چچا کے بیٹے آپ کیا چاہتے ہیں؟ تو میں کہتا کہ میں نے سنا ہے کہ آپ کے پاس رسول اللہ صلی اللہ علیہ وسلم کی ایک حدیث ہے تو وہ فرماتے کہ آپ نے یہ تکلیف کیوں کی آپ کسی کو بھیج دیتے میں خود حاضر ہو جاتا۔ میں عرض کرتا کہ اس کام کے لئے مجھے کسی قسم کی کوئی تکلیف نہیں ہوتی ہے۔ پھر ایک زمانہ آیا کہ جب رسول اللہ صلی اللہ علیہ وسلم کے صحابی رحلت فرما گئے تو لوگ میرے علم سے فائدہ اٹھانے کے لئے جمع ہو جاتے تو میرا یہ انصاری دوست یہ شان و شوکت دیکھ کر حسرت سے کہتا اے ابن عباس! تیرا اندازہ بالکل درست تھا۔

ان حضرات کے ذوق تحصیل علم کی ایک جھلک یہ بھی ہے کہ حضرت سیدنا علی بن حسن رضی اللہ تعالیٰ عنہ فرماتے ہیں کہ میں عشاء کی نماز کے بعد مسجد سے نکلا دروازے پر حضرت سیدنا عبداللہ بن مبارک رضی اللہ تعالیٰ عنہ نے ایک حدیث کا ذکر چھیڑا تو اسی طرح مسجد کے دروازے پر کھڑے کھڑے صبح کی آذان ہو گئی۔

حضرت ابو عبید بن سلام رضی اللہ تعالیٰ عنہ نے ایک بار اپنے تلامذہ سے فرمایا کہ میں نے چالیس برس اپنی کتاب ”غریب الحدیث“ کی

تصنیف میں صرف کئے۔ حضرت امام شافعی رضی اللہ تعالیٰ عنہ کے ایک شاگرد مزنی نے پچاس برس تک ایک کتاب ”کتاب الرسالۃ“ کا مطالعہ کیا۔ وہ خود لکھتے ہیں کہ میں نے ہر بار پڑھا اور ہر بار نئے نئے فوائد حاصل ہوئے۔

طلب صادق اور تحصیل علم کی ایسی ہزاروں نادر مثالیں ہماری کتابوں کے صفحات کی زینت ہیں۔

حضرت یحییٰ ناقل ”موطا“ مدینہ منورہ میں حضرت امام مالک رضی اللہ تعالیٰ عنہ کے درس میں حاضر تھے کہ شور برپا ہوا کہ ہاتھی آیا (غالباً مدینہ منورہ میں پہلی مرتبہ ہاتھی جیسا جانور آیا ہوگا) جو عربوں کے لئے عجیب روزگار تھا۔ سارے لوگ درس چھوڑ کر بازار چلے گئے مگر امام یحییٰ بیٹھے رہے۔

حضرت امام مالک رضی اللہ تعالیٰ عنہ نے فرمایا کہ
 ”یحییٰ! تمہارے اندس میں ہاتھی نہیں ہوتا تم بھی دیکھ آؤ۔“
 آپ نے عرض کیا کہ
 ”حضور! میں ہاتھی دیکھنے نہیں آیا بلکہ مصطفیٰ کریم صلی اللہ علیہ وسلم کی احادیث کا علم سیکھنے آیا ہوں۔“

بہ نسبت دیدہ مجنوں ز خویش و بیگانہ
 چہ آشنا نگہے بود چشم لیلیٰ را
 یہ ذوق تھا جن نے ہمارے اسلاف کو اوج ثریا تک پہنچا دیا۔

حضرت سیدنا امام شیخ عبدالحق محدث دہلوی رحمۃ اللہ علیہ کے علمی تجسس اور ذوق مطالعہ کا اندازہ خود ان کے فرمودہ حالات سے لگائیے۔ فرماتے ہیں کہ

”مجھے بچپن سے یہ معلوم نہیں کہ کھیل کود کیا ہے اور خواب و راحت کس چیز کا نام ہے۔“

شب خواب چہ و سکون کدام است

خود خواب بعاشقاں حرام است

شوق تحصیل علم میں کبھی وقت پر کھانا نہیں کھایا۔ کبھی سیر ہو کر نہ سویا۔ موسم سرما کی تیخ بستہ ہوائیں اور موسم گرما کی تیز دھوپ تحصیل علم کی راہ میں کبھی حائل نہ ہوتیں۔ بعض اوقات پڑھتے پڑھتے آدھی رات ڈھل جاتی تو والد کی آواز آتی بیٹا! کیا کر رہے ہو تو میں لیٹ کر جواب دیتا کہ سونے لگا ہوں اور پھر اٹھ کر پڑھنا شروع کر دیتا۔ بسا اوقات چراغ کی لو سے میری گپڑی اور پیشانی کے بال جل جاتے تھے اور مجھے اس وقت پتہ چلتا تھا جب گرمی میرے دماغ کو محسوس ہوتی۔

طلب علم میں سفر:

تحصیل علم کے لئے سفر کو جو اہمیت حاصل ہے شاید ہی کسی چیز کو ہو۔ اسلام نے علم کی تحصیل کے لئے صرف نصیحت ہی نہیں کی بلکہ سفر کو لازم قرار دیا ہے۔ پیغمبر اسلام حضرت محمد صلی اللہ علیہ وسلم کی یہ حدیث اس

سلسلہ میں مشعل راہ کی حیثیت رکھتی ہے کہ
اطلبو العلم و لو كان با لصين علم حاصل کرو چاہے تمہیں چین ہی
کیوں نہ جانا پڑے۔

ایک شخص مدینہ منورہ سے چل کر حضرت ابو درداء رضی اللہ تعالیٰ
عنه کی خدمت میں دمشق جا پہنچا۔ ایک حدیث کی تعلیم لی۔ حضرت ابو درداء
رضی اللہ تعالیٰ عنه نے اس شخص سے سوال کیا؟ کیا آپ تجارت یا کسی
دوسرے کام سے دمشق آئے ہیں۔ تو اس نے عرض کیا کہ میں صرف اس
ایک حدیث کے لئے اتنا طویل سفر کر کے آیا ہوں۔ آپ رضی اللہ تعالیٰ عنه
نے فرمایا کہ تمہیں مبارک ہو۔ میں نے نبی کریم صلی اللہ علیہ وسلم سے سنا
ہے کہ جو شخص تلاش علم کے لئے سفر کرتا ہے فرشتے اس کے راستے میں
اپنے پر بچھا دیتے ہیں، جنت کی راہیں کھول دی جاتی ہیں اور اس کے لئے
آسمان اور زمین کی ساری مخلوق مغفرت مانگتی ہے۔ عالم عابد پر ویسی ہی
فوقیت رکھتا ہے جس طرح بدر منیر تمام ستاروں پر رکھتا ہے۔ علماء انبیاء کے
وارث ہیں کیونکہ انبیاء نے درہم و دینار نہیں چھوڑے بلکہ صرف علم چھوڑا
ہے جس کی تلاش میں عالم سفر کرتا ہے۔

حضرت جابر بن عبد اللہ رضی اللہ تعالیٰ عنه فرماتے ہیں کہ میں نے
مدینہ منورہ سے صرف اسی لئے شام کا سفر کیا کہ مجھے معلوم ہوا ہے کہ وہاں
حضور رسول کریم صلی اللہ علیہ وسلم کے ایک صحابی حضرت عبد اللہ بن انیس
انصاری رضی اللہ تعالیٰ عنه نے ایک حدیث رسول اللہ صلی اللہ علیہ وسلم سے

سنی تھی۔ میں ایک ماہ کی مسافت طے کر کے ان کے ہاں پہنچا۔ دروازے ر اونٹ بٹھایا اور گھر میں خبر دی اور خادم کو کہا کہ جابر بن عبد اللہ آپ کی چوکھٹ پر کھڑا ہے۔ خادم نے لوٹ کر دریافت کیا میرے آقا پوچھتے ہیں کہ کیا آپ جابر بن عبد اللہ انصاری (صحابی رسول اللہ صلی اللہ علیہ وسلم) ہیں تو میں نے کہا کہ ہاں! یہ سنتے ہی حضرت عبد اللہ بن انیس رضی اللہ تعالیٰ عنہ گھر سے باہر تشریف لائے۔ معانقہ کیا اور طلب حدیث پر سفر کرنے کے لئے خوشخبری دی۔ پھر انہوں نے وہ طویل حدیث مجھ سے بیان فرمائی جو کہ انہوں نے اپنے کانوں سے رسول اللہ صلی اللہ علیہ وسلم سے سنی تھی۔

حضرت ابو ایوب انصاری رضی اللہ تعالیٰ عنہ نے مدینہ منورہ سے مصر کا طویل ترین سفر صرف اس لئے کیا کہ حضرت عتبہ بن عامر رضی اللہ تعالیٰ عنہ سے ایک حدیث سنیں۔ وہاں پہنچے تو کہنے لگے میں مدینہ منورہ سے مصر صرف اس حدیث کو سننے کے لئے آیا ہوں جو کہ آپ کے بغیر کسی نے نہ سنی تھی۔ حدیث سنتے ہی حضرت ابو ایوب انصاری رضی اللہ تعالیٰ عنہ اونٹ پر سوار ہوئے اور مدینہ منورہ روانہ ہو گئے۔

حصول علم کے لئے اکابر کی ان لازوال قربانیوں کے واقعات نے مسلمانوں کو تحصیل علوم کے لئے سفر کرنے پر آمادہ کیا اور وہ علم کو اپنا کھویا ہوا مال سمجھ کر دور دراز کے ممالک میں جا پہنچے اور علم و دانش سے گوہر مراد سے دامن بھر کر لوٹتے رہے۔ مسلمان سیاحوں کے کارنامے تاریخ کے صفحات میں درخشاں نظر آتے ہیں۔

طلب علم میں مشکلات:

طالب علم کو جن مشکلات سے واسطہ پڑتا ہے وہ احاطہ تحریر میں نہیں آ سکتیں مگر علم کی لگن والے ان مشکلات اور ریاضت کو خندہ پیشانی سے برداشت کرتے ہیں مگر گوہر مراد سے دامن بھرنے سے باز نہیں آتے۔

حضرت امام شافعی رضی اللہ تعالیٰ عنہ تحصیل علم کے سلسلے میں اپنی مشکلات کو بیان کرتے ہوئے فرماتے ہیں کہ

”میں ایک یتیم بچہ تھا۔ ماں نے مکتب بھیجا۔ گھر میں کھانے کے لئے بقدر ضرورت ہی تھا۔ ختم قرآن کے بعد مسجد میں علماء کے حلقہ میں بیٹھتا اور کوئی حدیث یا مسئلہ سنتا تو یاد کر لیتا۔ غربت کی وجہ سے کاغذ خریدنے سے قاصر تھا۔ مجبوراً چکنی ہڈیاں تلاش کرتا۔ صاف کر کے ان پر کچھ لکھ لیتا۔ جب یہ ہڈیاں تحریر سے بھر جاتیں تو نئی ہڈیوں کی تلاش میں نکل پڑتا۔ اس طرح لکھی ہوئی ہڈیوں کو گھر کے ایک کونے میں محفوظ کر لیتا تھا۔ ایک عرصہ تک یوں ہی میری تعلیم چلتی رہی۔ اتفاقاً ایک دفعہ یمن کا گورنر مکہ مکرمہ آیا۔ بعض رؤسا نے میری ملازمت کی سفارش کی۔ وہ راضی ہو گیا مگر میرے پاس کوئی ایسا لباس موجود نہ تھا کہ چند روز کے لئے پہن کر ملازمت پر ٹھہر سکتا۔ تاہم گورنر کے قافلے کے ساتھ چل پڑا۔

والدہ کے پاس ایک چادر تھی جو کہ گروی رکھ کر مجھے معمولی سے کپڑے بنا دیئے۔ یمن کے گورنر نے مجھے ایک کام سونپا جو میں نے بڑی

احتیاط کے ساتھ کر دیا۔ لوگوں نے میری بڑی تعریف کی اور مجھے ترقی ملی۔
اسی طرح میری محنت اور تگ و دو مجھے ترقی کے زینے تک لے گئی اور اس
طرح میری شہرت سارے عرب میں پھیل گئی۔“

کسی نے بزرگ مہر سے پوچھا کہ آپ کے عالم ہونے کی وجہ کیا
ہے۔ تو بتایا کہ کوئے کی طرح علی الصبح اٹھنا اور گدھے کی طرح ریاضت
کرنا۔

چیونٹی کی طرح حریص بن کر تحصیل علم کرتے رہنا۔ بعض علماء کا یہ
قول بھی سنا گیا ہے کہ طالب علم شہد کی مکھی کی طرح ہے کہ وہ مختلف پھولوں
سے رس چوس چوس کر جمع کرتی ہے اور بعد ازاں یہی رس لذیذ شہد بن کر
شفا کا روپ دھار لیتا ہے۔ ایسے ہی ایک طالب علم مختلف اساتذہ سے علم کا
رس چوستا رہتا ہے اور اسے اپنے سینے میں جمع کرتا رہتا ہے اور بعد ازاں
یہی علم کا شفا پورے زمانے کو سیراب کرتا ہے۔

یہی وہ اشارے تھے جن سے علمی فضیلت اور تحصیل علم کی ترغیب
ملتی ہے۔ ان اشاروں سے اسلاف نے علم کی بے بہا دولت کو سمیٹا اور پھر
پوری دنیا کو بانٹا۔

علم اور طالب علم کے مدارج:

ابو ہارون عبدی رحمۃ اللہ علیہ کہتے تھے کہ طالب علمی کے زمانے
میں حضرت ابو سعید خدری رضی اللہ تعالیٰ عنہ کی خدمت میں حاضر ہوتے تو

فرماتے تھے۔

”خوش آمدید! سنو! رسول اللہ صلی اللہ علیہ وسلم نے فرمایا ہے کہ عنقریب دنیا تمہارے لئے مسخر کر دی جائے گی۔ تمہارے پاس کمزور عمر لڑکے آئیں گے جو کہ علم کے پیاسے ہوں گے۔ تفقہہ فی الدین کے خواہشمند ہوں گے۔ وہ تم سے علم حاصل کرنا چاہیں گے۔ وہ آئیں تو انہیں تعلیم دینا۔ مہربانی سے پیش آنا۔ آؤ بھگت کرنا اور حدیث بتانا۔“

حضرت سیدنا علی ابن ابی طالب رضی اللہ تعالیٰ عنہ فرمایا کرتے تھے کہ جب تم کسی عالم کے پاس پہنچو تو پہلے عالم کو پھر دوسروں کو سلام کرو۔ عالم کے روبرو مودب ہو کر بیٹھو۔ ہاتھوں سے اشارے نہ کرو۔ آنکھیں نہ پھراؤ۔ توجیہات پیش کرنے سے گریز کرو۔ تکرار سے احتراز کرو۔ سوالوں سے پریشان نہ ہو کیونکہ تو اس نخل کی طرح ہے جو خوشوں سے لدا پڑا ہے اور اپنے شیریں پھل کو برابر ٹپکاتا رہتا ہے۔ عالم کے لئے ضروری ہے کہ باوقار ہو سنجیدہ ہو اور ادھر ادھر نہ دیکھے۔ شور و غل نہ کرے۔ کھیل کود نہ کرے۔ خشک رونہ ہو اور نہ بادہ گوئی کرنے والا ہو۔

علم کے فوائد جلیلہ:

حضرت مالک بن دینار رضی اللہ تعالیٰ عنہ کہا کرتے تھے کہ جو شخص اپنی ذات کے لئے علم سیکھتا ہے تو اس کا علم کم رہے گا اور جو دوسروں کی راہنمائی کے لئے علم سیکھتا ہے اس کا علم زیادہ ہو جائے گا کیونکہ آدمی کی اپنی

ضرورتیں کم ہوتی ہیں اور دوسروں کی زیادہ ہوتی ہیں۔

حضرت سیدنا عمر فاروق رضی اللہ تعالیٰ عنہ کا قول ہے۔

”خود علم سیکھو اور دوسروں کو سکھاؤ۔ لوگوں سے تواضع سے پیش آؤ

اور متکبر نہ بنو۔ بد مزاجی تمہارے علم کا مزاج چھوڑ دے گی۔“

حضرت امام مالک رضی اللہ تعالیٰ عنہ نے فرمایا۔

”طالب علم وہی ہے جس میں سنجیدگی، بردباری، خوفِ خدا اور

اسلاف کی پیروی ہو۔“

حضرت حسن بصری رضی اللہ تعالیٰ عنہ کا قول ہے۔

”علم کے بغیر عمل گمراہی ہے۔ علم کے بغیر عمل نقصان دہ ہے۔

تمہیں چاہئے کہ علم اس طرح حاصل کرو کہ عبادت میں خلل نہ پڑے اور

عبادت میں اس طرح مشغول رہو کہ علم سے منہ نہ موڑ لو۔“

علم اور عبادت الہی:

حضور صلی اللہ علیہ وسلم نے فرمایا۔ کیا ہی اچھا تحفہ ہے اور کیا ہی

عمدہ سوغات ہے۔ علم و حکمت کا ایک بول جسے تم نے سنا اور یاد کر لیا اور

جب مسلمان بھائی سے ملے تو اسے بھی سکھا دیا۔ ایک ایسا عمل سال بھر کی

عبادت کے برابر ہے۔

حضرت قتادہ رضی اللہ تعالیٰ عنہ فرماتے ہیں کہ میرے نزدیک پوری رات

علمی مذاکرہ میں گزار دینا عبادت میں کھڑے رہنے سے ہزار درجے بہتر ہے۔

حضرت ابو ہریرہ رضی اللہ تعالیٰ عنہ فرمایا کرتے تھے کہ اگر میں رات میں تھوڑا سا وقت دین میں تفقہ حاصل کروں تو مجھے اس سے زیادہ پسند ہے کہ شام سے صبح تک عبادت میں مصروف رہوں۔

حضرت ابو ہریرہ رضی اللہ تعالیٰ عنہ سے ایک حدیث پاک بھی مروی ہے۔

”رسول اللہ صلی اللہ علیہ وسلم نے فرمایا۔ ہر چیز کا ایک ستون ہوتا ہے اس طرح دین اسلام کا ستون علم ہے۔ تفقہ فی الدین سے بہتر ہے خدا کی عبادت کسی اور طریقے سے نہیں کی گئی۔ شیطان پر ایک عالم ہزار عابدوں سے زیادہ سخت ہوتا ہے۔“

ازولی نے حضرت عبداللہ بن عباس رضی اللہ تعالیٰ عنہ سے جہاد کے بارے میں پوچھا تو انہوں نے فرمایا آؤ تمہیں جہاد سے اہم کام بتاؤں۔ مسجد بنا کر علم دین کی تدریس میں مشغول ہو جاؤ۔

موت کے بعد علم کے فوائد:

حضرت ابو ہریرہ رضی اللہ تعالیٰ عنہ سے روایت ہے کہ حضور نبی کریم صلی اللہ علیہ وسلم نے فرمایا کہ

”موت انسان کے تمام اعمال منقطع کر دیتی ہے لیکن تین چیزیں مرنے کے بعد بھی جاری رہتی ہیں۔

صدقہ جاریہ، فیض رسال علم، نیک اولاد جو کہ مرنے والے کے

لئے دعا کرتی ہیں۔“

علماء اسلام کا مقام:

حضرت عبداللہ بن مسعود رضی اللہ تعالیٰ عنہ نے ایک حدیث بیان کی ہے کہ کیا تم جانتے ہو کہ سب سے افضل انسان کون ہے؟ سب سے افضل وہ ہے جس کا عمل سب سے افضل ہے۔ پھر آپ صلی اللہ علیہ وسلم نے فرمایا کہ کیا تمہیں معلوم ہے کہ سب سے بڑا عالم کون ہے؟ سب سے بڑا عالم وہ ہے کہ وہ اس وقت حق کی بات کرے جب دنیا شک میں پڑ جائے۔

ایک اور حدیث میں بتایا کہ افضل ترین عالم دین وہ ہے جو معرفت الہی کا عالم ہو اور عرفان الہی کی روشنی سے معمور ہو۔

حضرت لقمان علیہ السلام کا مقولہ مشہور ہے کہ سب سے مالدار وہ ہے جو سب سے زیادہ عالم ہو اور جو دوسروں کو اپنے علم سے حصہ بخشا ہو۔
حضرت ابو قلابہ فرمایا کرتے تھے کہ

”علماء تین قسم کے ہیں۔ ایک وہ جنہوں نے علم سے زندگی حاصل کی مگر دنیا کو ان سے زندگی نہ ملی۔ ایک وہ ہیں جن کے علم سے دوسروں نے زندگی پائی مگر خود بے جان رہے اور تیسرے وہ ہیں جو اپنے علم سے خود بھی زندہ رہے اور دوسروں کو بھی زندگی بخشے رہے۔“

اشاعت علم:

مسلمانوں نے جہاں تحصیل علم کے لئے دشت و صحرا چھان مارے تھے وہاں اشاعت علم میں بھی بخیل نہ تھے۔ اپنے بیگانے، گورے، کالے، مقیم و مسافر ان کے خزانے سے علم کے موتی اٹھاتے اور مختلف ممالک کو لے جاتے تھے، حتیٰ کہ اسلامی ممالک کی وسعت کے ساتھ ساتھ علماء اسلام نے خود دور دراز کا سفر کیا اور لوگوں میں علم کا نور بانٹا۔

حضور صلی اللہ علیہ وسلم کا ارشاد ہے جو کہ حضرت زید بن حارث رضی اللہ تعالیٰ عنہ نے روایت کیا ہے۔

”خدا اسے سرخرو کر دے جس نے ہم سے کوئی بات سنی یاد رکھی اور اسے دوسروں تک پہنچایا۔“

حضور صلی اللہ علیہ وسلم کا یہ بھی ارشاد ہے کہ

”جو شخص علم حاصل کرتا ہے مگر اشاعت نہیں کرتا وہ ایسا ہی ہے کہ جو کہ خزانہ حاصل کر کے خرچ نہیں کرتا۔“

آؤ میں تمہیں بتاؤں کہ سب سے زیادہ سخی کون ہے۔ سب سے زیادہ سخی اللہ تعالیٰ ہے۔ انسانوں میں مجھے سخی بنایا گیا ہے۔ مگر میرے بعد سب سے زیادہ سخی وہ ہے جو علم دین سیکھ کر دوسروں تک پہنچاتا ہے۔“

ایک موقع پر آپ صلی اللہ علیہ وسلم نے فرمایا کہ قیامت کے دن تمام علماء سے علم کی اشاعت کے بارے میں اس طرح سوال ہوگا جس

طرح انبیاء کرام علیہم السلام سے تبلیغ رسالت کے متعلق سوال ہوگا۔

یہی وجہ ہے کہ حضرت عمر بن عبدالعزیز رضی اللہ تعالیٰ عنہ نے

اپنے دور حکومت میں ایک فرمان جاری کیا تھا۔

”کہ فقہا اور علماء کو حکم دیا جاتا ہے کہ وہ اپنی مجالس اور مساجد میں

علم کی اشاعت کریں۔“

یہ تھا وہ پروگرام جو مدینہ پاک کی درگاہ نے اپنے شاگردوں کے

سامنے رکھا۔ اسی پروگرام پر چل کر علماء ربانی نے کائنات کے گوشہ گوشہ میں

علم کی اشاعت کی۔ ایشیا، افریقہ، عرب و عجم کے شہروں کو علمی درس گاہوں

سے معمور کیا۔ لوگوں کے سینوں کو علم سے منور کیا۔ اندلس کی اسلامی

یونیورسٹیاں افریقہ اور یورپ میں علم پھیلاتی رہیں۔ مصر کی درس گاہیں مشرق

وسطیٰ میں اشاعت علم کرتی رہیں۔

بغداد اور بخارا کے مدارس سارے ایشیا اور روس کو علمی دولتوں

سے مالا مال کرتے رہے۔ تعلیم کے فیضان سے خواص و عوام کو یکساں بہرہ

اندوز ہونے کا موقع ملتا۔ ایک وزیر کا بیٹا ایک غریب موچی کے بیٹے کے

پہلو میں بیٹھ کر علوم و فنون سے جھولی بھرتا۔ ایک ایک دارالعلوم میں ہزاروں

طلباء بیک وقت پڑھتے۔ اساتذہ کو تنخواہیں اور نادار طلباء کو وظائف ملا

کرتے۔ اس وقت کے اسلامی مدارس کا شمار حد و حساب سے باہر ہے اور

علم کی اشاعت کے ادارے ہر شہر اور ہر قصبے میں کام کر رہے تھے۔ یہ

اسلام کی علمی اشاعت کے زندہ نشان ہیں۔

نظامیہ	نوریہ	مستنصریہ
نفیسیہ	سقیہ	صاحبیہ
رواجیہ	عزنیہ	قاہریہ
عزیزیہ	زبیدیہ	ناصریہ

یہ کالج تھے مرکز سب آفاقوں کے
حجازی و کردی و قباچیوں کے

علمی مذاکرات:

بحث و تکرار اور علمی مذاکرات تحصیل علم کے لئے ضروری سمجھے گئے۔ ان مذاکرات کی اہمیت ہر دور اور ہر زمانے میں محسوس کی گئی۔

اسلامی ماہرین تعلیم نے اس پر عمل کیا اور اس فن کو وسعت دی کیونکہ حضور نبی کریم صلی اللہ علیہ وسلم کا فرمان ہے کہ

”جہالت کا علاج سوال ہے“

ام المومنین حضرت عائشہ رضی اللہ تعالیٰ عنہ انصار عورتوں کی تعریف کیا کرتی تھیں کہ جو مسائل پوچھنے میں کسی شرم و حجاب کو حائل نہیں ہونے دیا کرتی تھیں۔

خلیل بن احمد رضی اللہ تعالیٰ عنہ فرمایا کرتے تھے کہ صرف ثواب کے لئے نہیں بلکہ اس خیال سے بھی لوگوں کو تعلیم دو کہ تمہارا علم تازہ رہے۔ کثرت سوال سے اکتاؤ نہیں کیونکہ اس طرح تم پر علم کے نئے نئے

دروازے کھل جائیں گے۔

حضرت اصمعی رضی اللہ تعالیٰ عنہ سے پوچھا گیا کہ آپ نے اتنا کس طرح سیکھا تو انہوں نے جواب دیا کہ مسلسل سوال اور ایک ایک لفظ پر غور کرنے سے۔

حضرت عمر بن عبدالعزیز رضی اللہ تعالیٰ عنہ نے فرمایا۔

”میں جن باتوں کے سوالوں سے شرماتا رہا بڑھاپے میں اپنے آپ کو اس سے جاہل پایا۔“

حضرت حسن بصری رضی اللہ تعالیٰ عنہ فرمایا کرتے تھے کہ

”جو علم میں شرماتا ہے اس کا علم حقیر ہو کر رہ جاتا ہے۔“

یہ احادیث اور بزرگان دین کے اقوال آب زر سے لکھنے کے قابل

ہیں۔ طالب علموں کے لئے یہ اقوال مشعلِ راہ کا کام دیں گے۔ ان ماہرین تعلیم نے اپنے تجربات کی روشنی میں ان رضاع کو ہماری راہنمائی کے لئے بیان کیا تھا۔ یہی وہ راہیں تھیں جن پر چل کر ہمارے اسلاف علم و فضل کے روشن مینار کہلائے۔ ذوق طلب علم اور تجسس نے انہیں اونٹ کی سار بانی اور بکریوں کی گلہ بانی سے اٹھا کر دنیا کا معلم بنا دیا تھا۔

علم کی عام بخشش:

مسلمانوں نے علم کو عام کرنے کے لئے بڑا عمدہ نظام قائم کیا۔

انہوں نے علم کو عوام الناس میں عام کرنے کے لئے بڑے اہتمام کیئے اور

اسے کسی خاص طبقے یا ملک کیلئے محدود نہیں رہنے دیا۔ اس بات کا اعلان کیا کہ علم سیکھو اور اور علم سیکھاؤ اور اس میں کسی بھی قسم کا کوئی امتیاز نہ برقرار رکھو۔

حضرت خالد بن عروہ رضی اللہ تعالیٰ عنہ کہا کرتے تھے کہ حضرت علی رضی اللہ تعالیٰ عنہ کو میں نے فرماتے ہوئے سنا ہے کہ ہے کوئی جو مجھ سے کچھ دریافت کرے اور خود نفع حاصل کرے اور دوسروں تک پہنچائے۔ سعید بن جبیر رضی اللہ تعالیٰ عنہ فرماتے تھے کہ اگر یہ طالب علم میرے پاس آنا چھوڑ دیں تو میں خود ان کے پاس جا کر علم کے نور کو پہنچاؤں گا۔

حضرت موسیٰ بن عبیدہ خاقانی کے یہ شعر کتنے عمدہ ہیں۔

علم العلم من اتاک العلم جو کوئی آئے اسے اپنے علم میں
واعنتنم ما جئت منه الدعاء حصہ دو اور زندگی بھر کے لئے اس
سے دعا لو۔

ولیکن عندک الفقیر اذا ما لیکن امیر طالب علم اور غریب
طالب العلم و الغنی سواء طالب علم دونوں تمہاری نگاہ میں
برابر ہیں۔

حضرت امام حسین رضی اللہ تعالیٰ عنہ نے اپنے صاحبزادہ کو نصیحت کی کہ علماء کی مجلس میں خود بولنے کی بجائے سیکھنے کی کوشش کرو۔
حسن سکوت کے ساتھ ساتھ حسن سماعت کا بھی مظاہرہ کرو اور کسی

بات کو کاٹنے کی عادت نہ ڈالو۔

امام سبقتی رضی اللہ تعالیٰ عنہ کا قول ہے کہ

”اہل علم کی ہم نشینی کرو جو تمہاری اچھائیوں کا اعتراف کریں گے اور بُرائیوں سے درگزر کریں گے غلطی کو معاف کریں گے اور بے عقلی کی بات پر علم کی بات سمجھائیں گے اور شہادت کا موقع آئے گا تو فائدہ پہنچائیں گے۔“

خلیل بن احمد کا یہ شعر کتنا عمدہ ہے۔

اعمل لعلمی و ان قصرت فی عملی میرے علم پر عمل کرو چاہے میں
ینفعک علمی ولا یضرک تقصیری اپنے علم پر عمل کرنے میں کوتاہی
کروں۔ میرے علم تمہیں فائدہ
پہنچائے گا اور میری کوتاہی تمہیں
کچھ نقصان نہ دے گی۔

نااہل افراد کو تعلیم دینے کے نقصانات:

علم نے جہاں عالی دماغ انسانوں کو ذرہ سے آفتاب بنایا ہے وہ
نااہل اور ناقص دماغ لوگوں کے لئے وبال جان بن گیا ہے۔ اسی لئے علماء
دین نے ناقد رشناسی علم پر بڑا تاسف کیا ہے۔

حضرت شعبہ رضی اللہ تعالیٰ عنہ کہتے ہیں کہ میں ایک دن ناقد
شناس لوگوں میں کھڑا حدیث سنا رہا تھا کہ حضرت اعمش قریب سے

گزرے اور فرمایا شعبہ خنزیریوں کے گلے میں موتی کیوں لٹکا رہے ہو۔

حضرت عیسیٰ علیہ السلام کا یہ قول کتنا عمدہ ہے۔

”حکمت کو اہل علم سے نہ روکو اور نا اہل کے سامنے پیش نہ کرو۔

ایک مہربان طبیب کی طرح علم کا استعمال کرو جو دوا وہاں استعمال کرتا ہے جہاں مفید ہو۔“

حضرت امام شافعی رحمۃ اللہ علیہ نے کیا خوب فرمایا ہے۔

انشر درابین سالمة النعم کیا میں چوپاؤں میں موتی
ام انضہ نظھا لمہلما الغنم بکھیروں اور جانوروں کیلئے بھار
گوندھنے لگوں۔

حضرت عکرمہ رضی اللہ تعالیٰ عنہ فرماتے تھے۔ کہ علم کی بھی قیمت

ہوتی ہے۔ لوگوں نے پوچھا کہ علم کی کیا قیمت ہوتی ہے تو جواب دیا کہ علم کی قیمت یہ ہے کہ علم ایسے آدمی کے سپرد کیا جائے جو اس کی حفاظت کر سکے اور اسے ضائع نہ کرے۔

حضرت عیسیٰ علیہ السلام کا یہ قول بھی یاد رکھنے کے قابل ہے کہ

سُوروں کے آگے موتی نہ ڈالو۔ جسے طلب نہیں اسے حکمت نہ دو۔ حکمت موتی سے زیادہ قیمتی ہے اور جسے حکمت کی قدر نہیں ہے وہ سُور سے بدتر ہے۔

بعض اوقات طالب علم اپنے استاد یا بڑے عالم دین سے رعب

اور شرم کی وجہ سے سوال کرنے سے رک جاتا ہے تو یہ بات بھی علم کی تباہی

کا باعث بنتی ہے۔ حضرت عبداللہ بن عباس رضی اللہ تعالیٰ عنہ نے حج کے موقع پر حضرت عمر فاروق رضی اللہ تعالیٰ عنہ سے عرض کیا کہ میں دو سال سے ایک حدیث کے بارے میں آپ رضی اللہ تعالیٰ عنہ سے دریافت کرنا چاہتا ہوں مگر آپ رضی اللہ تعالیٰ عنہ کا رعب آڑے آجاتا ہے۔ تو آپ رضی اللہ تعالیٰ عنہ نے فرمایا کہ ایسے نہ کیا کرو اور جو پوچھنا چاہتے ہو بلا جھجک پوچھ لیا کرو اس طرح علم رک جاتا ہے۔

علماء اور حکام:

علماء میں محض رضائے خداوندی اور خدمت دین کا جذبہ کارفرما ہو تو وہ علماء وراثت انبیاء کے تقسیم کار ہیں۔ مگر یہی اشاعت جب جلب منفعت، حصول زر اور رضاء حکام کا ذریعہ بن جائے تو نہ صرف علم کی روح مرجاتی ہے بلکہ اشاعت دین بھی صحیح طور پر رک جاتی ہے۔ یہی وجہ ہے کہ علوم اسلامی کے نائبین نے علماء دین کو حکام اور حکومتوں کی سرپرستی سے دور رہنے کی ہدایت کی ہے۔

ام المؤمنین حضرت عائشہ صدیقہ رضی اللہ تعالیٰ عنہ سے روایت ہے کہ تم پر بادشاہوں کی حکومت ہوگی۔ اچھے بُرے کام کریں گے اور ان کی بُرائیوں پر جو علماء تنقید کریں گے وہ خدا کے حضور بری الذمہ ہوں گے اور جو دل سے بُرا جانیں گے اور خاموش رہیں گے وہ بھی عذاب الہی سے بچ جائیں گے مگر جو ان پر راضی ہو جائیں گے اور ان کی ہاں میں ہاں ملاتے

جائیں گے ان کو اللہ تعالیٰ تباہ و برباد کر دے گا۔

حضرت عبداللہ بن عباس رضی اللہ تعالیٰ عنہ سے روایت ہے کہ حضور رسول کریم صلی اللہ علیہ وسلم کا ارشاد ہے کہ ”میری امت کے دو آدمی ٹھیک رہے تو امت بھی ٹھیک رہے گی اور وہ دو یہ ہیں۔ حکام اور علماء۔“

حضرت عمر بن عبدالعزیز رضی اللہ تعالیٰ عنہ بنو امیہ کے خلیفہ تھے مگر انہوں نے اشاعت دین کے فریضہ کو ایک عالم دین کے طور پر پورا کیا۔ آپ رضی اللہ تعالیٰ عنہ کے دربار میں علماء کا اجتماع تھا جو کہ باعث فخر تھے۔ یہ علماء کا ہی کام تھا کہ حضرت عمر بن عبدالعزیز رضی اللہ تعالیٰ عنہ نے سب سے پہلے نادار طلباء کے وظائف مقرر کئے تاکہ وہ فارغ البال ہو کر علم حاصل کریں۔

سلطان شہاب الدین ہندوستان کی تاریخ کا درخشندہ ستارہ حضرت امام فخر الدین رازی کی علمی راہنمائی میں آگے بڑھا۔ مولانا قویونی رحمۃ اللہ علیہ سلطان روم کے دربار میں نو برس تک قوانین اسلامی کا نفاذ کراتے رہے۔

حضرت امام غزالی رحمۃ اللہ علیہ نے جب امیر المومنین یوسف بن تاشقین کو علم دوست پایا تو افریقہ کا سفر کیا تاکہ دربار میں رہ کر موثر انداز میں خدمت دین کر سکیں۔

امیر تیمور جیسا جابر بادشاہ علامہ تفتازانی رحمۃ اللہ علیہ کا بے حد

احترام کرتا تھا۔

سلاطین عثمانیہ سلطان سلیم کا جاہ و جلال تاریخ کا بہت بڑا باب ہے۔ ایک دفعہ خزانہ میں بد عنوانی کے جرم میں ڈیڑھ سو ملازمین کو قتل کرنے کا فرمان جاری ہوا۔ مولانا علاؤ الدین جمالی مفتی قسطنطنیہ ان ملازمین کے خون ناحق کی حفاظت کیلئے دربار میں جا پہنچے۔ بالآخر مولانا کی تقریر کے سامنے بادشاہ کو ہمت ہارنی پڑی اور معافی کا اعلان کرنا پڑا۔

ان علماء دین نے دربار سے وابستہ رہ کر اپنے مقام، احترام اور عظمت کا لوہا بھی منوایا اور بادشاہوں کی اصلاح کیلئے بڑے حسن تدبیر سے کام لیا۔ وہ شاہی درباروں میں تکمیل خواہشات کیلئے نہیں بلکہ غلبہ دین مصطفوی صلی اللہ علیہ وسلم اور معاشرے کی بہبود کیلئے کام کرتے رہے۔

علمائے کرام میں مناظرانہ مباحث:

حضرات علمائے کرام کا ایک طبقہ مناظرانہ انداز سے گفتگو کرتا اور بحث و تکرار کو بڑا محبوب مشغلہ تصور کرتا ہے۔ یہ انداز اپنے مخالف فریق کو زیر کرنے کیلئے اختیار کیا جاتا ہے۔ بسا اوقات مناظرین نے دین اسلام کے مخالف حضرات کو اپنے مناظرانہ انداز تخاطب سے بری طرح شکست دے دی اور اسلام کی عظمت کا لوہا منوایا ہے لیکن اگر اس کے ساتھ اسلامی طرز تعلیم اور اشاعت دین کو سامنے رکھا جائے تو مناظرانہ انداز کو پسندیدہ نگاہ سے نہیں دیکھا گیا۔ قرآن مجید میں جا بجا مناظرہ اور جدال سے منع کیا

گیا ہے اور حضور رسول کریم صلی اللہ علیہ وسلم نے قرآن میں بحث کرنا کفر قرار دیا ہے اور قرآن مجید کی آیات کو اپنی نزاعی اور تاویلی بحث کا نشانہ بنانے کو معیوب قرار دیا ہے۔

حکمی بن سعید رضی اللہ تعالیٰ عنہ نے حضرت عمر بن عبدالعزیز رضی اللہ تعالیٰ عنہ کا یہ قول نقل کیا ہے کہ
 ”جو شخص اپنے دین کو بحثوں کا نشانہ بنا لیتا ہے تو اس کا اپنا اعتماد بھی متزلزل ہو جاتا ہے۔“

اللہ تعالیٰ جب کسی قوم کو ہلاک کرنا چاہتا ہے تو اس قوم کے افراد کو بحث و جدال میں سرگرم کر دیتا ہے۔“

حضرت عمر بن عبدالعزیز رضی اللہ تعالیٰ عنہ سے جنگ صفین پر تبصرہ کرنے کو کہا گیا تو فرمایا کہ صفین کے خون سے اللہ تعالیٰ نے میرے ہاتھ رنگین نہیں ہونے دیئے اب میں اس کے ذکر سے اپنی زبان کو کیوں رنگین کروں۔

حضرت ہادیہ بن عمر کہتے ہیں کہ بحث و مناظرہ سے احتراز کرو کیونکہ اس سے علمی قوت ضائع ہو جاتی ہے۔

حضرت امام مالک رضی اللہ تعالیٰ عنہ فرمایا کرتے تھے کہ یہینہ منورہ کے علماء کرام وہی گفتگو کیا کرتے تھے جس کے نتیجہ میں عمل کی تلقین وہ لفظی نزاع اور قبیل و قال سے اجتناب کیا کرتے تھے۔ پھر زمانے میں صحیح الخیال فقہاء اور علماء کا یہی مسلک رہا ہے کہ وہ مناظرانہ انداز کی بجائے مصالحانہ

گفتگو سے تبلیغ دین فرمایا کرتے تھے۔ معتزلہ کی وبائے مناظرہ کو فروغ دیا۔
 حضرت عبداللہ بن حسن رضی اللہ تعالیٰ عنہ فرمایا کرتے تھے کہ
 مناظرے سے پرانی دوستیاں ختم ہو جاتی ہیں۔ محبت کی گرہیں کھل جاتی
 ہیں۔ بغض و عداوت پیدا ہو جاتی ہے۔ مباحثے میں پھر فریق دوسرے پر
 غالب آنے کی کوشش کرتا ہے اور فریق مخالف کو شکست دینے کیلئے ہر طرح
 کا زور صرف کر دیتا ہے اور ممکن ہے کہ دوران کلام زبان سے ایسے الفاظ
 نکل جائیں کہ ایمان کی عمارت ہی منہدم ہو جائے۔

لیکن اس کے ساتھ ہی ان مباحث کی حوصلہ افزائی بھی کی گئی
 ہے جو تقسیم قرآن اور تبلیغ اسلام کیلئے کی جاتی رہیں مگر ان مباحث میں
 مناظرانہ اور مجادلانہ بحث کو کبھی پسند نہیں کیا گیا۔ جیسا کہ حضرت سیدنا عمر
 فاروق رضی اللہ تعالیٰ عنہ نے ابتدائے اسلام میں یہودیوں سے کامیاب
 مناظرہ کیا جس میں حضرت جبرائیل علیہ السلام کے احترام و مقام کو واضح
 کیا گیا۔

حضرت عبداللہ بن عباس رضی اللہ تعالیٰ عنہ نے خوارج کے ساتھ
 ایک کامل بحث کی جس سے اکثر معاندین تائب ہوئے۔

حضرت سیدنا عمر بن عبدالعزیز رضی اللہ تعالیٰ عنہ نے موصل میں
 خارجیوں سے تاریخی مناظرہ کیا جس کے نتیجے میں ہزاروں خارجی تائب ہو
 گئے۔

علمائے کرام کی راست گوئی:

جس پاک گروہ کو ہم نے مدارس دینیہ میں سرگرم طالب علم دیکھا اور مساجد کی پرانی چٹائیوں پر علم و فضل حاصل کرتے ہوئے دیکھا وہ جب مکتب و مدرسہ سے باہر آئے تو انہوں نے اپنے عزم و استقلال سے اسلامی معاشرے پر بڑے گہرے اثرات مرتب کئے۔ اسلامی مکتب کی یہ کرامت تھی کہ یہ بوریائیں جب دنیا کے جابر اور سفاک آمروں کے دربار میں لائے گئے تو حق گوئی کے فریضہ کو پورا کرنے کیلئے انہوں نے کبھی کوتاہی نہیں کی اور ہر بلا و مصیبت کا سامنا کیا۔ قید و بند تو عام چیز ہے انہوں نے دارورسن پہ کھڑے ہو کے حق گوئی کا فریضہ سرانجام دیا۔

حضرت ابن عمر رضی اللہ تعالیٰ عنہ نے حجاج جیسے جابر کو خطبہ پڑھتے

سنا تو غضب آلود ہو کر فرمایا کہ

”خدا کا دشمن خدا کی حرام کردہ چیزوں کو حلال کرنے جاتا ہے۔“

اللہ تعالیٰ کے گھر کو اجاڑ رہا ہے اور اللہ کے بندوں کو قتل کر رہا ہے۔“

یہ سن کر حجاج بن یوسف نے حکم دیا کہ ابن عمر رضی اللہ تعالیٰ عنہ کو زہر آلود خنجر سے ہلاک کیا جائے۔ اسی سفاک حاکم حجاج کے سامنے حضرت سعید بن جبیر رضی اللہ تعالیٰ عنہ نے جس راست گوئی کا مظاہرہ کیا وہ علماء حق کی تاریخ کا درخشاں باب ہے۔

منصور عباسی کے زمانہ حکومت میں جب طلاق المکرہ کا فتنہ

رونما ہوا تو امام دارالہجرۃ حضرت امام مالک بن انس رضی اللہ تعالیٰ عنہ

میدان عمل میں آئے۔ عین اسی وقت جب شاہی فرمان کے مطابق مشکلیں اس زور سے کس دی گئیں کہ ہاتھ بازو سے اکھڑ گیا اور ستر کوڑوں کی ضربیں ان کے جسم پر پڑ رہی تھیں تو اسی اونٹ کی پیٹھ پر کھڑے ہو گئے جس پر تذلیل و تشہیر کے لئے سوار کر دیا گیا تھا اور پکار کر کہا۔

من عرفنی فقد عرفنی و من لم یعرفنی فانا مالک بن انس
یعنی جو مجھ کو جانتا ہے سو جانتا ہے
اور جو نہیں جانتا وہ جان لے کہ
اقول ان الطلاق المکرہ لیس طلاق مکرہ کوئی چیز نہیں ہے۔
بشیء

سبحان اللہ یہ وہی مقام عزیمت کبریٰ تھا اور یہی ہیبت ربانی اور جلالت روحانی تھی جس کو دیکھ کر حضرت سفیان ثوری رحمۃ اللہ علیہ بھی بے اختیار پکار اٹھے تھے۔

من هو المہاب و لیس زاسلطان
تیسری صدی کے اوائل میں جب فتنہ خلق قرآن اٹھ کھڑا ہوا تو مامون و معتصم کے سامنے کلمہ حق کہنے کیلئے جس شخصیت نے اپنا تن من دھن قربان کیا تاریخ اسے سید المجددین امام ^{المصلح} حسین حضرت امام احمد بن حنبل رحمۃ اللہ علیہ کے نام سے یاد کرتی ہے۔ مامون و معتصم کے جبر و قہر، بشر حریسی اور قاضی ابن ابی داؤد جیسے جابر و معتزلہ کے تسلط و حکومت نے علماء کیلئے دو ہی راستے رکھے تھے یا اصحاب بدعت کے آگے سر جھکا دیں یا پھر قید و بند اور کوڑے۔ بہتوں کے قدم تو پہلے ہی لڑکھڑا گئے اور بہتوں

نے پہلے استقامت دکھائی پھر رخصت کے راستے ڈھونڈ لئے۔ کوئی اس وقت کہتا تھا۔

لیس هذا زمان حدیث انما هو زمان بکاء تضرع و دعا
كدعا الفرق.

اور کوئی کہتا تھا

القطر السانکم عاجلوا قلبکم و خذوا ماتعرفوا و دعوا
ماتنکروا.

تو کسی نے کہہ دیا۔

هذا زمان السکوت و ملازمة البيوت.

آہ! مگر کون تھا۔ عین رمضان المبارک کے عشرہ اخیرہ میں بھوکے
پیا سے جلتی دھوپ میں بٹھا دیئے گئے۔ پیٹھ پر لگاتار کوڑے برسائے گئے
کہ جب ایک جلاد تھک جاتا تو اس کی جگہ تازہ دم جلاد آ جاتا تھا مگر
تازیانی کی ہر ضرب پر جو صدا زبان سے نکلتی تھی وہ جزع فزع اور
شور و فغاں کی نہ تھی بلکہ وہی تھے جس کے لئے سب کچھ ہو رہا تھا یعنی

القرآن کلام اللہ غیر مخلوق قرآن اللہ تعالیٰ کا کلام ہے اور اس
کی مخلوق نہیں۔

جب معتصم ہر طرح عاجز آ کر قاضی ابو داؤد وغیرہ علماء بدعت و
اعتزال سے کہتا کہ ناظر واہ و کلمواہ اور وہ اپنے اوہام و ظنون باطلہ کو
پیش کرتے تو امام فرماتے۔

ما ادرى ما هذا. اعطونى شياء
من كتاب الله ومن سنة رسوله
حتى اقول.

میں نہیں جانتا کہ یہ اوہام کیا ہیں
اور اس تمام کائنات میں میرے سر
کو جھکانے کی دو چیزیں ہیں ایک
اللہ کی کتاب اور دوسرے اس کے
رسول صلی اللہ علیہ وسلم کی سنت اور
اس کے سوا میرے لیے نہ کوئی
دلیل ہے اور نہ ہی علم۔

ما قصہ سکندر و دارا نخواندہ ایم

از ما بجز حکایت مہر و وفا پیرس

یہی وہ شان جلالت ہے کہ جس نے ان کو تمام آئمہ و مجددین کی
صفوف میں وہ نمایاں مقام دیا کہ ان کی محبت و پیروی اہل حق و اہل سنت
ہونے کی دلیل ٹھہری اور بڑے بڑے علماء نے کہا۔

اذا رايت الرجل يحب احمد
بن حنبل ما علم الصاحب
السنة.

جب تم کسی شخص کو دیکھو کہ وہ احمد
بن حنبل سے محبت رکھتا ہے جان
جاؤ کہ وہ صاحب سنت ہے۔

افسوس کہ یہ موقع تفصیل کا نہیں ورنہ تاریخ ان حضرات کے
کارناموں سے بھرپور ہے۔

وہ تھوکتے نہیں تخت سکندری پر

بستر لگا ہو آقا جن کا تیری گلی میں

علماء کرام اور کتب بنی:

اسلام نے جہاں اشاعت علم کے لئے مختلف راہیں کھولی ہیں وہاں اہل علم میں کتب بنی اور مطالعہ کا ذوق بھی بھر دیا ہے۔ یہی وجہ ہے کہ علماء کرام نے کتب بنی اور مطالعہ کو ہمیشہ ہر چیز پر مقدم جانا ہے۔ اسلاف میں سے ہم چند واقعات بیان کرنے پر اکتفا کرتے ہیں جن سے آپ اندازہ لگا سکیں کہ کتب بنی علماء کرام کے لئے کتنا محبوب مشغلہ رہا ہے۔

حضرت ابوالعباس احمد بن یحییٰ بن تعلق نے کیا خوب اشعار کہے جن کا ترجمہ کچھ یوں ہے۔

”ہم بادشاہوں کی صحبت اختیار کریں تو غرور اور تکبر سے پیش آئیں گے اور اگر تاجروں کے پاس بیٹھیں گے تو وہ دولت کی باتوں سے دل کو غریب کریں گے اور روپے کے انبار گننے کی باتیں کریں گے۔ کیوں نہ ہم کتب بنی سے حقائق علم سے دل و دماغ کو بھر پور کر لیں۔“

محمد بن بشیر کے اشعار کا ترجمہ کچھ یوں ہے۔

”کتابیں کتنی اچھی ہم نشین ہیں جن سے بُرائی کا کوئی خدشہ نہیں ہے بدکلامی کا خطرہ نہیں۔ اسلاف ہمارے لئے علم و حکمت کے خزانے چھوڑ گئے ہیں جن سے ہم دل و دماغ کے دامن کو بھرتے ہیں۔ اگر تم آثار محکم کو طلب کرتے ہو تو اس سے احادیث کی کتابیں بھری پاؤ گے۔“

عرب کے جاہل شاعروں کے تخیلات چاہتے ہو تو ادب کی کتابیں

بھری پڑی ہیں۔ وہ لوگ جنہوں نے یہ کتابیں لکھی ہیں وہ ہمارے لئے علم و ادب کا خزانہ چھوڑ گئے ہیں۔ عجم کے حالات و آداب کی ضرورت ہو تو صفحات بھرے پڑے ہیں۔

حضرت خواجہ حسن بھری رحمۃ اللہ علیہ فرمایا کرتے تھے کہ
 ”میری زندگی کے چالیس سال اسی حالت میں گزرے ہیں کہ
 سوتے جاگتے کتاب میرے سینے پر ہوتی تھی۔“

یہ تھے وہ ہمارے اسلاف جنہوں نے کتب بنی کو اختیار کیا اور
 آنے والی نسلوں میں کتاب بنی کی اہمیت کے نقوش منقسم کئے۔ علماء اسلام
 نے کتب بنی سے چار دانگ عالم میں اپنی علمی و جاہت کو منوایا۔

موضوع کی طوالت کے خوف سے ہم ان تفصیلات سے معذرت
 کرتے ہیں جو علماء کرام کے ذوق مطالعہ کی ترجمان ہیں۔

علماء کرام اپنے معاصرین کے سامنے:

ماضی میں علماء کرام نے ہمیشہ اپنے ہم عصر علماء کا احترام کیا ہے
 اور ان کے کمالات کا اعتراف کر کے داد تحسین بھی پیش کی ہے۔

ابو حازم کہتے ہیں کہ اگلے زمانے میں علماء کی یہ حالت تھی کہ ایک
 عالم دین اپنے سے بڑے عالم دین کو دیکھتا تو بہت خوش ہوتا۔ برابر والے کو
 ملتا تو علمی مذاکرہ شروع کر دیتا اور اگر ادنیٰ سے سامنا ہوتا تو غرور و تکبر سے
 نہیں بلکہ شفقت سے پیش آتا تھا۔

حضرت امام اعظم ابو حنیفہ رضی اللہ تعالیٰ عنہ حضرت امام مالک رضی اللہ تعالیٰ عنہ سے عمر میں تیرہ برس بڑے اور طبقے میں بھی عالی ہیں مگر جب ان سے ملتے تو اس ادب سے ملتے کہ جیسے چھوٹے بڑوں سے ملتے ہیں۔ اللہ اکبر۔

امام شہبختی رضی اللہ تعالیٰ عنہ حضور رسول کریم صلی اللہ علیہ وسلم کے عہد مبارک کے جنگی معرکوں کا بیان کر رہے تھے کہ اتفاقاً حضرت ابن عمر رضی اللہ تعالیٰ عنہ کا گزرا اسی راستہ سے ہوا۔ امام ممدوح کا بیان سن کر فرمایا کہ جس قوم کا یہ ذکر کر رہے ہیں میں نے ان کو دیکھا ہے مگر مغازی (جنگ کے واقعات) مجھ سے بہتر جانتے ہیں۔

حضرت امام زین العابدین رضی اللہ تعالیٰ عنہ اپنے ایک شاگرد زید بن اسلم کے پاس بیٹھا کرتے تھے۔ لوگوں نے اس پر تعجب ظاہر کیا تو فرمایا کہ جس کی صحبت میں دین کا نفع ہوتا ہے اس کے پاس ہی انسان بیٹھتا ہے۔

لیجئے! ایک دفعہ کا ذکر سنئے۔ مدینہ طیبہ میں امام زہری رضی اللہ تعالیٰ عنہ امام ربیعہ رضی اللہ تعالیٰ عنہ کا ہاتھ پکڑا اور ایک مکان میں لے گئے اور وہاں دونوں نے ایک دوسرے کے علم کو جانچا۔ جب عصر کے وقت دونوں امام زمانہ باہر آئے تو زہری کو کہتے سنا کہ ربیعہ کا مثل پورے مدینہ منورہ میں نہیں اور ربیعہ فرما رہے تھے کہ زہری کے رتبے کو کوئی نہیں پہنچتا۔

حضرت سہل بن عبداللہ تستری رضی اللہ تعالیٰ عنہ امام ابو داؤد کے پاس تشریف لے گئے۔ امام صاحب نے ان کو اہلاً و سہلاً کہا اور تعظیم سے بٹھایا۔ جب وہ بیٹھ گئے تو فرمایا کہ کہو کیسے آنا ہوا؟ حضرت سہل بن عبداللہ نے کہا کہ میں ایک ضروری کام سے حاضر ہوا ہوں۔ مگر جب تک یہ وعدہ نہ ہو جائے کہ حتی الامکان میری درخواست منظور ہوگی میں نہ کہوں گا۔ امام ابو داؤد نے منظور فرمائی تو انہوں نے کہا جس زبان سے آپ نے احادیث نبویہ صلی اللہ علیہ وسلم روایت کی ہیں اس کو نکالنے میں اس کو چومنا چاہتا ہوں۔ چنانچہ امام ابو داؤد نے اپنی زبان نکالی اور حضرت سہل نے چوم لی۔

اعتراف کمال علم و فضل:

ان علماء کرام نے ہمیشہ دوسرے علماء کے کمال علم و فضل کے اعتراف میں کبھی بخل سے کام نہیں لیا۔ وہ اپنے ہم عصر علماء سے خواہ وہ عمر میں چھوٹے ہوں یا بڑے ہوں، تولیت میں ادنیٰ ہوں یا اعلیٰ، مالی اعتبار سے امیر ہوں یا غریب، ہمیشہ مستفید ہوتے اور اپنے احباب کو ان کے علم و فضل سے سیراب ہونے کا مشورہ دیتے۔ وہ حق پسندی کے جوہر سے مدین تھے۔ وہ برہنہ شمشیر کے سامنے بھی حق پسندی کو ترک نہ کرتے۔ وہ اپنے نفس کو عجز و انکساری سے سزا دیتے تھے مگر اعتراف کمال سے نہ رکتے تھے۔ وہ اپنی غلطی کا اعتراف کرتے اور اگر ہم عصر علماء کی رائے ان سے بہتر ہوتی تو ان کے ممنون ہوتے اور اپنی رائے سے رجوع کر لیتے۔ فقہ کی

کتابیں ایسی مثالوں سے بھری پڑی ہیں کہ امت کے پیشوا اماموں نے کئی مسئلوں میں اپنی رائے ظاہر کی اور عقیدت کی مدد سے وہ مشرق و مغرب میں پہنچ گئی اور ایک عالم میں اس پر عمل ہونے لگا۔ پھر جب ان کو اپنی غلطی پر خبر ہوئی تو انہوں نے اپنی رائے کو علی الاعلان چھوڑ دیا۔

اس کی مثالیں ابھی پیش کی جائیں گی کہ بڑے بڑے جلیل القدر اماموں نے شاگردوں کے شاگردوں کو انتہائی وسیع النظر فی سے خراج تحسین پیش کیا ہے۔ ایسے ہی پاک نفس بندے تھے جو کسی فن یا علم میں نادر روزگار حیثیت رکھتے تھے مگر جب ان کے سامنے کوئی ایسا سوال پیش کیا جاتا جس کا جواب انہیں نہ معلوم ہوتا تو کسی پس و پیش کے جواب دیتے کہ میں نہیں جانتا۔

حضرت امام شافعی رحمۃ اللہ علیہ جن کی رائے پر کروڑوں آدمیوں نے اپنے دین اور دنیا کو چھوڑ دیا۔ اپنی عقل اور رائے کی نسبت فرماتے ہیں کہ

كَلِمَا اَدْنَى الدَّهْرِ

اِرَانِي نَقْصَ عَقْلِي

وَ اَزْمَا اذْرُوتْ عِلْمَا

ذِ اَدْنَى عِلْمِي بِجَهْلِي

یہ باتیں کہنے کو تھوڑی ہیں مگر کرنے کو بہت بڑی ہیں۔ امام اوزاعی شام کے مقتدا ایک روز امام فترازی کو خط لکھوا رہے تھے۔ کاتب کو فرمایا کہ اول ان کا نام لکھنا واللہ وہ مجھ سے بہتر ہیں۔

لوگوں کو یہ سن کر حیرت ہوگی کہ امام الائمہ امام الاعظم رحمۃ اللہ علیہ جن کو آئمہ امت نے امام الاعظم کا لقب دیا ہے عمر بھر ایک حجام کو داد تحسین پیش کرتے رہے۔ آپ رحمۃ اللہ علیہ خود فرماتے ہیں کہ

”ایام حج میں میں نے ایک حجام سے حجامت کا قصد کیا تو اس نے مجھے دوران حجامت بے مثال فقہی مسائل سنائے تو میں نے حیرت سے اس سے پوچھا کہ یہ باتیں تمہیں کس نے بتائیں ہیں تو اس نے بتایا کہ میں نے حضرت عطا عرضی رحمۃ اللہ علیہ کو ایسے کرتے دیکھا ہے۔“

”اسماء رجال“ علم حدیث کا وہ شعبہ ہے جس میں راویان حدیث کی شخصیت کو پرکھا جاتا ہے۔ ایک عالم محمد رحمۃ اللہ علیہ کہتے ہیں کہ جس نے یحییٰ بن معین کا یہ قول سنا تھا کہ ہم راویاں حدیث پر جرح کر رہے ہیں حالانکہ ممکن ہے وہی لوگ دو سو برس سے جنت میں آسودہ ہوں۔

ایک دفعہ میں ابن ابی حاتم رحمۃ اللہ علیہ کی خدمت میں گیا جو اسماء رجال کا درس دے رہے تھے۔ میں نے یہی قول ان کو سنایا تو ان پر اس مقولے کا یہ اثر ہوا کہ رونے لگے، ہاتھوں میں ریشہ آ گیا اور کتاب ہاتھ سے چھوٹ پڑی اور زار و قطار روتے تھے اور بار بار مجھ سے اس روایت کو کہلواتے تھے۔

ایک روز مولانا شمس الدین رومی رحمۃ اللہ علیہ سے کسی نے کہا کہ شیخ ابن الوفا رحمۃ اللہ علیہ مولانا خسرو رحمۃ اللہ علیہ کے پاس تو جاتے ہیں مگر آپ رحمۃ اللہ علیہ کی زیارت کا قصد نہیں کرتے۔ تو مولانا نے جواب

دیا کہ مولانا خسرو عالم باعمل ہیں اس لئے قابل زیارت ہیں میں نے اگرچہ علم پڑھا ہے مگر سلاطین کی صحبت میں بیٹھتا ہوں اس واسطے قابل زیارت ہی نہیں رہا۔

جو اعلیٰ ظرف ہوتے ہیں ہمیشہ جھک کے ملتے ہیں

کہ صراحی سرنگوں ہو کر بھرا کرتی ہے پیانہ

علماء کا کسبِ معاش:

لوگوں نے موجودہ دور میں ہر طبقہ کی معاشرت اور معاشی حالات کا بغور جائزہ لینا شروع کیا ہے اس لئے ہم ضروری سمجھتے ہیں کہ اس ضمن میں چند سطور حوالہ قلم کی جائیں اور ہم اپنے اسلاف اہل علم کی معاشرتی اور معاشی زندگی کو سامنے رکھنا چاہتے ہیں۔ آج کا تہذیب یافتہ پڑھا لکھا طبقہ علماء کرام کو اپنے لئے معاشی طور پر بوجھ خیال کرتا ہے اور وہ اس غلط فہمی کا شکار ہے کہ علماء کا طبقہ صرف عبادات و نماز و روزہ پر ہی اپنی زندگی وقف کر دیتا ہے۔ اسے معاشرتی زندگی میں حصہ نہیں ملتا۔ حالانکہ حقیقت یہ ہے کہ ہمارے جید علماء کرام نے نہ صرف تجارت، صنعت اور سائنس کو فروغ دے کر معاشی زندگی کو آسان بنایا تھا بلکہ وہ پورے معاشرے میں اقتصادی ترقی کے مسائل کو حل کرنے میں رہے۔

تجارت مسلمانوں کا مقدس پیشہ تھا۔ حضور اکرم صلی اللہ علیہ وسلم نے اس پیشے کو پسند فرمایا ہے اور اس پر عمل کر کے دنیا کے سامنے تجارتی

دیانت کے اصول رکھ۔ یہی حال صحابہ کرام رضوان اللہ تعالیٰ اجمعین کا تھا۔ قرآن نے ان کی تجارتی زندگی کو بار بار سراہا ہے۔ ہم ان علماء کرام کے مختصر نام درج کرنا ضروری سمجھتے ہیں جنہوں نے علم دین کی اشاعت اور تبلیغ اسلام کی اہم ذمہ داریوں کے ساتھ ساتھ کسب معاش کیلئے کام بھی کیا۔

امام یونس، ابن عبید، داؤد بن ابی ہندامہ، حضرت امام اعظم ابو حنیفہ رضی اللہ تعالیٰ عنہم ریشمی کپڑے کے ممتاز تاجر تھے۔ حسن ربیع کوفی (امام بخاری کے استاد) بوریے کے بڑے تاجر تھے اور اسی وجہ سے انہیں بوری کے لقب سے یاد کیا جانے لگا۔

ہشام (عراق) عرب سے کپڑا لا کر فروخت کرتے۔ حافظ الحدیث ابن روجیہ جڑی بوٹیوں کی تجارت کرتے تھے۔ محمد بن سلیمان رضی اللہ تعالیٰ عنہ گھوڑوں کے تاجر تھے۔ امام ابن جوزی رحمۃ اللہ علیہ تانبے کی تجارت کرتے تھے۔ ابوالفضل مهندس دمشقی گھڑی ساز کا کام کرتے تھے۔ ابن طاہر کاتب تھے۔ ایسے ہی اگر تفصیل سے کام لیا جائے

تو اک سفینہ چاہئے اس بحر بیکراں کے لئے

علم اور علماء کا خاتمہ:

حضور اکرم صلی اللہ علیہ وسلم نے اس بات پر بڑا اظہار ملال فرمایا ہے کہ کائنات ارضی سے علم اور علماء کا خاتمہ ہو جائے۔ آپ صلی اللہ علیہ

وسلم کی اکثر احادیث میں ان خدشات کا اظہار کیا گیا ہے جن میں علماء کے اٹھ جانے پر اظہار افسوس ہے۔

حضرت عبداللہ بن عمر رضی اللہ تعالیٰ عنہ نے ایک حدیث بیان کی ہے۔ علم آدمیوں سے چھینا نہیں جائے گا لیکن علماء کے مٹنے سے مٹ جاتا ہے۔ علماء کے خاتمے پر لوگ جاہلوں کو اپنا پیشوا اور سردار ماننا شروع کر دیتے ہیں۔ یہ لوگ علم کے بغیر فتویٰ دیتے ہیں۔ اپنی رائے سے خود بھی گمراہ ہوتے ہیں اور دوسروں کو بھی گمراہ کرتے ہیں۔

حضرت عبداللہ بن مسعود رضی اللہ تعالیٰ عنہ نے فرمایا کہ علم کو اس سے ختم ہونے سے پہلے حاصل کرو۔ علم کا ختم ہونا علماء کی موت ہے۔

حضرت شداد بن اوس رضی اللہ تعالیٰ عنہ نے فرمایا کہ تم جانتے ہو علم کیسے اٹھ جائے گا۔ علم کا اٹھ جانا اہل علم کی موت ہے۔ میں تم کو بتا دوں کہ پہلے خشوع (تقویٰ) ختم ہو جائے گا۔ لوگ خشوع یعنی تقویٰ سے خالی ہو جائیں گے (پھر علم بھی جاتا رہے گا)۔

حضرت حسن بصری رحمۃ اللہ علیہ فرمایا کرتے تھے کہ عالم کی موت سے اسلام میں ایک ایسا شگاف پڑ جاتا ہے جسکو گردش لیل و نہار بھی پر نہیں کر سکتی۔

حضرت سعید بن جبیر رضی اللہ تعالیٰ عنہ سے پوچھا گیا کہ قیامت کے برپا ہونے اور مخلوق کے برباد ہونے کی علامت کیا ہے تو انہوں نے فرمایا کہ علماء کا اٹھ جانا۔

حضرت عبداللہ بن عباس رضی اللہ تعالیٰ عنہ نے حضرت زید بن ثابت رضی اللہ تعالیٰ عنہ کے وصال پر فرمایا۔ جس نے علم کا اٹھنا نہ دیکھا ہو وہ آج دیکھ لے۔ پھر فرمایا کہ عالم مرتے جائینگے اور ان کے ساتھ ہی حق کے نشان بھی مٹتے جائینگے اور یہاں تک کہ جب عالم اٹھ جائیں گے اور جاہل چھا جائیں گے تو لوگ جہالت کو ہی علم سمجھ کر اس پر یقین و عمل کرنا شروع کر دیں گے۔ اس طرح گمراہی کا نزول مکمل ہو جائے گا۔

حضرت ابو درود رضی اللہ تعالیٰ عنہ حسرت سے فرمایا کرتے تھے کہ

”میں دیکھ رہا ہوں کہ علماء دین اٹھتے جا رہے ہیں۔ جہلا علم کی مسندوں پر قابض ہو رہے ہیں۔ لوگو! علم حاصل کرو اس سے پہلے کہ اس کو اٹھا لیا جائے۔ علم کا مٹ جانا اہل علم کا اٹھ جانا ہے۔ تم اس چیز کے پیچھے پڑے ہو جو تمہیں بہر حال ملنا ہی ہے (رزق)۔ مگر تم اس چیز کی تحصیل سے غافل ہو جس کا حاصل کرنا تمہارے لئے واجب ہے یعنی علم۔ میں تمہارے شریروں کو اسی طرح جانتا ہوں جس طرح ایک سلوتری اپنے گھوڑوں کو پہچانتا ہے۔ یہ وہ لوگ ہیں جو نماز سے منہ موڑ لیتے ہیں اور قرآن کریم کان بند کر کے سنتے ہیں۔ میں ڈرتا ہوں کہ اگلے چلے جائینگے اور باقی ماندہ علم نہ سیکھیں گے۔ اگر عالم سیکھیں گے تو علم پھیلے گا اور اگر جاہل علم استعمال کریں گے تو علم کو اپنے لئے ہموار پائیں گے۔ یہ کتنے تعجب کی بات ہے کہ تمہارے وجود علم سے خالی اور کھانوں سے لبریز ہوتے جا رہے ہیں۔“

ان احادیث اور روایات کے اجالوں سے جب ہم اپنے موجودہ

معاشرے پر نظر ڈالتے ہیں تو دل بیٹھ جاتا ہے۔ علماء، معلم اور طلباء نے اپنے لئے کون سا مقام متعین کیا ہے۔ ہمارا علمی کارواں کس شان و شوکت سے روانہ ہوا تھا اور کس جاہ و جلال سے کائنات کا سفر کیا اور کن اندھیروں میں آ کر رک گیا۔ علم سے تہی دامن کا یہ عالم ہے کہ چراغِ زرخِ زیبا لیکر بھی ڈھونڈنے سے علم اور علماء نظر نہیں آتے۔

وائے ناکامی! کہ متاعِ کارواں جاتا رہا

کارواں کے دل سے احساسِ زیاں جاتا رہا

اسلامی کتب خانے:

اب آخر میں مجھے اسلامی کتب خانوں کے متعلق کچھ عرض کرنا ہے تاکہ قارئین یہ جان جائیں کہ ہمارے کارواں علم و فضل کی کتب دوستی کا معیار کتنا بلند تھا۔

خلیفہ ہارون الرشید نے علمی وسعت کیلئے ہزاروں کتب خانے قائم کئے۔ سینکڑوں اونٹ کتابوں سے لدے ہوئے بغداد میں داخل ہوئے اور انہوں نے بغداد کے کتب خانوں کو مالا مال کر دیا اور اس طرح ان کتب کی تعداد کے متعلق اندازہ اس بات سے لگایا جا سکتا ہے کہ صرف قاہرہ کے کتب خانے فاطمیہ میں ایک لاکھ کتابیں نہایت پاکیزہ خط اور مزین جلدوں میں محفوظ تھیں اور ان کی تحریر میں شگرف اور مرجان کی روشنائیاں استعمال میں لائی گئی تھیں۔

اگر آپ علوم و فنون کے اعتبار سے اندازہ لگانا چاہیں تو اس کتب خانہ میں چھ ہزار پانچ صد نسخے صرف علم ہیئت کے موجود تھے۔

اندلس کے خاص کتب خانوں میں کتابوں کی تعداد چھ لاکھ سے متجاوز تھی۔ صرف ان کی فہرست چالیس جلدوں پر مشتمل تھی۔ اس شاہی کتب خانے کے علاوہ کئی مزید کتب خانے ایسے تھے جہاں ہر شخص اطمینان کے ساتھ جی بھر کر بغیر کسی معاوضے کے مطالعہ کر سکتا تھا۔ ان لوگوں کی علم دوستی کا اندازہ اس بات سے لگائیں کہ جب سلطان بخارا نے ایک اندلسی طبیب کو طلب کیا تو اس نے یہ کہہ کر اس کی کتب کو لے جانے کیلئے چار سو اونٹ درکار ہیں جانے سے انکار کر دیا۔

ان کتب خانوں کے حسن انتظام نے مسلمانوں کی علم دوستی کو شہرت دوام بخشی۔ ہر کتب خانے میں ایک مترجم ہوتا تھا جو دیگر زبانوں کی مفید کتابوں کا مقامی زبان میں ترجمہ کر کے پیش کرتا تھا تاکہ افادہ عام کے قابل ہو سکیں۔ تفسیر، حدیث، فقہ، اصول فقہ، تاریخ، اصول سیاست، فلسفہ، سیر اور سوانح عمریاں غرض کہ ہر صنف میں کتابیں لکھی جاتی تھیں۔

ان میں استعمال ہونے والا کاغذ خصوصیت کے ساتھ ان اجزاء سے تیار کیا جاتا تھا کہ جو صدیوں پائیدار رہ سکے۔ رنگا رنگ روشنائیاں تیار کی جاتی تھیں جن کی آب و تاب صدیوں موجود رہتی۔ ہر نقش و نگار و مطلبی و مذہب جلدیں کتاب کی دیدہ زیبی اور حفاظت کی امین بن جاتیں۔

دنیا کے اسلام کی علم دوستی نے علوم و فنون کی اس روشنی کو

چار دانگ عالم میں پھیلایا اور سارے زمانے کو علم کے نور سے منور کر دیا۔
گزارش احوال واقعی:

آج اس سیاہ دور کی سنگینی کا ایک پہلو یہ بھی ہے کہ علماء کرام کی حیثیت کو معاشرتی زندگی سے ہٹا کر قوم کے سامنے انہیں حقیر بنانے کی کوشش کی جا رہی ہے اور تاریخی ادب کے اعتبار سے ان کے حالات کو نظر انداز کیا جاتا رہا ہے۔ اگرچہ اہل زمانہ کسی حد تک اپنی اس مذموم کوشش میں کامیاب بھی ہوئے مگر ان علماء کرام نے عظمت اسلام کے پرچم کو بلند رکھا اور ہمیشہ روشنی کا مینار بن کر اپنا نور پھیلاتے رہے۔ ان کا یہی کردار اس تذکرے کی نگارش کا سبب بنا۔

استاذ الاساتذہ، بحر العلوم حضرت علامہ مولانا محمد نواز صاحب نقشبندی رحمۃ اللہ علیہ اسی آسمان علم و حکمت کے درخشاں ستارے اور اسی قافلہ عشق و مستی کے ایک عظیم فرد تھے۔ یہ تذکرہ ان کی زندگی کے تمام تر پہلوؤں پر مشتمل نہیں بلکہ ان کی شخصیت کے متعلق میری جمع کردہ معلومات کا مجموعہ ہے۔ میں نے حضرت استاد گرامی کی زندگی کے متعلق جو مواد جمع کیا ہے وہ تمام تر ثقہ راویوں اور مستند ماخذات سے لیا ہے۔

ظن و تخمین سے کام لینے کی بجائے کوشش کی گئی ہے کہ جو بات لکھی جائے وہ خوب چھان پھٹک کے بعد لکھی جائے۔ لیکن اس کے باوجود اگر کوئی ایسی خلاف واقعہ بات لکھ دی گئی ہو تو راقم الحروف کو ضرور مطلع

کریں تاکہ آئندہ ایڈیشن میں اصلاح کی جاسکے۔

اس ضمن میں یہ مشکل درپیش تھی کہ جن حضرات کو ہمہ وقت حضرت استاذ الاساتذہ رحمۃ اللہ علیہ کی سنگت نصیب رہی ان میں سے اکثر اس دنیا میں نہیں رہے۔ چند حضرات جو ابھی بقید حیات ہیں وہ عمر و صحت نیز دینی تبلیغی تدریسی مصروفیات کی بنا پر میری توقع کے مطابق تعاون نہ فرما سکے۔ البتہ صاحبزادگان اور کچھ دیگر مہربانوں کے تعاون سے جو کچھ دریافت ہو سکا وہ غنیمت جان کر پیش کر رہا ہوں۔

یہاں یہ بات بطور خاص یاد رکھنی چاہئے کہ بندہ کو اپنی کمسنی اور کم مائیگی کی بنیاد پر حضرت استاذ الاساتذہ رحمۃ اللہ علیہ سے بہت کم علمی استفادہ کا موقع ملا۔ ہے لہذا جو کچھ لکھا گیا وہ مشاہداتی کم اور تاثراتی زیادہ ہے۔ دعا ہے کہ رب قدیر جل جلالہ اپنے پیارے حبیب صلی اللہ علیہ وسلم کے صدقہ و طفیل میری اس کوشش کو اپنی بارگاہ عالیہ میں قبول فرمائے۔ دنیا میں بلند درجات کا سبب اور آخرت میں ذریعہ نجات بنائے۔

آمین بجاہ سید المرسلین و صلی علی محمد و آلہ و أصحابہ اجمعین۔
صاحبزادہ محمد امجد فاروق کیلانی ابن استاذ العلماء مولانا محمد عبداللطیف نقشبندی رحمہ اللہ علیہ
خطیب جامع مسجد محلہ چاہ ترہنگ، گجرات شہر۔

053-3000172 , 0306-6295328

دارالاعظمت نزد کامرس کالج مسجد، محلہ رحمت پورہ، گجرات۔

حالات

استاذ الاساتذہ۔ بحر العلوم

حضرت علامہ مولانا

محمد نواز صاحب نقشبندی رحمۃ اللہ علیہ

ولادت:

استاذ الاساتذہ بحر العلوم حضرت علامہ مولانا محمد نواز صاحب
نقشبندی رحمۃ اللہ علیہ ۱۹۲۰ء کو موضع ”بلو“ نزد کولوتار تحصیل و ضلع حافظ آباد
’میں ’سیال‘ خاندان کے ایک مذہبی گھرانے میں پیدا ہوئے۔ نمبر

آباؤ اجداد:

آپ رحمۃ اللہ علیہ کے والد گرامی کا نام میاں محمد عالم المعروف
میاں صاحب تھا جو کہ موضع بلو میں ہی امام مسجد تھے۔ ضرورت کے مسائل
جانتے تھے نیز درس نظامی کی ابتدائی کتب پڑھے ہوئے تھے۔

آپ رحمۃ اللہ علیہ کے دادا کا نام میاں الہی بخش تھا جبکہ پردادا کا
نام غلام حسن ولد غلام قادر تھا۔ مولانا غلام حسن مستند عالم دین تھے۔ ان کی
کتب کے قلمی نسخے آج بھی موجود ہیں۔

بچپن اور عادات و اطوار:

حضرت استاذ الاساتذہ بچپن سے ہی صوفیانہ مزاج اور سنجیدہ
طبیعت رکھتے تھے۔ اوائل عمر میں جبکہ ان کے ہم عمر بچے دن بھر گلیوں میں
گھومتے پھرتے اور کھیلنے میں مشغول رہتے تھے مگر آپ ان سے تہا رہ کر
انہیں دیکھتے رہتے یا پھر بچے کھیلنے میں مشغول رہتے تھے۔ یہی حال ان
کی عادات و اطوار کا تھا کہ لڑائی جھگڑے کے قریب نہ پھٹکتے بلکہ صلح جو

طبیعت کے مالک تھے۔
ابتدائی تعلیم:

ابتدائی تعلیم گھر میں ہی حاصل کی۔ بعد ازاں ۱۹۳۰ء میں گورنمنٹ
 ڈل سکول کولوتارڈ میں پہلی جماعت میں داخل ہوئے۔ ۱۹۳۵ء میں پرائمری
 کا امتحان دیا اور پوری جماعت میں اول رہے اور وظیفہ کے حقدار ٹھہرے۔
 ۱۹۳۸ء میں ڈل کا امتحان بھی امتیازی حیثیت سے پاس کیا اور وظیفہ بھی
 حاصل کیا۔ نیز یہ بھی حیرت انگیز انکشاف ہوا کہ دوران تعلیم ایک بھی چھٹی
 ریکارڈ میں درج نہ تھی۔ آپ کے برادر اصغر مولانا بشیر احمد صاحب مدظلہ بھی
 آپ کے ساتھ تھے۔

اہل دیہہ کا اصرار تھا کہ میاں صاحب اپنے بچوں کو پٹواری بنائیں
 یا کسی دوسری سرکاری ملازمت میں لگوائیں مگر آپ کے والد گرامی (جو کہ
 امام الاولیاء حضرت میاں شیر محمد شرقپوری آستانہ عالیہ شرقپور شریف اور سراج
 السالکین حضرت پیر سید محمد نور الحسن شاہ صاحب حضرت کیلیانوالہ شریف
 سے فیض یافتہ تھے) نے یہ فیصلہ کیا کہ میں اپنے بچوں کو عالم دین بناؤں
 گا۔ چنانچہ وہ دونوں بھائیوں کو لے کر حضرت کیلیانوالہ شریف حاضر ہوئے
 اور عرض گزار ہوئے کہ ”ان بچوں کو دینی تعلیم دینے کا خیال ہے جس جگہ
 مناسب ہو بھیج دیں۔“

چنانچہ اعلیٰ حضرت سرکار کیلانی رحمۃ اللہ علیہ نے دونوں بچوں کو
 حضرت مولانا محمد سعید صاحب رحمۃ اللہ علیہ کے پاس مانگٹ شریف بھیج دیا۔

مانگٹ شریف:

حضرت استاذ الاساتذہ رحمۃ اللہ علیہ نے مانگٹ شریف میں قرآن مجید ناظرہ پڑھا اور فارسی کی ابتدائی تعلیم کی کتب پڑھیں۔ کچھ عرصہ کے بعد برادر اصغر مولانا بشیر احمد صاحب مدظلہ مانگٹ شریف سے میلوکہنہ چلے گئے جبکہ حضرت استاذ الاساتذہ تقریباً ایک سال زیر تعلیم رہنے کے بعد سالانہ چھٹیوں میں واپس آ گئے اور اپنے ماموں حضرت مولانا محمد عالم رحمۃ اللہ علیہ کے پاس موضع سوئیانوالہ میں پڑھنے لگے۔

سوئیانوالہ:

استاذ الاساتذہ رحمۃ اللہ علیہ نے اپنے ماموں اور معروف صوفی مناش عالم دین حضرت مولانا محمد عالم صاحب نقشبندی رحمۃ اللہ علیہ سے صرف کی کتاب قانونچہ کھیوالی اور نحو میر پڑھیں۔

قبلہ شاہ صاحب سے تعارف:

اس دوران جامع المعقول و المنقول حضرت پیر سید محمد جلال الدین شاہ صاحب رحمۃ اللہ علیہ بھی قرآن کریم کے حفظ کرنے کے بعد مانگٹ شریف میں حضرت علامہ مولانا محمد سعید صاحب رحمۃ اللہ علیہ کے مکتب میں داخل ہو چکے تھے اور اکثر جمعۃ المبارک اپنے استاد گرامی رحمۃ اللہ علیہ کے ہمراہ حضرت کیلیانوالہ شریف میں ہی پڑھنے لگے۔ جبکہ حضرت استاذ الاساتذہ رحمۃ اللہ علیہ بھی اپنے ماموں اور استاد گرامی کے ہمراہ ہر جمعہ

حضرت کیلیانوالہ شریف میں پڑھتے تھے۔ وہیں ان حضرات کی شناسائی ہوئی جو بعد ازاں باہمی دوستی اور رفاقت کا روپ دھا ر گئی۔

جب دونوں حضرات صرف کی ابتدائی کتب مکمل کر چکے تو قبلہ شاہ صاحب مانگٹ شریف سے ڈنگہ چلے گئے اور حضرت مولانا محمد دین صاحب رحمۃ اللہ علیہ سے نحو میر پڑھنے لگے۔ حضرت استاذ الاساتذہ رحمۃ اللہ علیہ کے والد گرامی رحمۃ اللہ علیہ نے حضرت مولانا محمد سعید صاحب رحمۃ اللہ علیہ سے مل کر اعلیٰ حضرت سرکار کیلانی سرکار رحمۃ اللہ علیہ سے مشورہ کیا تو اعلیٰ حضرت سرکار کیلانی شریف رحمۃ اللہ علیہ نے حکم دیا کہ

”تم بھی ڈنگہ چلے جاؤ اور قبلہ شاہ صاحب سے مل کر پڑھو۔“

واقعان حال کا یہ کہنا ہے کہ اعلیٰ حضرت سرکار کیلانی نے حضرت مولانا محمد نواز صاحب کا ہاتھ پکڑ کر قبلہ شاہ صاحب کے ہاتھ میں دیا اور فرمایا کہ اب یہ ساتھ چھوٹنا نہیں چاہیے۔

یہیں سے ان حضرات کی باہمی رفاقت اور دوستی کا آغاز ہوا جو کہ تازیت جاری رہا۔ ڈنگہ میں ان حضرات نے صرف آٹھ روز قیام کیا اور نحو میر کے اسباق پڑھے۔ نمبر ۱

ڈنگہ میں قیام:

ڈنگہ میں قیام کے دوران چند ایسے واقعات پیش آئے کہ ان حضرات کو اپنا تعلیمی سفر مزید جاری رکھنا پڑا۔ ان دونوں واقعات کو حضرت

۱۔ ”گوہر نور“ مولانا ظہور احمد جلالی۔

استاذ الاساتذہ رحمۃ اللہ علیہ کی زبانی سنیے۔ آپ رحمۃ اللہ علیہ فرماتے ہیں کہ ”ڈنگہ میں قیام کے دوران ایک واقعہ یہ پیش آیا کہ وہاں کے حفظ کے مدرس حافظ لال دین صاحب ہمارے ہم مجلس ہو گئے اور ہمارے ساتھ حضرت کیلیانوالہ شریف حاضر بھی ہوئے۔ واپس پہنچے تو وہاں مولوی عطاء اللہ شاہ صاحب بخاری احراری اور مولوی اللہ داد اور مولوی نذر شاہ دیوبندی آف پٹیالہ ساہی نزد منگووال گجرات بیٹھے تھے۔ مولوی اللہ داد نے حافظ صاحب سے پوچھا کہ آپ کہاں گئے تھے۔ انہوں نے صاف صاف بتا دیا کہ حضرت کیلیانوالہ شریف حاضر ہوا تھا۔ مولوی اللہ داد نے کہا کہ اس لئے ہی چہرے پر نور آ گیا ہے۔ ان کے یہ الفاظ حقیقت پر مبنی تھے کیونکہ آپ کی خدمت میں حاضری کا یہ اثر نمایاں ہوتا تھا کہ تازگی ایمان کی وجہ سے چہرے کی رونق بڑھ جایا کرتی تھی۔ مگر حافظ صاحب نے یہ سمجھا کہ مذاق کر رہا ہے اس لئے ان کی آپس میں تلخ کلامی ہو گئی نیز انہی دنوں دوران سبق مولوی نذر شاہ دیوبندی نے کہا کہ

بریلوی تو بس پوری کھانے والے مجنوں ہیں۔ خون دینے والے مجنوں تو ہم دیوبندی ہیں۔ ہمارے مولانا عطاء اللہ شاہ بخاری صاحب جیل میں جاتے ہیں ان کا کون جیل میں جاتا ہے۔ حضرت قبلہ شاہ صاحب نے فرمایا کہ پوری کھانے والے مجنوں تم دیوبندی ہو کہ جب چندہ ختم ہو جاتا ہے اور گھر میں کچھ نہیں رہتا تو جیل میں بھاگنے کی کرتے ہو کہ لوگ ہمیں مظلوم سمجھیں اور چندہ دیں اور ہمارے اہل و عیال کی خیر خواہی کے پیش نظر

ہمارے گھر نذرانے بھیجیں۔ ہاں! جان دینے والے مجنوں تو ہم ہیں (اہل سنت بریلوی) حضرت غازی علم دین شہید ۱۹۲۹ء کا تعلق لاہور اہلسنت بریلوی ہی سے تھا۔ غازی اللہ دتہ کنجاہی کنجاہ گجرات اور غازی مرید حسین صاحب چکوال کا تعلق کن سے تھا۔ سب اہل سنت بریلوی ہی تھے۔

دیوبند کو تو وہ جانتے ہی نہ تھے۔ حضرت میاں غازی احمد دین صاحب دریائے شور میں جلا وطنی کی زندگی گزار رہے ہیں (ان دنوں ابھی پاکستان نہ بنا تھا اور برصغیر پر انگریز قابض تھے)۔ وہ پکے سُنی ہیں اور حضرت میاں شیر محمد شرقپوری رحمۃ اللہ علیہ کے خاص مرید ہیں۔ اس پر مولوی نذر شاہ بالکل ساکت ہو گیا اور کوئی جواب نہ دے سکا۔

میانہ گوندل میں:

اس کے بعد حضرت استاذ الاساتذہ رحمۃ اللہ علیہ، قبلہ شاہ صاحب رحمۃ اللہ علیہ، مولانا محمد صدیق صاحب رحمۃ اللہ علیہ کے مدرسہ میں میانہ گوندل میں آ گئے۔ یہاں اس وقت مولوی مرزا خان (جو کہ دیوبندی تھا تقیہ کر کے تدریس کر رہا تھا) سے شرح مائتہ عامل ترکیب زنجیری سے پڑھی اور عبدالرسول بھی مکمل کی۔

حضرت استاذ الاساتذہ رحمۃ اللہ علیہ فرماتے ہیں کہ مولوی مرزا خان اگرچہ اختلافی مسائل نہیں چھیڑتا تھا مگر در پردہ اپنے خبث باطن کا اظہار کرتا رہتا تھا۔ اعراس مبارکہ اور میلاد شریف کے

مواقع پر نفرت کا اظہار کرتا تھا اور طلباء کو چھٹی نہیں دیتا تھا۔

ایک موقع پر ہم (حضرت استاذ الاساتذہ اور حضرت قبلہ شاہ صاحب رحمۃ اللہ علیہا) نے شرقپور شریف عرس پر جانے کا ارادہ کیا۔ اس نے انکار کیا اور ہم اس کے انکار کے باوجود چلے گئے۔ نیز انہی دنوں بھیرہ شریف حضرت غزالی زماں مولانا سید احمد سعید شاہ صاحب کاظمی رحمۃ اللہ علیہ کی تقریر تھی۔ حضرت قبلہ شاہ صاحب رحمۃ اللہ علیہ بمعہ مولوی غلام رسول آف آدھی والے کو لیکر بھیرہ شریف میں تشریف لے گئے۔

ایک دیوبندی طالب علم نے علامہ کاظمی رحمۃ اللہ علیہ کی تقریر میں اپنی طرف سے تلپسات کا اضافہ کر کے مولوی مرزا خان کو سنائی۔ صبح دوران درس مولوی مرزا خان نے اس کا رد کیا تو شاہ صاحب قبلہ نے فرمایا۔ آپ علامہ کاظمی رحمۃ اللہ علیہ کی دو گھنٹہ کی تقریر دو گھنٹہ میں ہی سنا دی تو مولوی مرزا خان کو بڑی خفت ہوئی۔ اس نے دیوبندی طالب علم کی طرف اشارہ کر کے کہا کہ اس بے وقوف نے مجھے اسی طرح ہی بتایا تھا۔

اسی دوران ایک دیوبندی طالب علم نے علامہ کاظمی رحمۃ اللہ علیہ کی تقریر کے ایک نکتہ کا مذاق اڑایا کہ انہوں نے کہا ہے کہ خلفائے اربعہ کے ناموں میں عین آتی ہے حالانکہ ابوبکر میں عین نہیں تو مولوی مرزا خان نے اس کو خوب ڈانٹا کہ تم میں بات سمجھنے کی صلاحیت ہی نہیں اور اعتراض علامہ کاظمی پر کرتے ہو کہ حضرت ابوبکر رضی اللہ تعالیٰ عنہ کا نام عبداللہ ہے۔ اسی طرح ہم وہاں سے بھی واپس آ گئے۔

مراڑیاں شریف:

ان دنوں گجرات شہر کے قریب ہی موضع مراڑیاں شریف میں استاذ الفصلا حضرت علامہ مولانا نیک عالم صاحب بھی خدمت دین متین میں مصروف تھے۔ اس طرح دونوں حضرات مراڑیاں شریف پہنچے اور استاذ الفصلا سے دو ماہ تک علمی استفادہ فرماتے رہے اور ان سے ”ہدایۃ النحو“ اور ”نور الایضاح“ کی کتب پڑھیں۔

حضرت استاذ الاساتذہ رحمۃ اللہ علیہ فرمایا کرتے تھے۔

”حضرت علامہ مولانا نیک عالم صاحب بڑے بزرگ تھے۔ قرآن پاک کی تلاوت کثرت سے کرتے تھے۔ روزانہ سینتیس (۳۷) پارے تلاوت کرتے تھے۔ وہاں طالب علم تھوڑے تھے مگر پڑھائی بڑی اعلیٰ تھی۔“

زمانہ طالب علمی میں اعلیٰ حضرت سرکار

کیلانی رحمۃ اللہ علیہ کی نظر کا فیضان

حضرت استاذ الاساتذہ رحمۃ اللہ علیہ خود لکھتے ہیں کہ

”زمانہ طالب علمی میں ایک طالب علم سے مجھے محبت ہو گئی جس کی وجہ سے میں بے قرار رہنے لگا۔ ہر وقت اسی کی طرف خیال رہتا۔ کچھ عرصہ ایسے ہی گزر گیا۔ خیال آیا کہ حضرت سیدی مرشدی رحمۃ اللہ علیہ کی خدمت میں حاضری دی جائے تاکہ اس موذی مرض سے نجات حاصل ہو۔ چنانچہ بندہ حضرت کیلیانوالہ شریف پہنچا۔ ملاقات کا شرف حاصل ہوا تو آپ رحمۃ اللہ علیہ نے صرف ایک نگاہ ڈالی جس سے وہ سب محبت و عشق وغیرہ بالکل ختم ہو گیا اور بعد میں ساری عمر اس قسم کی کوئی حرکت نہیں ہوئی۔ حالانکہ بندہ نے عرض بھی نہیں کیا تھا لیکن صرف ایک نظر سے سب کچھ کافور ہو گیا۔“ نمبر ۱

استاذ العلماء مولانا سلطان احمد صاحب حاصلانوالہ:

بعد ازاں استاذ العلماء مولانا سلطان احمد صاحب رحمۃ اللہ علیہ سے حاصلانوالہ میں کافیہ، قدوری، ایسا غوجی، مرقاۃ، شرح تہذیب، کنز الدقائق، شرح جامی، اصول شاشی، ترجمہ قرآن پاک مکمل اور قرطبی کی

۱۔ خودنوشت

کتب پڑھیں۔

حضرت علامہ مفتی احمد یار خان صاحب نعیمی کے پاس:

ان دنوں میں گجرات اور اس کے گردونواح میں حضرت مولانا مفتی احمد یار خان نعیمی رحمۃ اللہ علیہ کے علم و فضل کا بڑا چرچا تھا۔ حضرت قبلہ استاذ الاساتذہ اپنے رفیق سفر حضور قبلہ شاہ صاحب رحمۃ اللہ علیہ کے ہمراہ مفتی صاحب کے پاس حاضر ہوئے تاکہ وہ بھی دیکھیں کہ قبلہ مفتی صاحب کا انداز تدریس کیا ہے۔ چنانچہ ان حضرات نے ان سے اسمائے عدد، شرح جامی کے چند اسباق پڑھے۔ حضرت استاذ الاساتذہ رحمۃ اللہ علیہ فرماتے ہیں کہ

”مولانا مفتی احمد یار خان نعیمی رحمۃ اللہ علیہ کی سب سے بڑی خوبی میں نے یہ دیکھی ہے کہ وہ کمزور سے کمزور طالب علم کو بھی سبق ذہن نشین کروا دیتے تھے۔“

جامعہ محمدیہ نوریہ رضویہ بھکلی شریف کا قیام:

سراج السالکین، برہان الواہلین، حضرت پیر سید محمد نور الحسن شاہ صاحب بخاری رحمۃ اللہ علیہ کے حکم پر شوال المکرم ۱۳۶۰ ہجری بمطابق ۱۹۴۱ء میں بے سروسامانی کے عالم میں سفیدہ زمین پر (جو کہ حضرت قبلہ شاہ صاحب رحمۃ اللہ علیہ کے رشتہ دار سید سلطان احمد شاہ صاحب نے مسجد و مدرسہ کے لئے وقف کی تھی) ایک کونہ میں مسجد کیلئے چبوترہ اور دو کچے کمروں سے مدرسہ کی بنیاد رکھی گئی۔ یہ بات یاد رہے کہ استاذ الاساتذہ

رحمتہ اللہ علیہ اور قبلہ شاہ صاحب رحمۃ اللہ علیہ ان دنوں ابھی خود طالب علم تھے۔ جب کسی فاضل مدرس کا انتخاب کیا جاتا تو یہ حضرات ان سے بڑی کتب پڑھتے جبکہ ابتدائی کتب پڑھاتے۔ ان اساتذہ میں مولوی محمد دین صاحب فاضل ڈھابیل جو کہ موضع جنڈ تحصیل کھاریاں سے تعلق رکھتے تھے اور حضرت مولانا عبدالرشید صاحب فاضل جامعہ امینیہ دہلی جن کا تعلق چھنی گہنہ تحصیل کھاریاں سے تھا قابل ذکر ہیں۔

استاذ العلماء حضرت مولانا مہر محمد صاحب کے پاس:

۱۹۴۳ء میں جب جامعہ کیلئے کوئی فاضل مدرس دستیاب نہ ہوا تو یہ حضرات اچھرہ لاہور میں حضرت علامہ مہر محمد صاحب رحمۃ اللہ علیہ کے پاس اچھرہ چلے گئے اور علم و فضل کے موتی سمیٹنے لگے اور ان سے درس نظامی کی منتہی کتب رسالہ قطبیہ، مختصر المعانی، مسلم الثبوت کی دینی کتب پڑھیں۔

بٹالہ شریف (انڈیا) میں:

۱۹۴۴ء میں حضرت استاذ الاساتذہ اور قبلہ شاہ صاحب رحمۃ اللہ علیہما دیگر علوم و فنون کی تکمیل کے لئے بٹالہ شریف انڈیا جا پہنچے اور مسجد لوہاراں بٹالہ شریف میں حضرت مولانا رشید احمد صاحب سے صدرا اور مختصر المعانی کے اسباق شروع کر دیئے۔ ابھی چند دن ہی ہوئے تھے کہ مولانا صاحب نے فرمایا کہ آپ کہیں اور چلے جائیں مجھ سے مطالعہ نہیں ہوتا اور تم بغیر مطالعہ کے چلنے نہیں دیتے۔

ایک مجذوب سے ملاقات:

حضرت قبلہ استاذ الاساتذہ رحمۃ اللہ علیہ فرماتے ہیں کہ اس یاس کے عالم میں ہم دیر کا اسٹیشن پر پہنچ گئے اور ہمیں پتہ چلا کہ شہر سے دو میل دور گوردا سپور روڈ پر نہر کے کنارے ایک بزرگ تشریف فرما ہیں۔ حضرت شاہ صاحب رحمۃ اللہ علیہ نے فرمایا کہ ہمیں اس نیک بزرگ کی خدمت میں حاضر ہونا چاہئے اور ساتھ ہی کوئی تحفہ یا نذرانہ بھی ہونا چاہئے۔ چنانچہ لوکاٹ لے کر حاضر ہوئے۔

عجیب بزرگ تھے۔ بارہ سال سے ایک ہی شیشم کے درخت کے نیچے رہ رہے تھے۔ ایک کرتا پہن رکھا تھا۔ جب پھٹ جاتا تھا تو اس پر پیوند لگا دیتے تھے۔ کسی سے کوئی تحفہ یا نذرانہ قبول نہ فرماتے تھے۔ صرف ایک مائی صاحبہ کے گھر سے کھانا آتا تھا وہ بھی چوبیس گھنٹوں کے بعد وہ تناول فرماتے۔ بظاہر مجذوب معلوم ہوتے تھے۔ ہم عصر کے وقت حاضر ہوئے۔ تحفہ پیش کیا تو فرمانے لگے کہ آپ خود طالب علم ہیں خود ہی کھا لیں۔ ہم نے دعا کی درخواست کی تو آپ نے انتہائی طویل دعا کی۔ پہلے عربی میں پھر فارسی میں اور پھر اردو میں اور پھر کسی اور زبان میں۔ ہم نے کہا کہ دعا فرمائیں کہ کوئی ماہر استاد مل جائیں تو انہوں نے حضرت کیلیانوالہ شریف کی طرف اشارہ کر کے فرمایا کہ جن کے آپ ہیں وہ آپ کو ضائع نہ ہونے دیں گے۔

امرتسر میں قیام:

حضرت استاذ الاساتذہ اور حضرت قبلہ شاہ صاحب رحمۃ اللہ علیہ اس کے بعد امرتسر میں آگئے اور اس بزرگ کی دعا کا اثر اپنی آنکھوں سے دیکھ لیا۔ امرتسر کی مشہور مسجد مسجد خیر دین میں قیام ہوا۔ وہاں سے مسلم الثبوت اور مختصر المعانی پڑھتے۔ پھر ایک میل کے فاصلہ پر علامہ نور بخش توکلی رحمۃ اللہ علیہ کی مسجد مسجد نور میں مولانا عبدالرحمن صاحب کے پاس رسالہ قطبہ پڑھتے۔ پھر دو میل کا سفر طے کر کے مولانا جان محمد صاحب رحمۃ اللہ علیہ کے پاس کشمیریوں والی مسجد میں جا کر میرزاہد پڑھتے۔ اس طرح ساڑھے چار ماہ کے قیام امرتسر میں کافی کتب منطق پڑھ لی گئیں۔ درس نظامی کی تدریس سے تعلق رکھنے والے طلبا جانتے ہیں کہ مندرجہ بالا منتہی کتب کی تدریس کیلئے سبق کا مطالعہ اور تکرار کتنی اہمیت رکھتا ہے اور یہی وجہ ہے کہ حضرت قبلہ استاذ الاساتذہ رحمۃ اللہ علیہ فرماتے ہیں کہ ”سفر و حضر، دن رات، مطالعہ و تکرار کا سلسلہ جاری رہتا تھا حتیٰ کہ وہ وقت کتنا حسین تھا کہ جب امرتسر کے بازار میں میرے ایک ہاتھ میں کتاب ہوتی تھی اور میرے دائیں کاندھے پر حضور قبلہ شاہ صاحب رحمۃ اللہ علیہ کا ہاتھ ہوتا تھا۔ دنیا کے لوگ اپنے اپنے کاموں میں مصروف ہوتے تھے اور ہم چلتے جاتے تھے اور پڑھتے جاتے تھے۔“

۱۔ ڈاکٹر محمد اشرف آصف

الفضل ما شهد من الاعداء:

حضرت استاذ الاساتذہ رحمۃ اللہ علیہ فرماتے ہیں کہ

”مولوی محمد حسن دیوبندی (بانی جامعہ اشرفیہ لاہور) ان دنوں تقیہ

کر کے سنی بنا ہوا تھا۔ ہمیں دیکھ کر کہنے لگا کہ

آپ کس کے مرید ہیں۔ ہم نے بتایا کہ جنید زماں حضرت میاں

شیر محمد شرقپوری رحمۃ اللہ علیہ کے خلیفہ اکمل حضرت سید محمد نور الحسن شاہ

صاحب بخاری رحمۃ اللہ علیہ سے ہمارا تعلق ہے۔ اس نے بتایا کہ یہاں

بہت دفعہ حضرت میاں شیر محمد شرقپوری رحمۃ اللہ علیہ کی زیارت کا شرف

حاصل ہوا ہے۔ اگر کسی نے صحیح اللہ کا بندہ دیکھنا ہو تو وہ حضرت میاں

صاحب شرقپوری رحمۃ اللہ علیہ کو دیکھ لے۔ آپ رحمۃ اللہ علیہ انتہائی باکمال

شخص تھے۔ مولوی محمد حسن دوران سبق طلباء کو پسند و نصائح کرتے وقت کہتا

تھا کہ اگر کسی نے طالب علمی سیکھنی ہو تو ان (حضرت قبلہ شاہ صاحب رحمۃ

اللہ علیہ اور حضرت استاذ الاساتذہ رحمۃ اللہ علیہ کی مجلس اختیار کرے۔“

بھکھی شریف واپسی:

۱۹۴۵ء میں جب شعبان المعظم کی چھٹیاں ہوئیں تو یہ حضرات گھر

پہنچے اور بھکھی شریف میں ہی ایک فاضل مدرس کا انتظام ہو گیا اور اس طرح

درس نظامی کی تکمیل بھی یہیں ہونے لگی۔

بریلی شریف حاضری اور محدث اعظم

حضرت مولانا سردار احمد صاحب سے

دورہ حدیث شریف کی تدریس

۱۹۴۶ء میں قبلہ شاہ صاحب رحمۃ اللہ علیہ کا خیال تھا کہ جامعہ میں متبادل انتظام نہ ہونے کی وجہ سے اور دیگر چند مسائل کے درپیش آنے کی بنا پر اس سال بریلی شریف میں دورہ حدیث شریف کے لئے حاضر نہ ہو سکے اور اس سال ہم منطق کی چند مزید کتب بھی پڑھ لیں گے نیز اسباب بھی مہیا نہیں ہیں۔ اعلیٰ حضرت کیلانی شریف رحمۃ اللہ علیہ سے جب عرض کیا گیا تو آپ رحمۃ اللہ علیہ نے فرمایا کہ

”نہیں اس سال ہی ضرور جاؤ گے۔ اللہ تعالیٰ اسباب مہیا فرما دے گا۔ پیچھے کی فکر نہ کرو۔ اللہ تعالیٰ حافظ و ناصر ہے۔“

چونکہ وہ مومنانہ فراست سے دیکھ رہے تھے کہ آئندہ تقسیم ملک ہو جانے پر (پاکستان ہندوستان کی تقسیم ہو جانے پر) بریلی شریف جانا ممکن نہ رہے گا۔ لہذا حکم ہوا کہ مکان شریف میں قیوم زماں حضرت حاجی شاہ حسین و امام الاولیاء حضرت سید امام علی شاہ صاحب رحمۃ اللہ علیہ کے عرس مبارک پر منعقدہ ۱۳ شوال المکرم ۱۳۶۶ ہجری پہنچ جانا وہیں سے رخصت کر دوں گا۔ لہذا مکان شریف حاضر ہو گئے۔ اعلیٰ حضرت کیلانی شریف رحمۃ اللہ علیہ کا معمول تھا کہ جب حضرت استاذ الاساتذہ رحمۃ اللہ علیہ کو رخصت

فرماتے تو یہ شعر پڑھتے تھے۔

علم گر بر تن زنی نارت کند

علم گر بر دل زنی نورت کند

اور حضرت شاہ صاحب رحمۃ اللہ علیہ کو رخصت فرماتے تو ارشاد

فرماتے تھے۔

ہر کہ کارش از برائے حق بود

کار او پیوستہ با رونق بود

مگر اسی موقع پر مزید فرمایا کہ

و افوض امری الی اللہ ان اللہ بصیر بالعباد فاللہ خیر

حافظاً و هو ارحم الراحمین۔

اس مبارک سفر میں استاذ الاساتذہ رحمۃ اللہ علیہ کے ہمراہ حضرت

قبلہ شاہ صاحب رحمۃ اللہ علیہ کے علاوہ حضرت سید محمد یعقوب شاہ صاحب

کیرانوالہ سیداں، مولانا ظہور احمد سیروی، مولانا سید منصور شاہ صاحب آزاد

کشمیر، مولانا غلام مرتضیٰ صاحب پنڈی گھیب، مولانا سید محمد حیدر شاہ

صاحب رحمۃ اللہ علیہم بھی شامل تھے۔ یہ حضرات جب بریلی شریف پہنچے تو

حضرت محدث اعظم پاکستان مولانا سردار احمد تعطیلات کے سلسلہ میں اپنے

آبائی گاؤں موضع دیال گڑھ میں مقیم تھے۔ یہ حضرات بھی وہیں پہنچ گئے اور

حضرت محدث اعظم رحمۃ اللہ علیہ نے تین دن تک اپنا مہمان رکھا۔ بعد

ازاں دیگر تمام احباب کیلئے متبادل انتظامات کر دیئے گئے مگر حضرت استاذ

الاساتذہ اور قبلہ شاہ صاحب رحمۃ اللہ علیہما مسلسل دو ماہ تک حضرت محدث اعظم رحمۃ اللہ علیہ کے مہمان رہے۔ حضرت استاذ الاساتذہ رحمۃ اللہ علیہ فرماتے ہیں کہ

”ہم اگرچہ طالب علم ہی تھے مگر حضرت شاہ صاحب رحمۃ اللہ علیہ اور حضرت استاذ الاساتذہ رحمۃ اللہ علیہ سے انہیں جو انس تھا اسی کی بنا پر آپ کرم نوازی فرماتے اور کھانا بیٹھک شریف میں ہمارے ساتھ ہی کھاتے تھے۔“

بریلی شریف میں دوران دورہ حدیث گزرے ہوئے ناقابل فراموش لمحات کو بیان فرماتے وقت حضرت استاذ الاساتذہ رحمۃ اللہ علیہ فرماتے ہیں۔

”درجہ حدیث شریف کے اسباق جاری تھے۔ رات کو جب ہم مطالعہ کیلئے بیٹھتے تو قبلہ شاہ صاحب رحمۃ اللہ علیہ کو جلدی نیند آ جاتی۔ پھر تھوڑی دیر کے بعد اٹھتے تو مطالعہ شروع ہو جاتا۔ اس وقت بڑا پر کیف ماحول بنتا تھا جب ساری مخلوق مزے سے نیند پوری کر رہی ہوتی اور ہم مطالعہ میں مصروف ہوتے۔ ہم نے بخاری شریف، مسلم شریف، ترمذی شریف کا ایک لفظ بھی بغیر مطالعہ کے نہیں پڑھا۔“

صدر الشریعہ حضرت مولانا امجد علی اعظمی رحمۃ اللہ علیہ سے تلمذ:

آشوب چشم کی وجہ سے جب محدث اعظم پاکستان مولانا سردار احمد

صاحب رحمۃ اللہ تعالیٰ علیہ نے جب اسباق موقوف فرما دیئے تو استاذ
الاساتذہ اور قبلہ شاہ صاحب رحمۃ اللہ علیہما سے فرمایا کہ

”حضرت صدر الشریعہ رحمۃ اللہ علیہ بریلی شریف تشریف فرما ہیں

ان سے گزارش کرو تا کہ تمہارے اسباق بھی ہوتے رہیں اور حضور رسول
کریم صلی اللہ علیہ وسلم کے ایک درجہ قریب بھی ہو جاؤ گے نیز اس طرح
آپ کی اور خیر آبادی علماء کی طرز بھی معلوم ہو جائے گی۔“

اس طرح ان حضرات کو دو ماہ تک حضرت صدر الشریعہ سے

بخاری شریف اور مسلم شریف پڑھنے کا موقع بھی ملا۔

امتحان میں اوّل:

حضرت اساتذہ الاساتذہ رحمۃ اللہ علیہ فرماتے ہیں کہ

”ملکی حالات ناسازگار ہونے کی وجہ سے ہم نے یکم رجب تک

کتب احادیث مکمل کر لیں اور امتحان کے لئے فخر المتکلمین ابو الحامد حضرت

سید محمد محدث کچھو چھوی رحمۃ اللہ علیہ متوفی ۱۳۸۳ ہجری حضرت مولانا مفتی

محمد عبدالعزیز صاحب آگرہ والے تشریف لائے۔ حضرت شیخ الحدیث رحمۃ

اللہ علیہ نے مولانا علامہ سردار احمد صاحب رحمۃ اللہ علیہ نے انہیں علیحدگی

میں کہا کہ ان (حضرت استاذ الاساتذہ اور قبلہ حضرت شاہ صاحب رحمۃ اللہ

علیہما) کا امتحان خوب تسلی سے لینا۔ اس دوران حضرت مولانا عبدالمصطفیٰ

الازہری رحمۃ اللہ علیہ (صاحبزادہ ہونے کی وجہ سے) ممتحن کے ساتھ بیٹھ

گئے۔ میں نے (حضرت استاذ الاساتذہ) نے بخاری شریف کتاب الایمان سے عبارت پڑھی اور شاہ صاحب نے تقریر فرمائی۔ علامہ عبدالمصطفیٰ الازہری رحمۃ اللہ علیہ فرمانے لگے۔ امام بخاری رحمۃ اللہ علیہ اس سے امام اعظم رحمۃ اللہ علیہ کا رد کرنا چاہتے ہیں۔ شاہ صاحب رحمۃ اللہ علیہ نے فرمایا کہ جب ان کے اقوال کی تطبیق ہو سکتی ہے تو رد کا کیا مطلب؟ اس مسئلہ پر دو اڑھائی گھنٹے گفتگو ہوتی رہی اور آخر مولانا عبدالعزیز صاحب رحمۃ اللہ علیہ نے مولانا الازہری رحمۃ اللہ علیہ سے فرمایا کہ آپ اپنا موقف ثابت نہیں کر سکے اور نہ کر سکو گے۔ لہذا خاموشی بہتر ہے۔ دیگر ممتحن حضرات نے بھی مشکل ترین قسم کے سوالات کئے مگر وہ ہر قسم کے سوالات کا تسلی بخش جواب دیتے رہے اور اس طرح امتحان میں اوّل رہے۔“

مفتی اعظم ہند مولانا شاہ مصطفیٰ رضا خان کے حضور:

یوں تو قبلہ استاذ الاساتذہ اور حضرت شاہ صاحب رحمۃ اللہ علیہما بریلی شریف قیام کے دوران ہر جمعرات کو خانقاہ عالیہ بریلی شریف میں حاضری دیتے تھے اور حضور مفتی اعظم ہند حضرت مولانا مصطفیٰ رضا خان بریلوی رحمۃ اللہ علیہ کی دست بوسی کا شرف حاصل کرتے تھے مگر دورہ حدیث شریف کے امتحانات کے بعد تمام طلباء کو اجازت مل گئی لیکن مفتی اعظم ہند رحمۃ اللہ علیہ نے قبلہ استاذ الاساتذہ اور حضور قبلہ شاہ صاحب رحمۃ اللہ علیہما کو مزید دو ماہ اپنے پاس ٹھہرایا اور فتویٰ نویسی کی تربیت بھی

فرمائی اور حدیث شریف کی سند سے بھی نوازا۔

اس طرح ۱۹۳۷ء کو طلب علم کیلئے جس سفر کا آغاز ہوا ۱۹۴۷ء کو اپنے اختتام کو پہنچا اور دین مصطفویٰ صلی اللہ علیہ وسلم کے علوم کی تحصیل میں سراج السالکین حضرت پیر سید محمد نور الحسن شاہ صاحب رحمۃ اللہ علیہ کی سرپرستی اور دعا ایک سائباں کی طرح ان حضرات پر سایہ فلگن رہی۔ حضرت قبلہ استاذ الاساتذہ رحمۃ اللہ علیہ کو اکثر یہ فرماتے سنا گیا کہ

”ہم جہاں پڑھنے جاتے اور واپسی پر حضرت کیلیا نوالہ شریف پر حاضر ہوتے تو قبلہ شیخ محترم پوچھتے کہ اسباق کیسے ہو رہے ہیں؟ کتنا پڑھ لیا ہے؟ کتنا باقی ہے؟

جب ہم بتاتے تو خوش ہوتے اور ہماری کامیابی پر اللہ تعالیٰ کا شکر ادا کرتے اور ہمارے پڑھنے کو اپنا ہی پڑھنا قرار دیتے تھے۔ فرماتے تھے کہ اب ہم اس جگہ پڑھیں گے، اب ہم اس جگہ نہیں پڑھیں گے۔ اب ہم وہاں جائیں گے اور اب ہم فلاں جگہ فلاں علوم حاصل کریں گے۔ اس طرح قبلہ شیخ محترم ہماری کاوشوں کو چاہے وہ حصول علم کیلئے ہوں یا تدریس علم کیلئے اپنی طرف ہی منسوب کرتے اور ایسا حوصلہ بخشتے کہ ہماری ساری راہوں کا تعین خود ہی فرما دیتے تھے۔“ نمبر ۱

۱۔ مولانا ڈاکٹر محمد اشرف جلالی صاحب

دارالعلوم جامعہ محمدیہ نوریہ رضویہ بھکھی شریف میں

شیخ الجامعہ

دارالعلوم جامعہ محمدیہ نوریہ رضویہ بھکھی شریف کا قیام تو ۱۳۹۱ء سے ہی عمل میں آچکا تھا مگر چونکہ اب دنیا کے نقشے پر ایک اور اسلامی ریاست پاکستان کی صورت میں وجود میں آچکی تھی لہذا اہل علم حضرات کیلئے یہ لمحات بڑے پُر مسرت اور روح پرور تھے۔ اس طرح جامعہ کے مہتمم حضور قبلہ شاہ صاحب رحمۃ اللہ علیہ اور شیخ الجامعہ حضرت علامہ استاذ الاساتذہ رحمۃ اللہ علیہ بھی درس نظامی کی کتب کی تکمیل اور دورہ حدیث شریف سے دستار فضیلت حاصل کر کے نئے عزم و یقین کے ساتھ مصروف تدریس ہو گئے۔

محدث اعظم پاکستان حضرت مولانا سردار احمد صاحب رحمۃ اللہ علیہ کی بھکھی شریف آمد اور ان کی خدمت میں حضرت استاذ

الاساتذہ کا کردار:

۱۹۴۷ء میں محدث اعظم پاکستان حضرت مولانا سردار احمد صاحب رحمۃ اللہ علیہ اپنے خاندان کے تقریباً ایک صد افراد کے ہمراہ بھکھی شریف تشریف لائے اور مسلسل چھ ماہ تک جامعہ ہذا میں صدر المدرسین کی حیثیت

سے علم و فضل کے موتی لٹاتے رہے۔ استاذ الاساتذہ رحمۃ اللہ علیہ نے بھی اپنے استاد محترم کی خدمت اپنے سرلی اور ان کی خدمت کا حق ادا کر دیا جس کو بیان کرنے کیلئے ایک تفصیل درکار ہے۔ وافغان حال کا کہنا ہے کہ

”استاذ گرامی حضرت علامہ مولانا محمد نواز صاحب رحمۃ اللہ علیہ جو کہ خود شیخ الجامعہ تھے اپنے استاد گرامی کے سامنے ایک ادنیٰ خادم اور غلام کی طرح دن رات محدث اعظم رحمۃ اللہ علیہ کے حضور حاضر رہتے تھے اور سعادت دارین حاصل کرتے تھے۔“

پر کہ خدمت کرد او مخدوم شد

شادی خانہ آبادی:

حضرت استاذ الاساتذہ رحمۃ اللہ علیہ فرماتے ہیں کہ

”۱۹۲۸ء میں احباب کو آپ رحمۃ اللہ علیہ کی شادی کی فکر لاحق ہوئی اور آپ رحمۃ اللہ علیہ کے اپنے ہی ایک ساتھی جو زمیندار خاندان سے تعلق رکھتے تھے (ان کا نام لکھنا مناسب نہیں) کے گھر رشتہ کرنے کا پروگرام بنا۔ چنانچہ حضرت استاذ الاساتذہ رحمۃ اللہ علیہ اور حضرت قبلہ شاہ صاحب رحمۃ اللہ علیہ جتنی فیصلہ کیلئے آستانہ عالیہ حضرت کیلیانوالہ شریف حاضر ہوئے۔ جمعرات کی رات تھی اور پہنچنے میں تاخیر ہو گئی۔ لہذا عشاء کی ادائیگی کے بعد مسجد میں ہی آرام فرما ہو گئے کہ صبح ہو گئی تو بیٹھک شریف میں تمام مسئلہ عرض کریں گے مگر جب رات کافی بیت گئی تو خواب میں اعلیٰ

حضرت سرکار کیلانی شریف رحمۃ اللہ علیہ تشریف لائے۔ آپ رحمۃ اللہ علیہ کے ایک ہاتھ میں نورانی سفید چھڑی تھی۔ آپ رحمۃ اللہ علیہ نے سفید چھڑی سے زمین پر ایک لکیر لگائی اور فرمایا کہ

محمد نواز! اگر دنیا چاہتے ہو تو ادھر آ جاؤ اور اگر دین چاہتے ہو تو یہ راستہ ہے۔

صبح ہوئی تو قبلہ شاہ صاحب نماز تہجد کیلئے بیدار ہوئے۔ میں نے (حضرت استاذ الاساتذہ رحمۃ اللہ علیہ) نے حضرت شاہ صاحب رحمۃ اللہ علیہ سے عرض کی کہ میرے رشتے کے بارے میں حضرت صاحب سے کوئی بات نہ کریں میرا فیصلہ رات کو ہو چکا ہے۔ نمبر ۱

چونکہ اس رشتے کی بنیاد صرف دنیا پر تھی لہذا اعلیٰ حضرت سرکار کیلانی رحمۃ اللہ علیہ نے ناپسند فرمایا اور بعد ازاں آپ رحمۃ اللہ علیہ کے ہی حکم پر قبلہ استاذ الاساتذہ رحمۃ اللہ علیہ کے ماموں اور استاذ، اعلیٰ حضرت میاں شیر محمد شرقپوری رحمۃ اللہ علیہ کے فیض یافتہ اور اعلیٰ حضرت سرکار کیلانی رحمۃ اللہ علیہ کے خادم خاص حضرت علامہ مولانا محمد عالم صاحب کے گھر قبلہ استاذ الاساتذہ رحمۃ اللہ علیہ کی شادی طے ہوئی۔ ۱۹۳۶ء کو شادی خانہ آبادی کی تقریب ہوئی جو کہ سنت نبوی صلی اللہ علیہ وسلم کا حسین نمونہ تھی اور بارات میں جلیل القدر علماء و مشائخ نے شرکت فرمائی۔

۱۔ راقم الحروف محمد امجد فاروق کیلانی۔

استاذ العلماء حضرت مولانا محمد نواز صاحب ایک عظیم مدرس:

تبلیغ دین کے کئی شعبے ہیں مثلاً تدریس، تصنیف اور وعظ و تقریر وغیرہ واعظ اور خطیب کی خدمات اپنی جگہ معلم اور مصنف و مولف کی کاوشیں اپنی جگہ بجا اور اجر عظیم کا باعث ہیں۔ لیکن تبلیغ کے سلسلے میں جو مقام ایک معلم اور مدرس کو حاصل ہے وہ سب سے ارفع و اعلیٰ ہے کیونکہ معلم و مدرس صرف دین کی تبلیغ ہی نہیں کرتا بلکہ بے شمار مبلغین و معلمین تیار کرتا ہے۔ یہی وجہ ہے کہ سرکارِ دو عالم صلی اللہ علیہ وسلم نے علم دین کی تعلیم و تعلم میں مشغول افراد کو امت کے بہترین افراد قرار دیا ہے۔

ارشاد نبی صلی اللہ علیہ وسلم ہے کہ

خیرکم من تعلم القرآن و تم میں سے بہترین انسان وہ ہے
علمہ۔ نمبراً
جو قرآن خود سیکھے اور دوسروں کو
سکھائے۔

یہی وجہ ہے کہ بعض اکابرین اہل سنت نے صرف تدریس ہی کو اپنا اوڑھنا بچھونا بنایا ہے اور اس میدان میں خوب نام کمایا ہے۔ اگرچہ انہوں نے دیگر دینی و ملی شعبوں سے بھی اپنا تعلق قائم رکھا اور خدمات بھی سرانجام دیں ہیں مگر بنیادی طور پر وہ مدرس ہی رہے۔ حضرت استاذ الاساتذہ رحمۃ اللہ علیہ بھی ایسے ہی اکابرین اہلسنت میں سے تھے۔

۱۔ بخاری و مسلم شریف۔

آپ رحمۃ اللہ علیہ بنیادی طور پر مدرس تھے اور مدرس بھی ایسے کہ تدریس کے تمام نشیب و فراز اور تقاضوں سے پوری طرح واقف تھے۔ آپ صاحب بصارت بھی تھے اور صاحب بصیرت بھی۔ انہوں نے اپنے شیخ کامل رحمۃ اللہ علیہ کے حکم پر لبیک کہتے ہوئے جامعہ محمدیہ نوریہ رضویہ بھکھی شریف کی مسند پر بیٹھ کر امت مسلمہ کو مدرس، خطیب، فقیہ، مفتی، قاضی، محدث، مفکر، مفسر، مبلغ، مصنف، مصلح اور منصف دیے اور بلاشبہ اصحاب صفہ کی یاد تازہ کر دی۔

وہ علماء حق کی سچی یادگار تھے۔ وہ اسلاف کا نمونہ تھے۔ بلاشبہ بحر العلوم اور مجمع الکلمات تھے۔ قول و فعل کے تضاد سے کوسوں دور، اخلاص و للہیت کا پیکر جمیل تھے۔ عقاید میں اور معاملات میں کھرے تھے۔ وہ طلبہ سے کسی داد و تحسین کے خواستگار نہ تھے اور نہ ہی کسی مادی معاوضہ کے طالب تھے۔

بقول شاعر!

یہ تیری خوش نصیبی ہے یہ تجھ پہ فضل ربانی
 رہا تجھ پہ سدا ہی سایہ سرکارِ کیلانی
 رہا بیزار کفر و شرک سے تازیت واللہ
 پڑھایا تجھ کو فطرت ہونے نے یہ درس مسلمانی
 وظیفہ تھا تیرا آٹھوں پہر فروغ علوم مصطفیٰ
 ودیعت حق نے فرمایا تجھے یہ نور عرفانی

تیری عظمت کے چرچے ہیں عرب و عجم میں جو
یہ سب کیا ہے نبی کے عشق کا اعجاز لافانی

پہلا حج:

حضرت استاذ الاساتذہ رحمۃ اللہ علیہ ۱۹۷۳ء میں پہلے حج پر روانہ ہوئے اور تقریباً اڑھائی ماہ حرمین شریفین حاضر رہے۔

بحر العلوم حضرت علامہ محمد نواز صاحب کی تدریسی خصوصیات:

اللہ تعالیٰ نے حضرت استاذ الاساتذہ بحر العلوم حضرت مولانا محمد نواز صاحب نقشبندی رحمۃ اللہ علیہ کو جن خصوصیات سے نوازا ان میں سے چند کا تذکرہ حصول برکت کیلئے کیا جا رہا ہے۔

۱۔ وقت و استعداد کا صحیح استعمال:

اللہ رب العزت نے ہر انسان کو خاص قسم کی صلاحیتوں سے نوازا ہے۔ چنانچہ ہر آدمی کو چاہئے کہ اپنی صلاحیت اور وقت کو صحیح استعمال کرے تاکہ دور رس نتائج مرتب ہوں۔ مثلاً اگر کسی شخص میں تقریر کا ملکہ ہے تو اس کو چاہئے کہ وہ اپنی تمام صلاحیتیں اس فن میں صرف کر دے۔ ایسے ہی بعض حضرات تصنیف و تالیف میں خاص استعداد رکھتے ہیں تو انہیں چاہئے کہ اس فن میں مزید مہارت پیدا کریں۔

حضرت استاذ الاساتذہ رحمۃ اللہ علیہ نے اس طبعی اصول کے پیش نظر اپنے آپ کو فقط تدریسی و تحقیقی کاموں میں وقف رکھا۔ جس میں ایسا

کمال حاصل ہوا کہ اللہ تعالیٰ کے فضل و کرم سے آج ہر دینی درسگاہ میں ان کے تیار کردہ افراد نظر آتے ہیں۔ چنانچہ جب ”ماہنامہ اہلسنت“ کو انٹرویو دیتے ہوئے جب ان سے پوچھا گیا۔

س: فن خطابت میں آپ جناب کو کس قدر مہارت حاصل ہے؟

ج: میں نے ساری زندگی تقریر نہیں کی۔ تقریر سیکھی ہی نہیں۔

س: کیوں؟

ج: میرے حضرت پیر صاحب رحمۃ اللہ علیہ نے ایک دفعہ فرمایا تھا کہ جو

تقریر میں لگ جاتے ہیں وہ تدریس نہیں کر سکتے اور آپ رحمۃ اللہ علیہ نے مجھے

فرمایا تھا کہ تم پڑھاؤ اور میں ساری زندگی پڑھاتا ہی رہا۔ دوسرا نہ مجھے کسی نے تقریر

کے لئے بلایا اور نہ میں گیا کیونکہ لوگوں کو پتا تھا کہ میں تقریر نہیں کرتا۔ نمبر ۱

۲۔ انداز تدریس:

علوم اسلامیہ کی تدریس سے آپ کو عشق کی حد تک لگاؤ تھا۔ یہی وجہ ہے کہ انتہائی مشکل مضمون اور انتہائی وسیع و طویل تحقیق بالکل سہل طریقے سے اور انتہائی اختصار اور ضبط سے بیان کرنا آپ رحمۃ اللہ علیہ کی وہ خداداد صلاحیت تھی جس میں کوئی بھی ان کا مثیل نہ تھا۔

ہمیشہ طلباء سے ان کی استعداد کے مطابق کلام کرتے تھے اور شاگرد کی قابلیت و صلاحیت کے مطابق گفتگو کرتے تھے۔ کند سے کند

طالب علم جب تک سبق ذہن نشین نہ کر لیتا تھا آگے نہ چلتے تھے۔ عقد ہائے لَا يَنْحَلُّ اور عبارات مغلطہ کو انتہائی سادہ اور آسان الفاظ و انداز سے بیان کر دینا آپ رحمۃ اللہ علیہ کا ہی خاصہ تھا۔ آپ رحمۃ اللہ علیہ اکثر فرمایا کرتے تھے۔

”چونکہ کلاس میں غبی، زکی اور درمیانی قسم کے طلباء بھی ہوتے ہیں لہذا انداز تدریس ایسا ہونا چاہئے کہ تمام طلباء استفادہ کر سکیں اور یہ بھی کہ کمزور طلباء سے عبارت ضرور پڑھانی چاہئے تاکہ عبارت میں ان کی کمزوری دور ہو سکے۔“

دوران درس اگر طالب علم کوئی مناسب نکتہ بیان کرتا تو اس کی تحسین فرمایا کرتے تھے۔

سبق پڑھانے کا انداز کچھ اس طرح تھا۔

طالب علم سے عبارت پڑھاتے اور عبارت بھی۔ صرفی، نحوی، قواعد و تراکیب کے ساتھ یہی وجہ تھی کہ آپ رحمۃ اللہ علیہ سے پڑھنے والے طالب علم عبارت پڑھنے میں امتیازی مقام رکھتے تھے۔ اس کے بعد مصنف کی غرض بیان فرماتے کہ یہ عبارت مصنف یا شارح نے کس مقصد کیلئے تحریر فرمائی ہے اور اس کے مدلولات کی تقریر فرماتے اور سوال و جواب سے بھی مالہ اور ما علیہ بیان فرماتے پھر اگر ضرورت محسوس کرتے تو ذہن طلباء سے اپنی تقریر سنتے بھی تاکہ سبق مکمل ذہن نشین ہو جائے۔ اس طرح دن بھر چھوٹی کتب سے لے کر منتہی کتب کی تدریس کا سلسلہ جاری رہتا۔

ولیس علی اللہ بمستنکر
ان یجمع العلوم فی واحد

۳۔ مطالعہ:

اگر کہا جائے کہ فن تدریس جن بنیادوں پر قائم ہے تو ان میں مطالعہ سرفہرست ہے تو غلط نہ ہو گا۔ ایک معلم جب مطالعہ کے بعد مسند تدریس پر مصروف کار ہو گا تو پورے اطمینان کے ساتھ طلباء کو مستفید کر سکے گا۔ بصورت دیگر ممکن ہے کہ طلباء کے سامنے خفت کا سامنا کرنا پڑے۔ دینی مدارس کے اکثر مدرسین مطالعہ کو کسرِ شان سمجھتے ہیں اور اگر کریں بھی تو طلباء سے چھپ کر۔ مگر حقیقت یہ ہے کہ متن کے ساتھ ”بین السطور“ اور ”حاشیہ“ کے مکمل مطالعہ کے بغیر سبق پڑھانا دینی مدارس کی تدریس کے مزاج کے خلاف ہے۔

استاذ الاساتذہ بحر العلوم حضرت مولانا محمد نواز صاحب نقشبندی رحمۃ اللہ علیہ اسباق کی تدریس سے قبل پورے اہتمام سے مکمل مطالعہ فرماتے تھے اور وہ بھی طلباء کے سامنے تاکہ انہیں بھی مطالعہ کی اہمیت کا اندازہ ہو اور وہ بھی مطالعہ کی عادت اپنائیں۔ یہ اسی مطالعہ کا ہی کمال تھا کہ دورانِ سبق حضرت استاذ الاساتذہ رحمۃ اللہ علیہ صرف مشکلات اور نحوی مہمات کو حل فرماتے جاتے اور ایک لمحہ ضائع کئے بغیر فرماتے جاتے کہ فلاں قانون وجوبی فلاں قانون جوازی اور فلاں قانون ساز کی صورت میں

ہے اور اس طرح قانونچہ اور صرف بہتر ال ونحو میں واقع ہونے والی کتابت کی غلطیوں کی بھی اصلاح کرتے جاتے تھے۔

۴۔ سوال و جواب کی ترغیب دیتے:

سوال و جواب درس و تدریس میں کیا اہمیت رکھتے ہیں اہل علم خوب جانتے ہیں بلکہ بعض اوقات اہل مکتب تو یہ کہتے نظر آتے ہیں کہ ”سوال نصف علم ہے۔“

حضرت استاذ الاساتذہ رحمۃ اللہ علیہ طلباء کے سوالات کو خوب غور سے سنا کرتے تھے اور پھر ان کے تسلی بخش جوابات بھی عنایت فرماتے تھے۔ آپ رحمۃ اللہ علیہ بلکہ طلباء کو سوالات کرنے کا شوق بھی دلاتے اور فرماتے تھے کہ اس سے دو اور بھی سوالات نکلتے ہیں۔ ہمت کرو تو وہ بھی حل ہو سکتے ہیں۔ تم پوچھو تو میں ان کے جواب بھی دوں گا اور پھر یہ فرماتے کہ ”جو کچھ میں نے اپنے اساتذہ سے پڑھا ہے وہ میں تمہیں پڑھا کے چھوڑوں گا اگرچہ تمہاری طبیعت کیسی بھی ہو۔“

ترجمان اہلسنت حضرت صاحبزادہ پیر سید محمد عرفان شاہ صاحب مدظلہ فرماتے ہیں کہ

”میرے استاد گرامی سے اگر کوئی سوال کرتا تو پھر مسند تدریسی پر ان کی خطابت پورے عروج پر ہوتی۔ علم و عرفان کی ایسی بارش ہوتی کہ انبیاء علیہم السلام کی خطابت کا رنگ نظر آتا۔ پورے شرح صدر کے ساتھ

گفتگو فرماتے کہ مسئلہ کا ہر پہلو روز روشن کی طرح واضح ہو جاتا۔ وہ بلاشبہ مسند تدریس کے خطیب اعظم تھے۔

ندانم چہ جادو نیست بطرزِ گفتارش
کہ باز بستہ زبانِ سخن طرازاں را

۵۔ منتظم مدرسہ:

حضرت استاذ الاساتذہ رحمۃ اللہ علیہ دارالعلوم جامعہ محمدیہ نوریہ رضویہ بھکھی شریف کے صرف شیخ الجامعہ ہی نہ تھے بلکہ منتظم اعلیٰ بھی تھے۔ جامعہ ہذا کیلئے لنگر کا انتظام اور مقیم طلباء کی رہائش و خوراک کا انتظام کرنا بھی قبلہ استاذ الاساتذہ رحمۃ اللہ علیہ کے ہی ذمہ تھا۔

احباب کا کہنا ہے کہ قبلہ حضرت استاذ الاساتذہ رحمۃ اللہ علیہ اسباق کی تدریس مکمل فرما کر طلباء کو لے کر لکڑیاں کاٹنے کے لئے تشریف لے جاتے تھے تاکہ ایندھن کا کام دیں۔ حضرت استاذ الاساتذہ رحمۃ اللہ علیہ لکڑیاں کاٹتے جاتے اور طلبہ اٹھا اٹھا کر رکھتے جاتے تھے۔ آخر کار طلباء تھک جاتے مگر حضرت استاذ الاساتذہ رحمۃ اللہ علیہ پر تھکاوٹ کا قطعاً اثر نہ ہوتا تھا۔ یہ کام وہ کس جذبے کے تحت سرانجام دیتے تھے یہ بھی سنتے جائیے۔

پیر طریقت، رہبر شریعت حضرت پیر سید محمد عظمت علی شاہ صاحب المعروف قبلہ چن جی سرکار مدظلہ ارشاد فرماتے ہیں کہ

ایک دفعہ میں حاضر ہوا تو دوپہر کا وقت تھا اور حضرت استاذ صاحب رحمۃ اللہ علیہ (حضرت علامہ مولانا محمد نواز صاحب نور اللہ مرقدہ) کلہاڑا لیکر لکڑیاں پھاڑ رہے تھے تاکہ خوب خشک ہو جائیں اور آسانی سے استعمال ہو سکیں۔ میں نے عرض کی کہ قبلہ استاذ گرامی کسی طالب علم کی ڈیوٹی لگا دیتے۔

آپ رحمۃ اللہ علیہ نے ارشاد فرمایا کہ ”یہ بھی میری ڈیوٹی میں شامل ہے کہ میں طلباء کی خدمت بھی شیخ کامل رحمۃ اللہ علیہ کے حکم کی تکمیل کیلئے کرتا ہوں۔“ (نمبر ۱)

ماہنامہ اہلسنت کو انٹرویو دیتے ہوئے جب ان سے پوچھا گیا۔

س: آپ رحمۃ اللہ علیہ کے سارے دن کی مصروفیات کیا تھیں؟

تو آپ رحمۃ اللہ علیہ نے ارشاد فرمایا کہ

ج: طالب علم بہت زیادہ تھے اور اساتذہ تھوڑے تھے۔ پھر مدرسے

کے انتظامی امور بھی نبھانا تھے۔ لنگر اور مدرسے کے دیگر انتظامات بھی

میرے ذمہ تھے۔ حضرت شاہ صاحب (حضرت پیر سید محمد جلال الدین شاہ

صاحب رحمۃ اللہ علیہ) چونکہ بظاہر نابینا تھے اور میں خود بھی مطالعہ کرتا اور

ان کو بھی مطالعہ کرواتا تھا۔ تو یہ کام ہی سارا ہے اور دن بڑی مشکل سے

تکمیل کو پہنچتے تھے۔ (نمبر ۲)

۱۔ خطاب بموقع قل شریف حضور قبلہ چین جی سرکار، ۲۔ ماہنامہ اہلسنت مارچ ۲۰۰۰

ایک دن راقم الحروف حاضر خدمت تھا، حضرت صاحبزادہ قاری محمد اکرام اللہ صاحب نے حضرت استاذ الاساتذہ رحمۃ اللہ علیہ کے اعضاء کی بڑھتی ہوئی کمزوری پر تشویش کا اظہار کیا تو فرمایا۔

”بیٹا مجھے اپنے اعضاء پر کوئی افسوس نہیں۔ میں نے ان سے ان کی طاقت سے زیادہ (اللہ تعالیٰ کی رضا اور خدمت دین متین کیلئے) کام لیا ہے اور اگر اب یہ کمزور ہو گئے ہیں تو کیا ہوا۔“

جو کام جذب و شوق میں دیوانے کر گئے
وہ زندگی عشق کے افسانے بن گئے

مختلف علوم کی تدریس میں حضرت استاذ الاساتذہ کی

خدمات کا ایک مختصر جائزہ

۱۔ علوم قدیم کی تدریس:

آج مدارس اور مدرسین کی حالت سے ہر شخص آگاہ ہے۔ علوم و فنون کی تدریس میں کسی قدر کمی اور زوال آچکا ہے۔

اصول فقہ میں ”نور الانوار“ اور ”حسامی“ منطق میں شرح تہذیب اور ”قطبی“ نحو میں ”کافیہ“ اور ”شرح جامی“ سے آگے کوئی نہیں پڑھتا بلکہ یہاں تک بھی کوئی خال خال ہی پہنچا ہے کہ دستار فضیلت پا کر فارغ التحصیل علما کی صف میں آجاتا ہے۔ حضرت استاذ الاساتذہ رحمۃ اللہ علیہ کا یہ امتیاز تھا کہ انہوں نے عمر بھر عبدالغفور متن متین، قطبی، میر قطبی، ملا حسن، حمد اللہ، صدرا، شمس بازغہ اور قاضی مبارک کے اسباق جاری رکھے ہم نے بڑے بڑے مدرسین کو دیکھا ہے کہ طلباء کے عدم شوق اور آسانی سے بوجھل ہو کر بڑے اسباق کی تدریس چھوڑ دیتے ہیں مگر قبلہ استاذ الاساتذہ رحمۃ اللہ علیہ کو اللہ تعالیٰ نے کس قدر استقامت عطا فرمائی تھی کہ دوران علالت بھی ایسے اسباق جاری رکھے ہوئے تھے۔ سچ ہے کہ

ذک فضل اللہ یؤتیہ من یشاء واللہ ذو الفضل العظیم

۲۔ امام النجاة:

استاذ الاساتذہ، بحر العلوم حضرت مولانا محمد نواز صاحب نقشبندی رحمۃ اللہ علیہ یوں تو عمر بھر ابتدائی کتب سے لے کر منتهی کتب تک تدریس فرماتے رہے مگر آپ رحمۃ اللہ علیہ کو عالمگیر شہرت علم نحو کی مشہور کتاب ”شرح جامی“ سے (جو کافیہ کی شرح ہے) کی تدریس سے ملی۔

راقم الحروف اور دیگر احباب نے کئی مرتبہ استاذ الاساتذہ رحمۃ اللہ علیہ کی زبان سے سنا کہ شرح جامی اگر دنیا سے ختم ہو جائے تو میں دوبارہ اس کو ضبط تحریر میں لاسکتا ہوں۔

یہی وجہ ہے کہ دیگر مدارس سے فارغ التحصیل علماء بھی نحوی مشکلات پر قابو پانے کے لئے آپ رحمۃ اللہ علیہ کے حلقہ درس میں داخل ہو جاتے تھے۔

نحو چونکہ ایک مشکل مضمون ہے جس کی تدریس کیلئے مدرس اور طلباء کا تازہ دم ہونا انتہائی ضروری ہے۔ اس لئے عموماً شرح جامی کا سبق صبح ہی پڑھایا جاتا تھا۔ شرح جامی پڑھاتے وقت جب مشکل نحوی مسائل پر سیر حاصل بحث فرماتے اور نحوی مسائل حل فرماتے تو طلباء خوشی کا اظہار کرتے اور آپ رحمۃ اللہ علیہ فرمایا کرتے کہ

”میں نے شرح جامی استاذ العلماء حضرت مولانا علامہ سلطان احمد صاحب سے حاصلانوالہ میں پڑھی ہے مگر اس میں مہارت مسلسل تدریس

کے نتیجے میں حاصل ہوئی ہے۔“

۳۔ معلم علم الفرائض:

حضرت سیدنا ابو ہریرہ رضی اللہ تعالیٰ عنہ سے یہ حدیث شریف

مروی ہے کہ

تعلموا الفرائض.

جمہور علماء کی رائے یہی ہے کہ یہاں علم فرائض سے مراد علم

میراث ہی ہے۔

حضرت استاذ الاساتذہ رحمۃ اللہ علیہ کو علم میراث کی مشہور کتاب

”سراجی“ پڑھانے میں جو کمال حاصل تھا وہ انہی کا حصہ ہے۔ کئی دفعہ دورہ

میراث پڑھایا اور بے شمار طلباء و عوام الناس آپ رحمۃ اللہ علیہ سے مستفید

ہوئے۔

آپ رحمۃ اللہ علیہ نے سراجی شیخ الحدیث و التفسیر محدث اعظم

پاکستان مولانا سردار احمد صاحب رحمۃ اللہ علیہ سے پڑھی تھی اور اس میں

مہارت کا یہ عالم تھا کہ مشکل سے مشکل مسائل چٹکیوں میں حل فرمایا کرتے

تھے۔

اہل علم جانتے ہیں کہ علم میراث میں حساب و کتاب میں طاق ہونا

کس قدر ضروری ہے اور مسائل کی جب مختلف صورتیں سامنے آتی ہیں تو

بڑے بڑے مدرسین عاجز آجاتے ہیں مگر اللہ اکبر۔

مناسک کے مسائل، تصحیح کے مسائل، ابد کے مسائل لمحوں میں حل فرمادیتے تھے۔ نمبر ۱

۲۔ ایک عظیم مفتی کی حیثیت:

استاذ الاساتذہ، بحر العلوم حضرت علامہ مولانا محمد نواز صاحب رحمۃ اللہ علیہ اس لحاظ سے بڑے خوش نصیب تھے کہ ایام طالب علمی ہی سے وہ عالم اسلام کے جلیل القدر علماء اور مفتیان عظام سے مستفید ہوئے۔ صدر الشریعہ حضرت علامہ محمد امجد علی اعظمی رحمۃ اللہ علیہ کی شان فقاہت سے کون واقف نہیں یعنی بہار شریعت (جن کو بجا طور پر فقہ حنفی کا انسائیکلو پیڈیا کہا جاتا ہے) جیسی شہرہ آفاق کتاب کے مصنف سے مستفید ہوئے۔

دورہ حدیث شریف کے بعد مفتی اعظم ہند حضرت مولانا مفتی محمد مصطفیٰ رضا خان بریلوی رحمۃ اللہ علیہ نے فتاویٰ کی خصوصی تربیت دی اور اسی طرح وہ جامع المعقول و المنقول حضرت علامہ پیر سید محمد جلال الدین شاہ صاحب کی معیت میں بریلی شریف سے صرف حدیث مصطفیٰ صلی اللہ علیہ وسلم کا فیض ہی نہ لائے بلکہ مسائل فقہہ کی ترویج و اشاعت کے لئے فتویٰ نویسی کا رضوی فیض بھی لائے۔

بھاکھی شریف میں آپ رحمۃ اللہ علیہ کے قلم سے بے شمار فتاویٰ لکھے گئے اور ایک بڑی تعداد ان سے فیضیاب ہوئی۔

۱۔ حضرت صاحبزادہ قاری محمد عبدالقیوم صاحب للیبانی

فتاویٰ میں حضرت استاذ الاساتذہ رحمۃ اللہ علیہ ہمیشہ اعلیٰ حضرت
عظیم البرکت حضرت علامہ احمد رضا خان بریلوی رحمۃ اللہ علیہ کا اسلوب
اختیار کرتے اور مختلف مسائل میں ان کی رائے کو ترجیح دیتے۔ نمونہ کے طور
پر چند مسائل کا ذکر کیا جا رہا ہے۔

س: فوٹو کے متعلق شرعی مسئلہ کیا ہے؟

ج: ناجائز ہے۔ اعلیٰ حضرت امام احمد رضا خان بریلوی رحمۃ اللہ علیہ کا
یہی فتویٰ ہے۔

س: بعض کا خیال ہے کہ جو فوٹو ہاتھ سے بنائی گئی ہو وہ ناجائز ہے۔
مثلاً مورت، پتھر یا مٹی سے بنایا گیا بت ہو جبکہ آجکل کا فوٹو تو محض عکس
ہے جیسے شکل آئینے میں دکھائی دیتی ہے؟

ج: غلط ہے۔ پانی یا آئینے میں تو عکس پائیدار ہی نہیں ہوتا جو نہی سمٹ
جاؤ عکس بھی ختم ہو جاتا ہے جبکہ فوٹو تو ایک پائیدار چیز ہے اور اس کا وجود
کاغذ پر برقرار رہتا ہے لہذا اس کو فوٹو پر قیاس نہیں کیا جا سکتا ہے۔

ایسے ہی گھڑی کیلئے ہمیشہ چمڑے کا پٹہ استعمال کرتے اور اسی پر
فتویٰ دیتے کے لوہے کی چین والی گھڑی پہن کر نماز پڑھنا صحیح نہیں۔

لاؤڈ اسپیکر میں نماز باجماعت ادا کرنے کے متعلق بھی ان کا فتویٰ
بریلی شریف کے دارالافتاء کے مطابق ہی تھا۔

۵۔ شیخ الحدیث:

درس نظامی کی مزوجہ کتب کی تکمیل کے بعد استاذ الاساتذہ بحر العلوم حضرت علامہ الحاج مولانا محمد نواز صاحب نقشبندی رحمۃ اللہ علیہ اور حافظ القرآن الحدیث حضرت علامہ پیر سید محمد جلال الدین شاہ صاحب بخاری رحمۃ اللہ علیہ کیلئے دورہ حدیث شریف کیلئے بریلی شریف کا انتخاب سراج السالکین امام العارفین حضرت قبلہ پیر سید محمد نور الحسن شاہ صاحب بخاری رحمۃ اللہ علیہ آستانہ عالیہ حضرت کیلیانوالہ شریف نے فرمایا تھا اور پھر ان حضرات کو اپنی دعاؤں اور نگاہوں کے سایہ میں روانہ بھی فرمایا اور مکمل راہنمائی بھی فرمائی۔ یہی وجہ ہے کہ حضرت استاذ الاساتذہ رحمۃ اللہ علیہ نے خود تحریر فرمایا ہے کہ

”اس سال دورہ حدیث شریف پڑھنے میں جو فیوضات و برکات منکشف ہوئے وہ آپ حضرت پیر سید محمد نور الحسن شاہ صاحب حضرت کیلیانوالہ شریف رحمۃ اللہ علیہ جانتے ہیں یا ہم (حضرت پیر سید محمد جلال الدین شاہ صاحب اور استاذ الاساتذہ حضرت مولانا محمد نواز صاحب رحمۃ اللہ علیہما) اس کو بیان کرنے سے زبان اور لکھنے سے قلم قاصر ہے۔“

اور کیوں نہ فیوض و برکات منکشف ہوتے کہ جب امام الانبیاء حضرت محمد مصطفیٰ صلی اللہ علیہ وسلم نے خواب میں آ کر خوشخبری سنائی۔

۱۔ خودنوشت حضرت استاذ الاساتذہ رحمۃ اللہ علیہ

”کہ تمہارا حدیث پاک پڑھنا اور تمہارے اساتذہ کا پڑھانا ہمیں

قبول ہے۔“

فن حدیث کے اساتذہ:

فن حدیث میں آپ رحمۃ اللہ علیہ کے اساتذہ محدث اعظم پاکستان مولانا سردار احمد صاحب رحمۃ اللہ علیہ اور صدر الشریعہ علامہ الحاج مولانا محمد امجد علی اعظمی رحمۃ اللہ علیہ ہیں جبکہ مفتی اعظم ہند حضرت علامہ مفتی مصطفیٰ رضا خان صاحب رحمۃ اللہ علیہ بریلی شریف نے سند حدیث شریف سے نوازا۔ اسی نسبت سے اگر دیکھا جائے تو جامع المعقول و منقول حضرت پیر سید محمد جلال الدین شاہ صاحب رحمۃ اللہ علیہ اور استاذ الاساتذہ حضرت علامہ مولانا محمد نواز صاحب نقشبندی رحمۃ اللہ علیہ کو جو سند حدیث حاصل ہے اس میں ان حضرات سے لے کر امام بخاری رحمۃ اللہ علیہ تک درج ذیل واسطے ہیں۔

سند حدیث:

عن حضرت علامہ محمد سردار احمد عن مولانا امجد علی اعظمی عن امام احمد رضا خان بریلوی عن سید آل رسول مارہروی عن شاہ عبدالعزیز محدث دہلوی عن شاہ ولی اللہ محدث دہلوی عن شاہ عبدالرحیم محدث دہلوی عن الشیخ ابورضا محمد عن الشیخ عبداللہ بن باقی باللہ دہلوی عن امام مجدد الف ثانی عن امام ابو طاہر مدنی عن الشیخ ابراہیم الکردی عن الشیخ احمد القشاشی عن الشیخ الشمس محمد بن احمد الرزلی عن الشیخ زکریا انصاری عن الشیخ جافظ ابن حجر عسقلانی عن الشیخ

احمد بن ابی طالب محلّاج عن الشیخ ابی عبداللہ الحسین بن المبارک عن ابی الوقت عبداللہ ول بن عیسیٰ بن شعیب عن جمال الاسلام ابی الحسن عبدالرحمن عن ابی محمد عبداللہ بن محمد مطر العزیزی عن ابی عبداللہ محمد بن اسمعیل البخاری رحمۃ اللہ علیہ تعالیٰ اجمعین۔

خیر یہ تو ان اساتذہ کا تذکرہ تھا لیکن حقیقت یہ ہے کہ قبلہ حافظ الحدیث اور حضرت استاذ الاساتذہ رحمۃ اللہ علیہما کی تدریس علم حدیث میں اعلیٰ حضرت سرکار کیلانی حضرت پیر سید محمد نور الحسن شاہ صاحب بخاری رحمۃ اللہ علیہ کے علم لدنی کا فیض بھی شامل ہے۔

حصول برکت کیلئے صرف ایک واقعہ درج کیا جاتا ہے۔

بخاری و مسلم شریف کی ایک حدیث جس کو حضرت عقبہ بن عامر رضی

اللہ تعالیٰ عنہ نے روایت فرمایا کہ رسول اللہ صلی اللہ علیہ وسلم کا ارشاد ہے کہ

”انسی فرطکم و انا شهید علیکم و انی و اللہ لا نظر الیٰ

حوضی الآن و انی اعطیت مفاتیح خزائن الارض و انی واللہ

اخاف علیکم ان تشرکون بعدی و لکن اخاف علیکم ان تنافسوا

فیہا۔ (متفق علیہ)“

حضور قبلہ استاذ الاساتذہ اور حضرت قبلہ شاہ صاحب رحمۃ اللہ علیہما

فرماتے ہیں کہ ہم نے اعلیٰ حضرت سرکار کیلانی شریف پیر سید محمد نور الحسن

شاہ صاحب بخاری رحمۃ اللہ علیہ سے پوچھا کہ اس حدیث پاک کے پہلے

حصے میں حضور رسول کریم صلی اللہ علیہ وسلم کی چند امتیازی صفات کا تذکرہ

ہے کہ میں تمہارا پیشوا ہوں اور میں تمہارے اوپر گواہ ہوں۔

خدا کی قسم میں حوض کوثر دیکھ رہا ہوں۔ مجھے تمام زمین کے خزانوں کی کنجیاں عطا کی گئی ہیں۔ لیکن دوسرے حصے میں امت محمدیہ صلی اللہ علیہ وسلم شرک سے برات کا اعلان، دونوں حصوں میں آخر ربط کیا ہے؟ ہمیں کسی کتاب میں اس کا جواب نہیں ملا۔ آپ رحمۃ اللہ علیہ ہماری راہنمائی فرمائیں۔

حضور قبلہ عالم رحمۃ اللہ علیہ مسکرائے اور فرمایا کہ

”مولانا اس حدیث پاک میں ایک لطیف نکتہ ہے اور اشارہ ہے کہ تم حضور رسول کریم صلی اللہ علیہ وسلم کے ان خصائص کو ماننے کے بعد مشرک نہیں بن جاؤ گے بلکہ حضور صلی اللہ علیہ وسلم کے خصائص کو تسلیم کرنا اور ان کو بیان کرنا عین ایمان بلکہ ایمان کی جان ہے۔“

اس طویل تمہید سے یہ ثابت کرنا مقصود ہے کہ ہمارے استاذ الاساتذہ رحمۃ اللہ علیہ کو علم حدیث کے سلسلے میں کتنی عظیم نسبتیں حاصل ہیں۔

یہی وجہ ہے کہ حضرت استاذ الاساتذہ رحمۃ اللہ علیہ تمام علوم و فنون کی تدریس میں منفرد مقام رکھتے تھے۔ اگرچہ ان کی مشہوری شرح جامی، ملا عبدالغفور مُسَلَّم اور سراجی پڑھانے میں تھی مگر علم حدیث کی تدریس بھی ان کی خدمات آب زر سے لکھنے کے قابل ہیں۔

ماہنامہ اہل سنت کو انٹرویو دیتے ہوئے جب ان سے اس سلسلے میں

کچھ پوچھا گیا تو ارشاد فرمایا کہ

”الحمد للہ میں ساری زندگی حدیث پاک پڑھاتا رہا ہوں۔“

ایک شاگرد رشید حضرت علامہ مولانا محمد اشرف جلالی آف کامونگی

نے ایک مرتبہ آپ رحمۃ اللہ علیہ سے ملاقات ہونے پر آپ رحمۃ اللہ علیہ کی

بصارت کی کمزوری اور جسمانی نقاہت پر افسوس کا اظہار کیا تو ارشاد فرمایا کہ

”اب مجھے نظر کی ضرورت ہی کیا ہے باقی کتب حدیث کے علاوہ

اب پانچ دفعہ تو مسلم شریف پڑھا چکا ہوں۔“

مختلف احادیث کی تطبیق میں ان کا کوئی ثانی نہ تھا۔ احادیث مصطفیٰ

صلی اللہ علیہ وسلم کا موزوں اور مناسب مفہوم بیان فرماتے اور بعد ازاں

مذہب حنفی کی تائید کے دلائل بھی پیش کرتے۔ اس طرح حدیث شریف

کے ہر پہلو پر گفتگو بھی ہو جاتی اور طلباء کے علوم میں اضافہ بھی ہو جاتا۔

ہمارے استاذ گرامی استاذ الاساتذہ بحر العلوم حضرت علامہ الحاج

مولانا محمد نواز صاحب نقشبندی رحمۃ اللہ علیہ درس حدیث کے آداب سے

بھی پوری طرح آگاہ تھے۔ ایک دن مصروف تدریس تھے کہ گھر سے پیغام

آیا کہ آپ کے لخت جگر صاحبزادہ محمد احسان اللہ علیہ السلام ہیں گھر تشریف

لائیں۔ فرمایا کہ میں ابھی آ رہا ہوں اور سبق پڑھانے میں مصروف ہو گئے۔

ابھی درفصلیں ہی پڑھی تھیں کہ دوبارہ پیغام آ گیا۔ محمد احسان اللہ کی

طبیعت زیادہ خراب ہو گئی ہے گھر تشریف لائیں۔ لیکن ابھی سبق باقی تھا

لہذا فرمایا کہ میں ابھی سبق ختم کر کے آ رہا ہوں۔ تھوڑی دیر بعد پیغام آیا

کہ آپ کا لخت جگر راہی ملک عدم ہو گیا ہے۔ اپنے لخت جگر کے انتقال کی خبر سنی اور انتہائی صبر و استقامت کے ساتھ انا للہ وانا الیہ راجعون پڑھا اور پھر دوبارہ پڑھانے میں مشغول ہو گئے۔ جب سبق اپنے اختتام کو پہنچا تو گھر تشریف لائے اور بچے کے کفن و دفن میں مصروف ہو گئے۔

فخر العلماء حضرت علامہ مولانا نذیر احمد صاحب نے کیا خوب فرمایا ہے۔
 ”کہ ہمارے استاذ حضرت علامہ مولانا محمد نواز صاحب رحمۃ اللہ علیہ حصول علم کیلئے اور بعد ازاں فروغ علم حدیث مصطفیٰ صلی اللہ علیہ وسلم کیلئے شمع کی طرح پگھل گئے تھے۔“

جیسا کہ شیخ سعدی رحمۃ اللہ علیہ نے فرمایا۔

پئے علم چوں شمع گداخت حصول علم کیلئے شمع کی طرح پگھل
 کہ بے علم نتواں خدا را شناخت جا کہ بے علم تو خدا کو بھی نہیں پہچان
 سکتا۔

۶۔ مفسر قرآن:

حضرت استاذ الاساتذہ رحمۃ اللہ علیہ قرآن مجید کے اسرار رموز سے خوب واقف تھے اور قرآن مجید نے ظاہری و باطنی معانی پر ان کی خوب نظر تھی۔ کئی مرتبہ دورہ تفسیر قرآن پڑھایا اور گمراہ فرقوں کی طرف سے کئے گئے اعتراضات پر بطور خاص توجہ فرماتے۔

ایک مرتبہ ان اللہ علیٰ کل شیء قدير سے مسئلہ امکان کذب

کے موضوع پر مسلسل اڑھائی گھنٹے تک گفتگو فرمائی اور علم و فضل کے وہ موتی بکھیرے کہ علماء سلف کی یاد تازہ ہو گئی۔ ارشاد فرمایا کہ

”لغت کا یہ مسئلہ پکا ہے اور متکلمین بھی اس کو تسلیم کرتے ہیں کہ اس آیت سے امکان کذب کا واہم پیدا کرنا خانو! (مولوی غلام اللہ راولپنڈی) یا باہمن (مولوی حسین علی دیوبندی واں بھجروی) کی اصطلاح ہے یا دیگر دیوبندیوں کی ٹھوکر ہے۔ ہم تو اتنا کہتے ہیں کہ شے موجود کو کہتے ہیں اور جس کا وقوع ممکن نہ ہو اس کو شے کہتے ہی نہیں ہیں۔“

وہ اس مسئلہ پر دیوبندیوں کو چیلنج دیا کرتے تھے اور فرمایا کرتے تھے کہ ”طالب علموں! یہ کبھی گماں بھی نہ کرنا کہ دیوبندیوں میں بڑے مفسر قرآن علماء ہوتے ہیں۔ ان دیوبندیوں کو تو ظاہری نص کے معنی بھی نہیں آتے۔ اللہ تعالیٰ نے اگر قرآن کریم کا علم دیا ہے تو ہمارے اساتذہ کرام کو دیا ہے یا ہمارے مشائخ عظام کو (قرآن کریم کی تشریح) علمی مسائل جو ہم (قدیم مفسرین کی تفاسیر میں) بھی نہیں دیکھتے تھے۔ حضور قبلہ عالم سرکار کیلانی رحمۃ اللہ علیہ بغیر کسی مطالعہ کے محض علم لدنی سے ہمیں سمجھا دیا کرتے تھے۔“ نمبر ۱

اس لحاظ سے بلاشبہ استاذ الاساتذہ رحمۃ اللہ علیہ ایک راسخ العقیدہ سنی مفسر قرآن تھے۔ جن کی مثال اس وقت ملنا انتہائی مشکل ہے۔

۱۔ مناظر اسلام پیر سید محمد عرفان شاہ صاحب مشہدی

اب ڈھونڈ انہیں چراغ زیبا لیکر
 ایک دن سوال کیا گیا کہ دیوبندی کہتے ہیں کہ
 علم غیب خاصہ خداوندی ہے کیونکہ اللہ تعالیٰ فرماتے ہیں کہ
 وعندہ مفاتح الغیب لا یعلمہا اور اسی کے پاس غیب کی کنجیاں
 الہو ہیں اور اس کے بغیر کوئی نہیں
 جانتا۔

اسی لئے اللہ تعالیٰ کسی کو بھی نہیں دیتا جبکہ آپ صلی اللہ علیہ وسلم
 کے علم غیب کے دعویدار ہیں کہ اللہ تعالیٰ نے اپنے پیارے محبوب صلی اللہ
 علیہ وسلم کو علم غیب عطا فرمایا ہے۔

حضرت قبلہ استاذ الاساتذہ رحمۃ اللہ علیہ نے حسب عادت تھوڑا
 توقف فرمایا اور پھر ارشاد فرمانے لگے کہ اگر قاعدہ کلیہ وہی ہے جو وہ بیان
 کرتے ہیں تو پھر قرآن مجید میں ہے۔

واللہ عندہ عظیم۔ اور اللہ تعالیٰ کے پاس ہی اجر عظیم ہے۔
 اس کے بعد قرآن کریم کی مختلف آیات سے حضور رسول کریم صلی
 اللہ علیہ وسلم کے علم غیب پر ایسا فاضلانہ تبصرہ فرمایا کہ مسئلہ کے تمام پہلو روز
 روشن کی طرح واضح ہو گئے۔ نمبراً

دیکھنا تقریر کی لذت جو اس نے کہا
 میں نے یہ جانا کہ گویا یہ بھی میرے دل میں ہے

۱۔ علامہ پروفیسر حافظ محمد عبدالعزیز سلیم صاحب گورنمنٹ کالج جہلم

۷۔ حُسن سلوک:

استاذ الاساتذہ بحر العلوم و الفنون حضرت علامہ مولانا محمد نواز صاحب نقشبندی رحمۃ اللہ علیہ خلق عظیم کی ایک زندہ تفسیر تھے جو کہ تقریباً نصف صدی تک مسند تدریس پر فقیرانہ شان و شوکت کے ساتھ متمکن رہے۔ آپ رحمۃ اللہ علیہ میں کمال درجہ کا استغناء، صدق و اخلاص تھا اور آپ رحمۃ اللہ علیہ کا وجود عظمت و کردار کا علامتی نشان تھا بلکہ حقیقت یہ ہے کہ آپ رحمۃ اللہ علیہ علم نافع اور عمل صالح کا حسین امتزاج تھے۔

جو شخص بھی آپ سے ملاقات کرتا تو وہ ایسی اپنائیت محسوس کرتا کہ سمجھتا کہ قبلہ استاذ گرامی سب سے زیادہ مجھ سے ہی پیار فرماتے ہیں۔ اگر متعلقین میں سے کوئی ناپسندیدہ حرکت کرتا تو بتقاضائے بشریت غصے بھی ہوتے کبھی ان کی زبان سے گالی نہ سنی گئی بلکہ اس موقع پر بھی کسی اچھی بات کی ہی نصیحت فرماتے تھے۔ طلباء میں سے جو بھی ملاقات کیلئے حاضر ہوتے بالکل ایک شفیق باپ کی طرح گھر کے تمام افراد کی خیر و عافیت دریافت فرماتے اور جملہ متعلقین کی بھی۔

یہی وجہ ہے کہ طلباء بھی حضرت استاذ الاساتذہ رحمۃ اللہ علیہ کو اپنے والدین سے بڑھ کر چاہتے۔ فاضل جلیل حضرت مولانا قاضی محمد عبدالرحمن صاحب مدظلہ سیکریالی ضلع گجرات نے کیا خوب فرمایا کہ حضرت استاذ گرامی اس شعر کا صحیح مصداق تھے جو کہ اعلیٰ حضرت

سرکار کیلانی رحمۃ اللہ علیہ اکثر ارشاد فرمایا کرتے تھے۔

اندروں شو آشنا وز بروں بیگانہ وش

ایں چنیں زیبا روش کم مے شود اندر جہاں

یعنی اندر سے اللہ تعالیٰ کی آشنائی اور اللہ تعالیٰ کی ذات سے تعلق کو

مضبوط کر لو اور باہر سے لوگوں کو یہ معلوم ہی نہ ہو کہ یہ کون جا رہا ہے۔

۸۔ خلوص وللہیت کی ایک عمدہ مثال:

مخدوم ملت حضرت صاحبزادہ پیر سید محمد محفوظ شاہ صاحب مدظلہ

صاحب فرماتے ہیں کہ

ایک دن حضرت استاذ الاساتذہ رحمۃ اللہ علیہ کے ایک شاگرد

خاص جو قبلہ والد گرامی حضرت پیر سید محمد جلال الدین شاہ صاحب رحمۃ اللہ

علیہ کے منظور نظر تھے نے اپنی مسجد میں کسی سلسلہ میں ایک محفل کا انعقاد

کیا۔ محفل میں کافی دیر تک تلاوت و نعت اور تقاریر کا سلسلہ جاری رہا۔ محفل

کے اختتام پر جب دعا ہو چکی تو وہ کھڑے ہوئے۔ حاضرین کا اجتماعی طور

پر شکریہ ادا کیا۔ پھر میرا (حضرت مخدوم ملت کا) شکریہ ادا کیا اور اس کے

بعد حضرت استاذ الاساتذہ رحمۃ اللہ علیہ کا نام لے کر شکریہ ادا کیا اور اس

کے بعد اس میں بے حد مبالغہ کیا تو حضرت استاذ الاساتذہ رحمۃ اللہ علیہ

نے فرمایا حالانکہ آپ رحمۃ اللہ علیہ خاموش طبع شخصیت تھے مگر فرمانے

لگے (انتہائی جلال میں)۔

مولوی صاحب! ہم پتہ نہیں کس لئے آئے اور کس طرح آئے مگر آپ نے شکر یہ ادا کر کر کے ہمارے آنے کا بیڑہ ہی غرق کر دیا ہے۔

حضرت استاذ الاساتذہ رحمۃ اللہ علیہ اور دوسرے مہمانان گرامی تو یقیناً صرف رضائے الہی کے حصول کیلئے اس مقدس محفل میں شامل ہوئے مگر میزبان مولانا نے بلاوجہ نمود و نمائش کا اظہار کر کے گویا ثواب دارین کو ضائع کرنے کی کوشش کی۔

یہ واقعہ حضرت استاذ الاساتذہ بحر العلوم حضرت علامہ مولانا محمد نواز نقشبندی رحمۃ اللہ علیہ کے خلوص اور تقویٰ کا مظہر ہے۔

ہر لحظہ ہے مومن کی نئی شان نئی آن

گفتار میں کردار میں اللہ کی برہان

اتنی سادگی کہ اللہ اکبر۔ نمائش کی کبھی صورت تک نہ دیکھی اور

بھاکھی شریف کے طلباء ان کے حسن اخلاق اور حسن سادگی کے امتزاج پر

فدا۔

معروف سکالر علامہ ڈاکٹر محمد اشرف آصف کی زبان میں۔

خلوص و تقویٰ صفائے باطن تواضع ان کے خمیر میں تھی

قسیم حکمت نسیم طیبہ وہ ایک میلہ تھے برکتوں کا

جب بھی حاضر ہوا یہ آصف تو نئی نئی نوازشیں تھیں

کہاں سے ڈھونڈیں گے غم کے مارے کوئی سائباں ایسی شفقتوں کا

۹۔ تَصَلَّبِ عَقِيدَه:

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ میں جہاں تواضع کا نقشبندی رنگ موجود تھا اور اپنے خداداد حلم و متانت کی وجہ سے مجسمہ اشفاق و اخلاق تھے وہاں گستاخان رسول اللہ صلی اللہ علیہ وسلم کیلئے ان میں بریلی شریف کی شدت موجود تھی۔

”جواہر القرآن“ کے مصنف اور نام نہاد دیوبندی عالم مولوی غلام اللہ خان کو ہمیشہ ”خانو“ فرمایا کرتے تھے کبھی اس کا نام نہ لیا۔ طلباء کو کافی عرصہ تو معلوم نہ ہوا کہ آخر خانو کون ہے مگر جب جواہر القرآن کا نام لیکر رد کرتے تو معلوم ہوتا کہ خانو کس کا نام ہے۔ ایک دن فرمایا کہ غلام اللہ ایسے تو نہیں ہوتے بلکہ غلام اللہ تو شرقپور شریف کے ثانی لاثانی صاحب (ثانی لاثانی حضرت میاں غلام اللہ صاحب شرقپورہ برادر امام الاولیاء حضرت میاں شیر محمد شرقپوری رحمۃ اللہ علیہ) ہیں۔ ایسے ہی مولوی حسین علی واں بھچراں والا کو باہمن فرمایا کرتے اور فرماتے حسین اور علی تو بڑے مقدس نام ہیں جو ایک گستاخ کیلئے مناسب نہیں۔

خطیب شہیر ترجمان مسلک اعلیٰ حضرت شہزادہ حافظ الحدیث حضرت علامہ مولانا قاری سید محمد عرفان شاہ مشہدی مدظلہ جنہوں نے کریمہ سے لے کر منتہی کتب تک آپ رحمۃ اللہ علیہ سے پڑھا فرماتے ہیں کہ

ایک دن میں نے استاد گرامی سے پوچھا کہ جو شخص رسول اکرم

صلی اللہ علیہ وسلم کی مثلیت کا دعویدار ہو جیسا کہ بعض لوگ قل انما انا بشر
 مثلکم سے دلیل لاتے ہیں۔ تو ان کے بارے میں کیا حکم ہے؟
 آپ رحمۃ اللہ علیہ فرمانے لگے کہ ان کے بارے میں آپ کے
 مناظرین کیا کہتے ہیں۔

میں نے عرض کیا کہ جناب یہاں تو ان کی زبانیں خاموش ہو جاتی
 ہیں اور کئی تو تاویلات کا سہارا لینے لگتے ہیں۔

ارشاد فرمایا کہ نبی کریم صلی اللہ علیہ وسلم کی تمام صفات میں جو بھی
 حضور رسول کریم صلی اللہ علیہ وسلم کا مثل مانے وہ پکا کافر ہے کیونکہ جمیع
 صفات محمدی صلی اللہ علیہ وسلم میں آپ کا مثل محال ہے اور اسی پر اجماع
 ہے۔

مناظر اسلام مدظلہ فرماتے ہیں کہ تقریباً دس سال کے بعد مجھے
 علامہ فضل حق خیر آبادی کی کتاب ”امتناع نظیر“ کے مطالعہ کرنے کا موقع ملا
 تو ہو بہو وہی الفاظ لکھے ہوئے دیکھ لئے۔

اس کے بعد قبلہ صاحبزادہ سید محمد عرفان شاہ مشہدی مدظلہ فرماتے
 ہیں کہ لوگ مجھ سے پوچھتے کہ عقیدہ اہلسنت پر آپ اتنے متصلب کیوں
 ہیں۔ عقاید کے معاملے میں آپ میں کوئی لچک دکھائی کیوں نہیں دیتی۔ میں
 کہتا ہوں کہ یہ سب کچھ استاذ الاساتذہ حضرت علامہ مولانا محمد نواز صاحب
 رحمۃ اللہ علیہ کی تربیت کا اثر ہے اور ہم انہیں کے پڑھائے ہوئے سبق
 دھراتے رہتے ہیں۔

نگاہ بلند سخن دلنواز جان پر سوز
یہی ہے رحمتِ سفر میر کارواں کیلئے

۱۰۔ جنات کے استاذ:

اس میں قطعاً کوئی مبالغہ نہیں ہے کہ دارالعلوم جامعہ محمدیہ نوریہ رضویہ بھکھی شریف میں حضرت استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ سے بے شمار جنات نے بھی استفادہ کیا ہے۔

مولانا عبدالغفور صاحب جلالی چک نمبر ۲۷ (اسلام آباد) نزد منڈی بہاؤ الدین نے بے شمار حضرات کی موجودگی میں بتایا کہ میں جامع مسجد مہاجرین بھکھی شریف میں امام تھا۔ موسم سرما میں عشاء کی نماز کی ادائیگی کے بعد وہیں بیٹھ رہا اور رات تقریباً ۱۲ بجے کے بعد درس میں پہنچا۔ ان دنوں بجلی کا انتظام نہ تھا لہذا ہر طرف اندھیرا ہی تھا کہ میں نے سنا کہ قبلہ استاذ الاساتذہ پورے اہتمام سے کسی کو سبق پڑھا رہے ہیں۔ میں حیران ہوا کہ اتنی رات گزرنے کے باوجود قبلہ استاد محترم آخر کسے سبق پڑھا رہے ہیں۔ جب میرے آنے کی خبر ہو گئی تو میں نے محسوس کیا کہ طلباء اپنے سامان کو سمیٹ رہے ہیں۔ اتنے میں میں بھی حاضر ہو گیا اور عرض کہ قبلہ استاذ الاساتذہ گرامی آج کس کو اس وقت رحمۃ اللہ علیہ پڑھا رہے تھے۔ صرف اتنا ارشاد فرمایا کہ محمد عبدالغفور جلدی آ جایا

کرو۔ مگر یہ بات اظہر من الشمس ہے کہ وہ جنات ہی تھے جو قبلہ استاذ
الاساتذہ بحر العلوم مولانا محمد نواز صاحب نقشبندی رحمۃ اللہ علیہ سے علمی
استفادہ کر رہے تھے۔

جامعہ محمدیہ نوریہ رضویہ بھکھی شریف میں جنات کی موجودگی کا تو
تقریباً ہر شخص کو علم ہے جیسا کہ مولانا محمد اسلم صاحب جلالی گوجرانوالہ بیان
فرماتے ہیں کہ

ان دنوں جامعہ بھکھی شریف میں مالی کمزوریوں کے باعث
ڈیسکوں کی بڑی کمی تھی۔ بالخصوص رات مطالعہ کے وقت تو ڈیسک (پھٹی
جس پر طلباء کتابیں رکھ کر پڑھا کرتے تھے) لانا انتہائی مشکل تھا لہذا میں
نے سرشام ہی ایک ڈیسک اٹھایا اور اپنے کمرے میں چھپا لیا۔ جب رات
کافی گزر گئی تو میں نے محسوس کیا کہ کوئی شخص میرے ڈیسک کو اٹھا کر لے
جا رہا ہے۔ میں نے آگے بڑھ کر ہاتھ لہرایا تو ڈیسک کا ایک سرا میرے
ہاتھ لگ گیا۔ اب کھینچا تانی شروع ہو گئی۔ ایک طرف وہ زور لگا رہا تھا اور
دوسری طرف میں۔ مگر اندھیرے میں معلوم نہ ہو سکا تھا کہ آنے والا کون
تھا۔ بالآخر میں نے ڈیسک لے لیا اور آنے والا جو بھی تھا واپس لوٹ گیا۔

صبح نماز تہجد کے وقت قبلہ استاذ الاساتذہ بحر العلوم مولانا محمد نواز
صاحب نقشبندی رحمۃ اللہ علیہ سے جب ملاقات ہوئی تو میرے اظہار واقعہ
سے پہلے ہی فرمانے لگے کہ اسلم! اگر ڈیسک فارغ ہو تو کسی کو دے بھی دیا
کرو۔

میں حضرت کا اشارہ سمجھ گیا اور خاموش رہا۔ صبح کی نماز فجر کیلئے حضور قبلہ شاہ صاحب جامع المعقول و المنقول حافظ القرآن و الحدیث حضرت علامہ مولانا پیر سید محمد جلال الدین شاہ صاحب آستانہ عالیہ ^{بھکھی} شریف رحمۃ اللہ علیہ کی زیارت ہوئی تو قبلہ شاہ صاحب رحمۃ اللہ علیہ نے بھی یہی ارشاد فرمایا۔

اس قسم کے بیسیوں واقعات ہیں جو اس وقت طلباء سے سنے جا سکتے ہیں مگر بندہ نے نمونہ کے طور پر اختصار سے کام لیتے ہوئے صرف یہی دو واقعات لکھنے میں عافیت سمجھی۔ ان واقعات سے یہ ظاہر کرنا مقصود یہ کہ ہمارے استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ نے عمر بھر تدریس کا جو سلسلہ جاری رکھا اس سے صرف بے شمار انسانوں نے ہی فائدہ حاصل نہیں کیا بلکہ جامعہ محمدیہ نوریہ رضویہ ^{بھکھی} شریف سے جنات نے بھی فیض حاصل کیا۔

بقول ڈاکٹر محمد اشرف آصف صاحب!

وہ دیکھ لو جامعہ ^{بھکھی} کے بام و دراب بھی بولتے ہیں جو عالم بے خودی میں دیتے تھے درس جامی کی حکمتوں کا ادائے تدریس سے انہیں کوئی اس طرح کا ملازمہ تھا شباب و پیری میں روز و شب میں یہی وظیفہ تھا ساعتوں کا

۱۱۔ عزیمت:

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ 1947ء میں جب بریلی شریف سے دورہ حدیث کی تکمیل کے بعد اپنے شیخ کامل کی خدمت میں حاضر ہوئے تو عرض کیا کہ اب میرے لئے کیا حکم ہے؟ کہاں رہوں؟ کیا کروں؟ تو اعلیٰ حضرت حضرت پیر سید محمد نور احسن شاہ صاحب رحمۃ اللہ علیہ نے فرمایا۔

مولوی صاحب! آپ بھکھی شریف میں چلے جائیں وہیں رہیں اور جامعہ میں پڑھائیں۔

حالانکہ اس وقت بھکھی شریف میں نہ کمرے نہ عمارت نہ بجلی نہ ماہانہ مشاہرہ اور نہ ہی کوئی دیگر سہولیات موجود تھیں مگر اس کے باوجود اپنے شیخ کامل رحمۃ اللہ علیہ کے حکم پر کبھی آنچ نہ آنے دی اور اسے ہر حال میں مقدم رکھا۔ دیگر مدارس سے بڑی بڑی تنخواہوں اور سہولتوں کی پیشکش موجود تھی مگر حضرت استاذ الاساتذہ رحمۃ اللہ علیہ جو چٹان کی طرح مضبوط تھے تازیت اپنے شیخ کامل کے حکم پر ثابت قدم رہے۔

1960ء میں غزالی زماں علامہ سید احمد سعید شاہ کاظمی رحمۃ اللہ علیہ نے ایک خط لکھا کہ آپ رحمۃ اللہ علیہ ملتان شریف میں تشریف لائیں اور جامعہ انوار العلوم میں شیخ الجامعہ کے منصب پہ کام کریں۔ تقریباً ایک ہزار روپے (جو کہ اس وقت میں بہت بڑی رقم تھی) تنخواہ ہوگی اور دنیا بھر کی

تمام سہولیات سے بھی فائدہ اٹھائیں۔ جب آپ رحمۃ اللہ علیہ کو یہ خط پڑھ کر سنایا گیا تو آپ رحمۃ اللہ علیہ نے جواباً فرمایا کہ ایک ہزار تو کیا اگر مجھے ایک لاکھ بھی دیا جائے تو جو حکم مجھے میرے حضرت صاحب رحمۃ اللہ علیہ نے فرمایا ہے وہی میرے لئے سب کچھ ہے۔ میری ڈیوٹی ^{بھکھی} شریف میں لگی ہوئی ہے۔ نمبر ۱

تقریباً 1980ء میں جسٹس پیر محمد کرم شاہ صاحب الازہری رحمۃ اللہ علیہ نے اس طرح کا پیغام بھیجا کہ جامعہ محمدیہ غوثیہ بھیرہ شریف کے پرنسپل کیلئے آپ رحمۃ اللہ علیہ کا انتخاب کیا گیا اور تقریباً دس ہزار روپے تنخواہ دینے کا ارادہ بھی ظاہر کیا۔ مگر راقم الحروف گواہ ہے کہ آپ رحمۃ اللہ علیہ نے فرمایا کہ میرے حضرت صاحب نے مجھے ^{بھکھی} شریف بھیجا ہے لہذا میری متاع حیات کے شب و روز یہیں گزریں تو بہتر ہے۔ قبلہ شاہ صاحب رحمۃ اللہ علیہ کی سنگت مجھ سے چھوٹ جائے یہ ناممکن ہے۔

۱۲۔ طلباء کی اخلاقی و روحانی تربیت:

ایک معلم کی ذمہ داری صرف طلبا کو الفاظ رٹانا ہی نہیں بلکہ معلم تو معلم کائنات کا نائب ہوتا ہے۔ اپنے حلقہ درس سے وابستہ طلباء کی روحانی و اخلاقی تربیت بھی ایک معلم ہی کی ذمہ داری ہے۔

۱۔ حضرت صاحبزادہ پیر سید محمد نوید الحسن شاہ صاحب مدظلہ ^{بھکھی} شریف

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ نے بحمد اللہ اس ذمہ داری کو بخوبی اور باحسن نبھایا ہے۔ دوران تدریس اکثر طلباء کو نصیحت فرماتے۔

طالب علم جب مدرسہ میں داخل ہوتا ہے تو اس کے دل میں تکبر کا ایک بوٹا لگ جاتا ہے اور جوں جوں علم پڑھتا جاتا ہے یہ تکبر کا درخت بڑا ہوتا جاتا ہے۔ اگر اس کا قلع قمع نہ کیا جائے تو یہی درخت بالآخر ”حجاب اکبر“ بن جاتا ہے اور ہلاکت کا سبب بنتا ہے اور پھر فرماتے اگر تکبر کے اس درخت کو کاٹنا ہے تو کسی اللہ والے سے نسبت جوڑ لو۔ وہ نظر فرماتے رہیں گے تو تکبر کا یہ درخت بھی کٹتا رہے گا۔ اس طرح طلباء کو نصیحت فرماتے کہ اپنی وضع قطع، لباس، ہیئت، شکل و صورت اچھی رکھا کریں۔ اس طرح انگریزی وضع قطع کو سخت ناپسند فرماتے اور بعض اوقات ذرا سخت الفاظ میں بھی سرزنش فرماتے۔ نمبر ۱

اس طرح عبادات کی بے جا نمود و نمائش سے بھی سخت نالاں ہوتے۔ ایک دن ایک صاحب کا فون آیا۔ سلام مسنون کے بعد آپ رحمۃ اللہ علیہ نے دریافت فرمایا کہ کون۔ تو جواب آیا کہ میں حاجی فلاں فلاں تو حضرت استاذ الاساتذہ رحمۃ اللہ علیہ نے ان سے پوچھا کہ کیا آپ بتا سکتے ہیں کہ آپ کے ساتھ کس جگہ پر حج لگا ہے اور کہا مجھے آپ دکھا سکتے ہیں۔

۱۔ مولانا محمد بشیر احمد مصطفوی۔ میرپور۔ آزاد کشمیر

اس انداز سے تربیت فرماتے کہ سننے والا متاثر ہوئے بغیر نہ رہ سکتا اور لطف یہ کہ عزت نفس بھی محفوظ رہتی۔

بقول مولانا محمد صدیق سالک!

مشغلہ تھا پاک ان کا یہ مدام
دن کو بھی تبلیغ دیں اور شب کو قیام
اس حقیقت کو کیا سمجھیں گے عوام
وقت کے رازی دوران چل دیئے
علم کے خورشید تاباں چل دیئے

۱۳۔ ہم عصر علماء کا احترام:

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ اگرچہ معقول و منقول کے امام تھے اور علم و فضل کے لحاظ سے آپ رحمۃ اللہ علیہ میں آسمان کی بلندی تھی مگر مزاج کے لحاظ سے زمین کی عاجزی۔ یہی وجہ تھی کہ آپ جب ہم عصر علماء حقہ کا ذکر فرماتے تھے تو انتہائی اچھے انداز میں اور شایان شان الفاظ میں کرتے۔ جن علمائے کرام سے آپ رحمۃ اللہ علیہ متاثر تھے ان میں غزالی زماں حضرت علامہ سید احمد سعید شاہ صاحب کاظمی رحمۃ اللہ علیہ ملتان شریف، حضرت مولانا عبدالغفور صاحب ہزاروی رحمۃ اللہ علیہ، حضرت مولانا محمد عمر اچھروی رحمۃ اللہ علیہ شامل ہیں۔ اس طرح مسلک اعلیٰ حضرت رحمۃ اللہ علیہ پر کاربند علماء کی تائید

فرماتے اور ان کی حوصلہ افزائی بھی فرماتے۔ پاسبان مسلک اعلیٰ حضرت علامہ مولانا ابو داؤد محمد صادق صاحب رضوی مدظلہ سے فیصل آباد میں محدث اعظم پاکستان رحمۃ اللہ علیہ کے عرس مبارک پر ملاقات ہو گئی تو آپ رحمۃ اللہ علیہ نے انتہائی شفقت سے ان کا ہاتھ اپنے سینے پر رکھا اور فرمایا کہ میں آپ سے بہت خوش ہوں اور میرا وہی موقف ہے جو کہ آپ کا ہے۔ نمبر ۱
علمائے کرام میں اکثریت چونکہ اپنے شاگردوں سے ہی ہوتی مگر پھر بھی ان کا احترام بطور علماء دین کے ہی فرماتے۔

کتنے زوروں کو چمکنا آ گیا اس بزم سے
کتنے سنگریزے بنے اس بزم سے عالی گہر
ایسے ہی مردان حق تعمیر کرتے ہیں جہاں
بدل دیتے ہیں اسی کو کرتے ہیں جس پر نظر

۱۴۔ استاذ المشائخ:

جامع المعقول و المنقول حضرت علامہ الحاج مولانا محمد نواز صاحب نقشبندی رحمۃ اللہ علیہ کو یہ بھی امتیاز حاصل ہے کہ جلیل القدر مشائخ اہلسنت نے اپنے صاحبزادگان کی دینی تعلیم و تربیت کیلئے جامعہ محمدیہ نوریہ رضویہ بھکھی شریف کا انتخاب کیا تاکہ یہ صاحبزادہ علوم دینیہ کے عظیم مبلغ بنیں اور اپنے آبا کی مسندوں کے سچے جانشین۔

۱۔ ماہنامہ رضائے مصطفیٰ گوجرانوالہ نومبر 2004۔

آستانہ عالیہ حضرت کیلیانوالہ شریف اور بھکھی شریف

آفتاب علم و حکمت، فخر المشائخ، پیر طریقت، رہبر شریعت حضرت پیر سید محمد باقر علی شاہ صاحب مدظلہ آستانہ عالیہ حضرت کیلیانوالہ شریف نے اپنے لخت جگر نور نظر عالمی مبلغ اسلام حضرت پیر سید محمد عظمت علی شاہ صاحب المعروف قبلہ چن جی سرکار مدظلہ کی دینی تعلیم و تربیت کیلئے جامعہ کو محمدیہ نوریہ رضویہ بھکھی شریف بھیجا۔ اس طرح وہ آٹھ سال تک حضرت قبلہ شاہ صاحب رحمۃ اللہ علیہ اور حضرت استاذ الاساتذہ رحمۃ اللہ علیہ کے پاس دینی علوم حاصل کرتے رہے۔

قبلہ استاذ الاساتذہ رحمۃ اللہ علیہ نے حضور چن جی سرکار مدظلہ کی کس انداز میں خدمت کی اس کیلئے ایک بڑا دفتر درکار ہے مگر سردست صرف عرض کرنا مقصود ہے کہ حضرت استاذ الاساتذہ رحمۃ اللہ علیہ کو یہ شرف حاصل ہے کہ ان کے شیخ کامل اعلیٰ حضرت سرکار کیلانی شریف رحمۃ اللہ علیہ کے لخت جگر ان کے حلقہ درس سے وابستہ رہے اور حضور قبلہ چن جی سرکار مدظلہ سے ایک انٹرویو میں جب پوچھا گیا تو آپ نے فرمایا کہ میں اپنے استاذ گرامی استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ کے خلوص و محبت اور خدمات دیدیہ سے بہت متاثر ہوں۔

حضرت قبلہ استاذ الاساتذہ کے رفیق خاص جامع المعقول و المنقول حافظ الحدیث حضرت علامہ پیر سید محمد جلال الدین شاہ رحمۃ اللہ علیہ

کے تینوں صاحبزادگان حضرت استاذ الاساتذہ رحمۃ اللہ علیہ کے حلقہ درس سے وابستہ رہے۔

زینت المشائخ حضرت علامہ صاحبزادہ پیر سید محمد مظہر قیوم شاہ صاحب مدظلہ نے درس نظامی کی کتب حضرت استاذ الاساتذہ رحمۃ اللہ علیہ سے پڑھیں اور دورہ حدیث بھی حضور استاذ الاساتذہ رحمۃ اللہ علیہ سے پڑھا۔

حضرت استاذ الاساتذہ رحمۃ اللہ علیہ ان دونوں صاحبزادگان حضور قبلہ چن جی سرکار مدظلہ اور حضرت صاحبزادہ سید محمد مظہر قیوم شاہ صاحب مدظلہ کی تعلیم و تربیت کا خاص اہتمام فرماتے۔

حضور قبلہ چن جی سرکار مدظلہ فرماتے ہیں کہ

سحری کے وقت ہی اسباق شروع ہو جاتے اور پہلا سبق شرح جامی کا ہوتا۔ اس طرح دن بھر اسباق کا سلسلہ جاری رہتا۔ جب رات کا وقت ہوتا تو دن بھر کے تھکے ہوئے میرے استاذ گرامی مجھے اور صاحبزادہ مظہر قیوم شاہ صاحب کو اپنے پاس بٹھا لیتے اور اپنی نگرانی میں مطالعہ کرواتے اور اسباق کا تکرار کراتے۔ جب ہم شرح جامی پڑھ کر تھک جاتے تو پھر ہماری حوصلہ افزائی فرماتے۔ نیز فرماتے ہیں کہ

”عصر کے وقت جب تمام طلبہ کو چھٹی ہو جاتی اور وہ کھیل کود میں مصروف ہو جاتے مگر ہم اس وقت بھی پڑھ رہے ہوتے۔ آج یہی وجہ ہے کہ مجھے تبلیغ دین متین کیلئے شرق تا غرب جانا ہوتا ہے اور بڑے بڑے

اجتماعات میں خطاب کرتے وقت قطعاً کوئی مشکل پیش نہیں آتی اور نہ میں کبھی شرمندگی کا سامنا کرنا پڑتا ہے۔ یہ سب میرے استاذ الاساتذہ رحمۃ اللہ علیہ کی خصوصی توجہ اور خلوص کا نتیجہ ہے۔ اگر کسی نے علماء میں کسی ولی کام کا دیکھنا ہو تو وہ میرے استاذ گرامی حضرت علامہ مولانا محمد نواز صاحب رحمۃ اللہ علیہ کو دیکھ لے۔“

مناظر اسلام ترجمان مسلک اعلیٰ حضرت حضرت علامہ مولانا پیر سید محمد عرفان شاہ صاحب مدظلہ نے کریم، نام حق، دینی ابتدائی کتب سے لیکر حمد اللہ، قطبی۔ ملاحسن صدرا، شمس بازغہ، دینی منتہی کتب اور دورہ حدیث بھی قبلہ استاذ الاساتذہ رحمۃ اللہ علیہ سے پڑھا۔ آج علمائے اہلسنت میں مسلک اعلیٰ حضرت کیلئے ان کے زور بیان کو جو اہمیت حاصل ہے وہ سب اہل علم جانتے ہیں۔ آپ فرماتے ہیں کہ

”میرے استاذ گرامی بجمہ تعالیٰ نیکیوں کے اربوں خزانوں کے وارث ہیں۔ وہ علمی اور عملی طہارتوں کا عظیم مینار ہیں۔ انہوں نے اس انداز میں تدریس فرمائی ہے کہ ایک مثال قائم کی ہے۔ مسئلہ امکان کذب کی بحث میں مسلسل ڈھائی گھنٹے کی گفتگو ہوئی۔ میں مسلسل سوال کر رہا تھا اور استاذ گرامی میرے ہر سوال کا تسلی بخش جواب دے رہے تھے اور میری حوصلہ افزائی بھی فرما رہے تھے۔ حتیٰ کہ میرے ساتھی طالب علم تھک گئے اور انہوں نے مجھے کھینچ کر کمرہ جماعت سے باہر نکالا۔ مگر میرے استاذ، اللہ اکبر علم کا عظیم سمندر تھے۔ ان کا انتقال پورے عہد کی موت ہے۔ جیسا کہ

کسی شاعر کا کہنا ہے۔

وما كان قيس هلكه هلك واحد

ولكنه بنیان قوم تهدما

اسی طرح مخدوم ملت حضرت پیر سید محمد محفوظ شاہ صاحب مدظلہ نے بھی مثنوی مولانا روم کے اسباق حضرت استاذ الاساتذہ رحمۃ اللہ علیہ سے پڑھے۔ اسی طرح وہ بھی حضرت استاذ الاساتذہ بحر علوم رحمۃ اللہ علیہ کے تلامذہ میں شامل ہیں۔

فیصل آباد شریف:

حضرت قبلہ شاہ صاحب اور حضرت استاذ الاساتذہ رحمۃ اللہ علیہما کے استاذ گرامی محدث اعظم پاکستان حضرت مولانا سردار احمد صاحب رحمۃ اللہ علیہ کے لخت جگر پیر طریقت، رہبر شریعت، حضرت علامہ غازی فضل رسول حیدر صاحب سجادہ نشین آستانہ عالیہ محدث اعظم پاکستان فیصل آباد بھی ایک عرصہ تک جامعہ محمدیہ نوریہ رضویہ ^{بھکھی} شریف میں زیر تعلیم رہے اور اسی طرح وہ حضرت استاذ الاساتذہ رحمۃ اللہ علیہ سے استفادہ علم فرماتے رہے۔

علی پور شریف:

اہلسنت و جماعت کیلئے آستانہ عالیہ علی پور شریف کی خدمات آب زر سے لکھنے کے قابل ہیں۔ اس عظیم الشان خانقاہ سے پیر طریقت، رہبر

شریعت حضرت پیر سید محمد عابد حسین شاہ صاحب رحمۃ اللہ علیہ سجادہ نشین علی پور شریف اور پیر طریقت رہبر شریعت حضرت پیر سید علامہ محمد افضل حسین شاہ صاحب آستانہ عالیہ علی پور شریف بھی حضرت استاذ الاساتذہ رحمۃ اللہ علیہ کے تلامذہ میں شامل ہونے کا شرف حاصل ہے۔

مراڑیاں شریف نیک آباد (گجرات):

مراڑیاں شریف گجرات شہر سے متصل وہ مردم خیز بستی ہے جہاں 1940ء میں استاذ الاساتذہ اور قبلہ شاہ صاحب رحمۃ اللہ علیہما استاذ الفصحاء حضرت مولانا نیک عالم صاحب رحمۃ اللہ علیہ سے درس نظامی کی ابتدائی کتب پڑھتے رہے اور اس عظیم علمی و روحانی خانقاہ سے بدر المشائخ حضرت مولانا محمد اسلم قادری رحمۃ اللہ علیہ نے اپنے لخت جگر اشرف العلماء حضرت علامہ مولانا مفتی محمد اشرف قادری مدظلہ کو بھکھی شریف میں بھیجا تا کہ وہ حضرت استاذ الاساتذہ رحمۃ اللہ علیہ سے اکتساب علم کر سکیں اور جب حضرت استاذ الاساتذہ رحمۃ اللہ علیہ گوجرانوالہ منتقل ہو گئے تو حضرت صاحبزادہ مسعود احمد صاحب وہاں آ کر بھی حضرت استاذ گرامی سے مستفید ہوتے رہے۔

حضرت علامہ مفتی محمد اشرف قادری مدظلہ کے صاحبزادگان صاحبزادہ محمد عبدالرحمن اشرفی اور صاحبزادہ محمد عبداللہ جیلانی نے بھی حضرت استاذ الاساتذہ رحمۃ اللہ علیہ سے اکتساب فیض کیا۔

مانگٹ شریف:

حضرت علامہ مولانا محمد سعید صاحب نقشبندی آف مانگٹ وہ شخصیت ہیں جو حضرت قبلہ شاہ صاحب اور حضرت استاذ الاساتذہ رحمۃ اللہ علیہما کے اولین استاد قرار دیئے جاسکتے ہیں۔ انہوں نے اپنے لخت جگر حضرت علامہ مولانا صاحبزادہ عبدالجلیل علی احمد رضا مدظلہ کو درس نظامی کی تکمیل کے لئے بھاکھی شریف بھیجا اور صاحبزادہ صاحب نے ابتدائی کتب سے منتہی کتب تمام دینی تعلیم حضرت استاذ الاساتذہ رحمۃ اللہ علیہ سے ہی حاصل کی۔

جامع المعقول و المنقول حضرت علامہ پیر سید محمد جلال الدین شاہ صاحب اور استاذ الاساتذہ بحر العلوم و الفنون حضرت علامہ محمد نواز صاحب نقشبندی رحمۃ اللہ علیہما جانتے تھے کہ یہ صاحبزادگان مستقبل کے درخشندہ ستارے اور اپنے آباؤ اجداد کی مسندوں کی زینت ہیں۔ ان سے کثیر تعداد لوگ فیضیاب ہوں گے اور یہ اپنے اپنے روحانی سلسلوں کو مزید عروج بخشیں گے۔ لہذا اسی اہمیت کے پیش نظر ان حضرات کی تعلیم و تربیت کی طرف خصوصی توجہ دی گئی۔

حضرت استاذ الاساتذہ رحمۃ اللہ علیہ بلاشبہ ان اشعار کے مصداق ہیں۔

راہیں دکھلا کے کھلے افلاک میں پرواز کی

بہہ کرتے ہیں یہ کبوتر کو شاہین کا جگر

یہ ہیں میرے شیخ میرے خانہ دل کے مکین
انہی سے آباد ہے آج بھی اپنا نگر

چند مشاہیر تلامذہ:

حضرت قبلہ استاذ الاساتذہ رحمۃ اللہ علیہ تقریباً نصف صدی تک
مند تدریس پر فائز رہے۔ اس دوران بے شمار حضرات نے آپ رحمۃ اللہ
علیہ سے استفادہ کیا۔ چند نام جو احباب کی وساطت سے معلوم ہو سکے وہ
تحریر کئے جاتے ہیں۔

استاد العلماء مولانا محمد علی پسروری۔

مولانا حافظ محمد بشیر صاحب چک نمبر ۸۶ سرگودھا۔

مولانا سعید احمد نقشبندی داتا صاحب لاہور۔

مولانا غلام رسول نوری ملتان۔

مولانا غلام نبی صاحب فیصل آباد۔

پیر سید عابد حسین شاہ علی پور شریف۔

پیر سید محمد افضل حسین شاہ علی پور شریف۔

مولانا سید محمد قاسم شاہ بری امام اسلام آباد۔

حضرت مولانا ظہور احمد سیروی منڈی بہاؤ الدین۔

مولانا سید نظام الدین شاہ حقی آزاد کشمیر۔

صاحبزادہ اکرم حسین شاہ بھنگالی شریف۔

مولانا معین الدین صاحب ڈسکہ۔

مولانا حافظ محمد یوسف صاحب چشتی راولپنڈی۔

مولانا سید محمد یعقوب شاہ صاحب پھالیہ۔

مولانا مفتی غلام حیدر صاحب لالہ موسیٰ۔

مولانا حافظ ظہور احمد صاحب کدھر شریف۔

مولانا عبدالغفار صاحب تلمبہ ملتان۔

مولانا محمد صدیق سالک سیالکوٹ۔

مولانا سید غلام مرتضیٰ شاہ صاحب بنوں۔

مولانا فضل احمد صاحب بھلوال۔

مولانا محمد عبداللطیف صاحب للیانی۔ (راقم الحروف کے والد گرامی)

مولانا محمد اشرف صاحب رکن۔

صاحبزادہ سید محمد مظہر قیوم شاہ صاحب۔

مولانا سید محمد عرفان شاہ صاحب بھکھی شریف۔

مولانا کریم بخش صاحب۔

مولانا حاجی محمد علی صاحب۔

مولانا حافظ نذیر احمد صاحب۔

مولانا محمد شریف صاحب حافظ آباد۔

مولانا مفتی اصغر علی صاحب۔

مولانا محمد اشرف جلالی صاحب کامونگی۔

- مولانا ظہور احمد جلالی صاحب۔
- مولانا محمد حنیف صاحب ڈنگہ۔
- مولانا بشیر احمد مصطفوی صاحب۔
- مولانا محمد طفیل صاحب نقشبندی قادر آباد بیراج۔
- مولانا نور حسین صاحب شر قپوری۔
- مولانا محمد سعید نقشبندی علی پور چٹھہ۔
- مولانا عبد الجلیل علی احمد رضا صاحب۔
- مولانا اعجاز احمد جلالی گوجرانوالہ۔
- مولانا قاری غلام رسول صاحب دہلی۔
- مولانا قاضی محمد سلیمان صاحب سیکریالی۔
- مولانا محمد عبدالطیف صاحب لاہور۔
- مولانا محمد حسین نقشبندی سند۔
- مولانا قاضی عبدالرحمن صاحب سیکریالی۔
- مولانا محمد حسین رضوی امریکہ۔
- مولانا محمد صدیق صاحب لاہور۔
- مولانا غلام محمد صاحب ملکووال۔
- مولانا عبدالقادر شہید صاحب۔
- مولانا مفتی محمد خان قادری لاہور۔
- مولانا معین الدین شافعی صاحب۔

- مولانا حافظ کامل دین صاحب۔
 مولانا سید محمد روشن شاہ صاحب۔
 مولانا مفتی مہر علی صاحب۔
 مولانا دل محمد جلالی صاحب۔
 مولانا پروفیسر غلام نبی صاحب پھالیہ۔
 مولانا مقصود احمد صاحب داتا صاحب لاہور۔
 مولانا مفتی محمد اشرف القادری صاحب مراٹھیاں شریف۔
 مولانا سید محمد عزیز الحسن شاہ صاحب۔
 مولانا سید طالب حسین شاہ گردیزی۔
 مولانا قاضی محمد زین العابدین صاحب۔
 مولانا ڈاکٹر محمد اشرف آصف جلالی لاہور۔
 مولانا غلام سرور ہزاروی صاحب۔
 مولانا قاری عبدالرزاق صاحب حیدرآباد۔

لباس:

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ کا لباس سنت مطہرہ کی تعمیل اور آپ رحمۃ اللہ علیہ کی سادگی کا منہ بولی تصویر ہوتی تھی۔ جس طرح آپ رحمۃ اللہ علیہ کا عمل آپ رحمۃ اللہ علیہ کے علم کی زندہ تفسیر۔ جن علماء کرام کو دیکھ کر احکام شریعہ کو قلب و روح میں جگہ

ملتی ہے آپ رحمۃ اللہ علیہ ایسے ہی باکرامت علماء دین میں سے تھے۔
سادہ و سفید قمیض اور اسی طرح کا تہبند۔ سر پر مسنون عمامہ شریف
بمع شرقپوری کپڑے کی ٹوپی اور گلے میں اکثر اعلیٰ حضرت کیلانی شریف
رحمۃ اللہ علیہ کی روحانی نسبت نشان نیلا صافہ۔
نیز سردی کے موسم میں ویسکوٹ کا استعمال بھی فرماتے۔

بیعت و خلافت:

حضرت استاذ الاساتذہ رحمۃ اللہ علیہ اوائل عمر سے ہی سراج
السالکین حضرت پیر سید محمد نور الحسن شاہ صاحب رحمۃ اللہ علیہ کے حلقہ
ارادت میں داخل ہو گئے تھے۔ البتہ 1960ء میں محدث اعظم پاکستان
رحمۃ اللہ علیہ نے انہیں زبانی اور تحریری خلافت سے نوازا۔

اگرچہ حضرت استاذ الاساتذہ رحمۃ اللہ علیہ میں وہ تمام خصوصیات
بدرجہ اتم موجود تھیں جو ایک شیخ کامل کیلئے ضروری ہیں مگر اس کے باوجود آپ
رحمۃ اللہ علیہ نے عمر بھر اپنی خلافت کا اجرا نہ کیا اور نہ ہی کسی کو بیعت کیا۔

ماہنامہ اہلسنت کو انٹرویو دیتے ہوئے جب ان سے پوچھا گیا۔

س: تو آپ رحمۃ اللہ علیہ نے خلافت کا اجرا کیوں نہیں کیا؟

ج: میں نے سوچا کہ پیر بن کر کیا کروں گا۔ ویسے بھی محدث اعظم

پاکستان مولانا سردار احمد صاحب نے حضرت شاہ صاحب (پیر سید محمد جلال

الدین شاہ صاحب) کو بھی خلافت دی اور انہوں نے بیعت لینا شروع کر

دی تھی۔ میں نے سوچا کہ اب میں بھی پیر بن کر بیٹھ جاؤں گا تو یہ بھی بیعت لیتے ہیں یا تو میں کہیں اور چلا جاتا وہ الگ بات تھی۔ وہ سید بھی تھے تو میں نے کہا کہ اب یہی ٹھیک ہے۔ ^{نمبر}

پیری مریدی کو کسب بنانے والے حضرات حضرت استاذ الاساتذہ رحمۃ اللہ علیہ کے ان الفاظ پر غور فرمائیں تو معلوم ہوگا کہ پیر بننا ایک بڑی ذمہ داری ہے اور حضرت استاذ الاساتذہ رحمۃ اللہ علیہ ان ذمہ داریوں سے مکمل آگاہ تھے نیز حضور قبلہ شاہ صاحب رحمۃ اللہ علیہ سے حضرت استاذ گرامی کی عقیدت کا رنگ بھی جھلکتا ہے۔ بقول حضرت علامہ اقبال رحمۃ اللہ علیہ!

مثایا قیصر و کسریٰ کے استبداد کو جس نے
وہ کیا تھا! زور حیدر! فقر بوزر، صدق سلیمانی "

اوراد و وظائف:

حضرت استاذ گرامی رحمۃ اللہ علیہ نے عمر بھر اپنے شیخ کامل سراج السالکین، امام العارفین حضرت پیر سید محمد نور الحسن شاہ صاحب بخاری رحمۃ اللہ علیہ کے بتائے ہوئے وظائف کو حرز جان بنائے رکھا۔
خصوصاً نماز تہجد کے بعد درود شریف خضریٰ کا معمول تو ابتدا سے لیکر آخری دم تک جاری رکھا۔

سلسلہ عالیہ نقشبندیہ مجددیہ میں اسم ذات کا سبق صرف خاص سالکین کو ہی نصیب ہوتا ہے۔ حضرت استاذ گرامی رحمۃ اللہ علیہ نے اسم ذات کے اس سبق کو جس پابندی اور ذوق سے جاری رکھا اس کا اثر ان کی زندگی میں واضح نظر آتا ہے کہ ہمیشہ ان کی توجہ ذات رب العزت کی طرف ہی مبذول رہتی۔ مگر ان اوراد و وظائف میں سب سے نمایاں ”ختم خواجگان“ سلسلہ عالیہ نقشبندیہ مجددیہ کا معمول رہا۔

سلسلہ عالیہ نقشبندیہ میں اوراد و وظائف اور احوال طریقت کی نمائش کی قطعاً اجازت نہیں۔ لہذا استاذ گرامی کے بیشتر اوراد و وظائف صرف انہی کو معلوم تھے مگر ان وظائف کے پڑھنے کا کیا مقصد ہونا چاہئے یہ ان کی ہی زبانی سنئے۔

س: وظائف پڑھنے کا مقصد کیا ہے؟

ج: وظائف تو اللہ تعالیٰ کی رضا کیلئے پڑھنے چاہیں۔ دنیاوی مقاصد کیلئے پڑھنے کا کوئی فائدہ نہیں۔ حضرت پیر صاحب رحمۃ اللہ علیہ حضرت کیلیانوالہ شریف کے پاس اگر کوئی دنیاوی مقصد کیلئے وظیفے پوچھے جاتے تو آپ رحمۃ اللہ علیہ فرمایا کرتے تھے کہ جاؤ دنیاوی مقاصد کیلئے وظائف مت پڑھو۔ وظائف تو اللہ تعالیٰ کی رضا کیلئے پڑھنے چاہیں۔ ^{نمبر ۱}

حضرت قبلہ استاذ گرامی رحمۃ اللہ علیہ کے پاس کثرت سے لوگ

حاضر ہوتے تو آپ رحمۃ اللہ علیہ ان کی راہنمائی فرمایا کرتے تھے اور
وظائف بتایا کرتے تھے۔ نمونہ کے طور پر حصول برکت کیلئے چند وظائف
لکھے جا رہے ہیں۔

۱۔ رزق میں برکت کیلئے:

اللہ الصمد.

۱۱۱۱ ایک ہزار ایک سو گیارہ مرتبہ پڑھنے سے اللہ تعالیٰ کا خاص
فضل شامل حال ہوگا۔ مگر باوضو اور مکمل ادب و احترام اور خاموشی سے کرنا
ضروری ہے۔

۲۔ نظر بد سے بچنے کیلئے:

سورۃ ن والقلم کی آخری آیت اور چاروں قل شریف پڑھ کر دم کیا
جائے تو انتہائی مفید ہے۔

۳۔ قرض کی ادائیگی کیلئے:

الھم اکفنی بحلالک عن حرامک و اغنی بفضلك

عمن سواک.

صبح و شام ۱۱۱ مرتبہ بمع درود شریف۔

۴۔ جن، بھوت، پری، آسیب اور سایہ کیلئے:

آیت الکرسی، چاروں قل کا ورد ہر قسم کی بلاؤں اور آفتوں سے

محفوظ رکھتا ہے۔

حضور کریم صلی اللہ علیہ وسلم کی زیارت کا شرف:

حضرت استاذ الاساتذہ رحمۃ اللہ علیہ اوائل عمر سے ہی سعادت افروز ماحول سے وابستہ تھے۔ بعد ازاں برہان الواصلین سراج السالکین حضرت پیر سید محمد نور الحسینی رحمۃ اللہ علیہ کی نسبت کاملہ اور جلیل القدر علماء و مشائخ کی صحبت و ربیت نے انہیں نسبت نبوی صلی اللہ علیہ وسلم سے حصہ وافر عطا کیا۔

چنانچہ انٹرویو کے دوران جب ان سے پوچھا گیا۔

س: کیا آپ رحمۃ اللہ علیہ کو کبھی حضور رسول کریم صلی اللہ علیہ وسلم کی زیارت کا شرف حاصل ہوا؟

ج: یہ چیزیں بتانے کی نہیں ہوتیں مگر آپ اصرار کرتے ہیں تو تحدیث نعمت کے طور پر بتاتا ہوں کہ دو مرتبہ میں حضور رسول کریم صلی اللہ علیہ وسلم کی زیارت سے مشرف ہوا ہوں۔

اس کی تفصیل کچھ یوں ہے۔

پہلی مرتبہ جب میں بریلی شریف میں زیر تعلیم تھا تو خواب میں حضور رسول کریم صلی اللہ علیہ وسلم کی زیارت سے فیضیاب ہوا تو اللہ تعالیٰ کے پیارے محبوب صلی اللہ علیہ وسلم نے فرمایا کہ تمہارا حدیث پاک پڑھنا اور تمہارے اساتذہ کا پڑھانا دونوں قبول ہیں۔

جب حضرت استاذ الاساتذہ رحمۃ اللہ علیہ نے صبح اپنے رفیق سفر حضرت شاہ صاحب رحمۃ اللہ علیہ سے اس خواب کا تذکرہ کیا تو ان کی آنکھوں سے آنسوؤں کی جھڑی لگ گئی اور مسلسل دو دن تک روتے رہے اور بالآخر تیسرے دن صبح نماز تہجد کے وقت اٹھے تو مسکرا رہے تھے۔ قبلہ استاذ الاساتذہ رحمۃ اللہ علیہ نے وجہ پوچھی تو قبلہ شاہ صاحب رحمۃ اللہ علیہ نے بھی یہی خواب سنایا کہ ارشاد ہوا ہے کہ تمہارا حدیث پاک پڑھنا اور تمہارے اساتذہ کا پڑھانا دونوں قبول ہیں۔

ذالك فضل الله يؤتيه من يشاء.

فرماتے ہیں کہ

دوسری دفعہ ایک رات میں سو رہا تھا کہ میں نے خواب میں دیکھا کہ محدث اعظم پاکستان حضرت مولانا سردار احمد صاحب بارگاہ رسالت صلی اللہ علیہ وسلم میں حاضر ہیں اور بندہ (حضرت علامہ محمد نواز صاحب رحمۃ اللہ علیہ) بھی حاضر خدمت ہے۔

این سعادت بزور بازو نیست
تانه بخشند خدائے بخشندہ

رفیق خاص جامع المعقول والمنقول حضرت علامہ

پیر سید محمد جلال الدین شاہ صاحب رحمۃ اللہ علیہ کا

سانحہ ارتحال

پیر طریقت رہبر شریعت حضرت علامہ مولانا سید محمد جلال الدین

شاہ صاحب بخاری رحمۃ اللہ علیہ 1983ء سے شوگر جیسے مہلک مرض میں مبتلا ہو گئے تھے مگر معمولات زندگی میں ذرہ برابر فرق نہ آیا اور وہ اللہ تعالیٰ کی رضا پر صابر و شاکر رہے۔

بالآخر ۴ ربیع الاول ۱۴۰۶ ہجری بمطابق 18 نومبر 1985ء بروز

سوموار بوقت سحری درود شریف پڑھتے ہوئے وصال فرما گئے۔

انا لله وانا اليه راجعون.

مثل ایوان سحر مرقد فروزاں ہو تیرا

نور سے معمور یہ خاکی شبستاں ہو تیرا

اپنے انتقال سے چند روز قبل حضرت استاذ الاساتذہ رحمۃ اللہ علیہ

سے ۷۰ ہزار مرتبہ کلمہ شریف پڑھنے کی وصیت فرمائی۔

حضرت استاذ الاساتذہ رحمۃ اللہ علیہ نے انتہائی صبر و استقامت

کے ساتھ اپنے رفیق خاص کو غسل شریف دیا اور جنازہ پڑھایا۔ لحد میں

اتارنے تک وہاں موجود رہے اور بعد ازاں ختم قل شریف کے عظیم اجتماع میں صرف اتنا فرمایا۔

مجھ پر اللہ تعالیٰ کا اتنا کرم اور رسول اللہ صلی اللہ علیہ وسلم کا اتنا فضل ہے کہ مجھے ایسے شیخ ملے (سراج السالکین حضرت قبلہ عالم پیر سید محمد نور الحسن شاہ صاحب قدس سرہ) جن کی مثال نہیں ملتی اور استاد (محدث اعظم پاکستان مولانا سردار احمد صاحب رحمۃ اللہ علیہ) بھی ایسے عطا ہوئے جو کہ اپنا ثانی نہ رکھتے تھے اور اس طرح رفیق (حضرت حافظ الحدیث پیر سید محمد جلال الدین شاہ صاحب رحمۃ اللہ علیہ) سرپرست ایسے ملے جو اپنی مثال آپ تھے۔ اللہ تعالیٰ ان کی برکات کو تاقیامت جاری و ساری رکھے۔

شدید رقت کے باعث آپ رحمۃ اللہ علیہ مزید گفتگو جاری نہ رکھ سکے۔

بقول ڈاکٹر محمد اشرف آصف صاحب!

حضرت پیر سید محمد جلال الدین شاہ صاحب رحمۃ اللہ علیہ اور حضرت استاذ الاساتذہ رحمۃ اللہ علیہ کی بے مثال رفاقت کچھ اس طرح ہے۔

ملایا ان کو کریم مرشد نے
ایسی الفت کی ڈوریوں میں
زمانے بھر میں مثال ٹھہرا
وہ بانگین ان کی قربتوں کا

گوجرانوالہ آمد اور

جامعہ نوریہ عظمت العلوم کا قیام

حضرت استاذ الاساتذہ رحمۃ اللہ علیہ نے 1988ء میں قدوة الاولیاء، زبدۃ العرفاء، پیر طریقت، رہبر شریعت حضرت پیر سید محمد باقر علی شاہ صاحب مدظلہ سجادہ نشین آستانہ عالیہ حضرت کیلیانوالہ شریف کے حکم پر گوجرانوالہ شہر میں منتقل ہو کر اپنی رہائش گاہ میں ہی جامعہ نوریہ رضویہ عظمت العلوم کے نام سے ایک عظیم جامعہ قائم فرمایا اور نظر کی کمزوری اور جسمانی نقاہت کے باوجود تدریس کا سلسلہ جاری رکھا۔

تعلیمی خدمات:

یہاں دورہ تفسیر قرآن کے ذریعے قرآنی علوم و معارف سے کثیر تعداد میں طلبا فیضیاب ہوئے اور دور میراث کے ذریعے علم الفرائض کی تدریس بھی فرمائی۔ یہ بات ساری دنیا جانتی ہے کہ قبلہ استاذ الاساتذہ رحمۃ اللہ علیہ کو سراجی پڑھانے میں کمال حاصل تھا لہذا بے شمار علماء، طلبا اور دیگر طبقات زندگی سے تعلق رکھنے والے حضرات نے بھی اس دورہ میں شرکت کر کے اپنی معلومات میں اضافہ کیا۔

درس نظامی:

جامعہ کے مستقل طلبا کیلئے درس نظامی کے مکمل اسباق کا اہتمام کیا گیا اور حضرت استاذ الاساتذہ رحمۃ اللہ علیہ نے تقریباً درس نظامی کی تمام کتب کی تدریس فرمائی۔

دورہ حدیث شریف:

منتہی طلبا کیلئے دورہ حدیث شریف کا اہتمام کیا گیا اور حضرت استاذ الاساتذہ رحمۃ اللہ علیہ حدیث مصطفیٰ صلی اللہ علیہ وسلم کی تدریس میں علوم و معارف حدیث کا ایسا انداز اپنایا کہ بریلی شریف کے دورہ حدیث کی یاد تازہ ہو گئی۔ کئی طلبا نے تنظیم المدارس اہلسنت کا امتحان دیا اور نمایاں کامیابیاں حاصل کیں۔

دامن نگہ تنگ و گل حسن تو بسیار
گل چین تواز تنگی داماں گلہ دارد

دوسرا حج:

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ نے 1996ء میں دوسری مرتبہ حج بیت اللہ کی سعادت حاصل کی۔ اس مرتبہ وہ ہوائی جہاز پر حجاز مقدس پہنچے اور 45 روز حرمین شریفین میں گزار کر واپس تشریف لائے اور دوبارہ نئے عزم کے ساتھ تدریس میں مصروف ہو گئے۔

مرد خدا کا عمل عشق سے صاحب فروغ
عشق ہے اصل حیات موت ہے اس پر حرام

علالت طبع:

نظر بے حد کمزور ہو گئی نیز اعضاء و جوارح میں بھی اب پہلے جیسی
توانائی باقی نہ تھی۔ لہذا 1999ء میں ایک معمولی حادثہ میں شدید علیل ہو
گئے اور چلنا بھی دشوار ہو گیا مگر اس کے باوجود اسباق کا سلسلہ جاری رہا۔
2002ء تک شرح جامی اور نور الانوار کے اسباق جاری رہے مگر
بعد ازاں چونکہ صحت زیادہ کمزور تھی لہذا اسباق باقاعدہ تو نہ ہوتے مگر
جب بھی کسی نے پوچھا تو پورا پورا حاشیہ تفصیل سے ترتیب سے بیان فرما
دیا۔

جب تک اعضاء ساتھ دیتے رہے جامع مسجد گوندل والی میں پانچ
وقت کی نماز باجماعت پڑھاتے رہے اور رمضان المبارک میں حسب سابق
اعتکاف فرماتے رہے مگر جب چلنا ناممکن ہو گیا تو بیٹھک میں ہی نماز
باجماعت کا اہتمام فرما لیتے۔ سحری کے وقت جلد ہی اٹھ جاتے۔ نماز تہجد کی
ادائیگی کے بعد درود شریف پڑھتے اور آذان فجر تک ذکر و درود میں
مصروف رہتے۔

جیسے بھی ممکن ہوا حضرت کیلیانوالہ شریف اور شرقپور شریف میں
حاضری ہوتی رہی۔ رمضان المبارک کے روزے اور نماز تراویح میں قرآن

کریم کی تلاوت کی۔ سماعت میں کبھی ناغہ نہ ہوا۔ نمبر ۱

2003ء میں رمضان المبارک میں حضرت صاحبزادہ مولانا قاری

محمد اکرام اللہ صاحب نے نماز تراویح میں قرآن شریف کی تلاوت کی اور
ایک دن تحدیث نعمت کے طور پر فرمایا کہ الحمد للہ میرے ذمہ زندگی بھر کی
کوئی نماز یا روزہ نہیں ہے۔ یہ اللہ تعالیٰ کا مجھ پر خاص فضل و احسان ہے۔

انہیں جانا انہیں مانا نہ رکھا غیر سے کام

لہ الحمد میں دنیا سے مسلمان گیا

شعبان المعظم 2004ء میں صحت زیادہ علیل ہو گئی۔ انہی ایام میں

پروردہ آغوش ولایت حضرت علامہ صاحبزادہ پیر سید عظمت علی شاہ صاحب
بخاری حضرت کیلیانوالہ شریف اور شہزادہ حافظ الحدیث حضرت صاحبزادہ
سید محمد مظہر قیوم شاہ صاحب بھکھی شریف تشریف لائے تو ارشاد فرمایا کہ

”میرے شیخ کامل اعلیٰ حضرت پیر سید محمد نور الحسن شاہ صاحب

رحمتہ اللہ علیہ حضرت کیلیانوالہ شریف پانچ سال بستر علالت پر رہے اور
میرے مخدوم حضرت سید محمد جلال الدین شاہ صاحب رحمتہ اللہ علیہ بھی پانچ
سال علیل رہے اور اب میرے بھی پانچ سال پورے ہو گئے ہیں۔

خدا رحمت کند ایں عاشقان پاک طینت را

۱۔ صاحبزادہ قاری عثمان علی گیلانی

وصال

اگلے دن انتہائی احتیاط سے وضو فرمایا اور وصیت فرمائی کہ
 ”اب مجھے کوئی دوا نہ دینا۔“

اس کے بعد مکمل طور پر استغراق کی کیفیت طاری ہو گئی اور نماز کی صورت میں ہاتھ باندھ کر ذکر قلبی میں مصروف ہو گئے اور دو دن اسی صورت میں رہنے کے بعد ۲۷ شعبان المعظم ۱۴۲۵ ہجری بمطابق 13 اکتوبر 2004ء بروز بدھ رات تقریباً ایک بجے بصر مبارک 84 سال اپنے رفیق اعلیٰ سے جا ملے۔

انا لله وانا اليه راجعون.

رحمته الله عليك خير اخلاف الكرام بزرگوں کے بہترین خلف تم پر اللہ تم قریر العین فی قبرك لی یوم القیام تعالیٰ کی رحمت ہو۔ قیامت تک كنت فی الدنيا سلاما حسرت فی دار السلام اپنی قبر میں میٹھی نیند سوتے رہو۔ تم اسکت الموت استاذ القوم حسان الزمان دنیا میں باعث سلامتی تھے اور اب تم سلامتی کے گھر پہنچ گئے ہو۔ افسوس کہ موت نے قوم کے استاد اور حسان زمانہ کو خاموش کر دیا۔

جنازہ:

۱۵ اکتوبر بروز جمعۃ المبارک صبح ۱۰ بجے پیر طریقت رہبر شریعت
حضرت علامہ الحاج پیر سید عظمت علی شاہ صاحب بخاری مدظلہ آستانہ عالیہ
حضرت کیلیانوالہ شریف نے اپنے استاذ گرامی کا جنازہ پڑھایا۔

پیر طریقت رہبر شریعت حضرت صاحبزادہ پیر سید محمد مظہر قیوم شاہ
صاحب آستانہ عالیہ بھکھی شریف نے اپنے محسن و مربی کیلئے آخری دعا
فرمائی۔

نماز جنازہ میں ملک بھر کے علماء کرام، مشائخ عظام اور اہلسنت و
الجماعت کے تمام طبقات سے تعلق رکھنے والے کثیر افراد نے شرکت فرمائی
اور بعد ازاں زیارت کا سلسلہ کافی دیر تک جاری رہا۔

آج ہمارے استاذ گرامی! علامہ اقبال مرحوم کے اس شعر کا
مصدق معلوم ہو رہے تھے۔

نشان مرد مومن باتو گویم مرد مومن کی نشانی میں تمہیں بتاتا
چوں مرگ آید تبسم برب اوست ہوں جب موت کا وقت آجائے تو
اس کے لبوں پر مسکراہٹ طاری ہو
گی۔

اور زیارت کرنے والے طلباء، علماء و مشائخ کی دل کی دھڑکنیں یہ
صدا دے رہی تھیں۔

منی السلام الی من کُستُ انساہ
 ولا یمل لسانی قط زکراہ
 فان غاب عنی فان القلب مسکنہ
 ومن یکون قلبی کیف انساہ

”اسے میرا سلام پہنچے جسے میں کبھی بھول نہیں سکتا اور نہ ہی میری زبان اس کے ذکر سے سیر ہو سکتی ہے۔ ہر چند کہ وہ میری آنکھوں سے اوجھل ہو گیا ہے مگر میرا دل تو اس کا نگر ہے اور جو میرے من میں رہتا ہے اسے میں کیوں کر بھلا سکتا ہوں۔“

تدفین کیلئے جامعۃ مدینۃ العلم ہی کا ایک گوشہ منتخب کیا گیا اور جگر گوشہ محدث اعظم پاکستان (حضرت مولانا سردار احمد صاحب رحمۃ اللہ علیہ) صاحبزادہ حاجی فضل کریم مدظلہ، مناظر اسلام حضرت علامہ صاحبزادہ قاری محمد عرفان شاہ صاحب مشہدی اور دیگر علماء و مشائخ نے درود شریف و کلمہ طیبہ پڑھتے ہوئے تدفین کی سعادت حاصل کی۔ اس موقع پر جامعہ مدینۃ العلم کے طلباء اعلیٰ حضرت کا یہ نعتیہ کلام پڑھ رہے تھے جو کہ قبلہ استاذ گرامی کے صحیح مصداق تھا۔

صدقہ تیرے پیارے کا جو سنی مرے
 یہ نہ فرمائیں تیرے شاہد کہ وہ فاجر گیا
 عرش پر دھوئیں مچیں کہ مومن و صالح ملا
 فرش پہ غل اٹھے وہ طیب و طاہر گیا

ٹھوکر میں کھاتے پھرو گے ان کے در پر پڑ رہو
 قافلہ تو اے رضا اول گیا آخر گیا

صاحبزادگان:

استاذ الاساتذہ بحر العلوم مولانا محمد نواز صاحب نقشبندی رحمۃ اللہ
 علیہ نے چار صاحبزادگان بطور یادگار چھوڑے ہیں۔ بحمد تعالیٰ چاروں حافظ
 قرآن اور عالم دین ہیں۔ یہ ایک ایسا اعزاز ہے جو بہت کم علماء کو نصیب
 ہوتا ہے۔

حضرت علامہ صاحبزادہ قاری محمد صفوة اللہ نقشبندی کیلانی مدظلہ:

موضع ڈنگہ میں قرآن کریم حفظ کرنے کے بعد ایف اے تک رسمی
 تعلیم حاصل کی بعد ازاں اپنے والد گرامی کے درس نظامی کی کتب پڑھیں
 اور دورہ حدیث شریف کی تکمیل کے بعد تنظیم المدارس اہلسنت کا امتحان
 امتیازی نمبروں سے پاس کیا۔ عرصہ دراز سے یورپ میں خدمت دین متین
 میں مصروف ہیں۔ پہلے ڈنمارک میں اور اب ناروے میں خدمات سرانجام
 دے رہے ہیں۔

قبلہ استاذ الاساتذہ رحمۃ اللہ علیہ کے فرزند اکبر اور جملہ انتظامی و
 روحانی صلاحیتوں سے متصف ہونے کی بنا پر سجادہ نشین آستانہ عالیہ حضرت
 کیلیانوالہ شریف نے بے شمار علماء و مشائخ کی موجودگی میں ختم چہلم کے
 موقع پر دستار بندی کی اور انہیں باقاعدہ طور پر حضرت استاذ گرامی کا نائب

مقرر کیا گیا۔

حضرت صاحبزادہ مدظلہ اپنی عادات و اطوار میں اپنے والد گرامی کا عکس جمیل ہیں اور وسیع تر خدمت دین متین کا جذبہ رکھتے ہیں۔ بہترین مقرر اور انتظامی امور کا وسیع تر تجربہ بھی انہیں حاصل ہے۔

حضرت علامہ صاحبزادہ قاری خالد محمود نقشبندی کیلانی حفظہ اللہ:

قرآن مجید کی حفظ و تکمیل کے بعد میٹرک کا امتحان اعلیٰ درجے میں پاس کیا اور بعد ازاں اپنے والد گرامی کے درس نظامی کی کتب پڑھیں اور دورہ حدیث شریف میں شمولیت اختیار کی۔ بعد ازاں تنظیم المدارس اہلسنت کا امتحان امتیازی حیثیت سے پاس کیا اور پنجاب یونیورسٹی سے ایم اے عربی اسلامیات میں کامیابی حاصل کی اور اس کے ساتھ فن خطاطی کی تربیت اور سبع عشرہ کر کے تجوید و قرأت میں بھی مہارت حاصل کی۔

ایک عرصہ تک ڈنمارک میں خدمت دین متین کے بعد جامعہ مدینہ العلم کے ناظم اعلیٰ کی حیثیت سے خدمات سرانجام دے رہے ہیں اور اس کے ساتھ ساتھ مرکزی جامع مسجد اگوکی ماڈل ٹاؤن سیالکوٹ میں خطیب ہیں۔

حضرت صاحبزادہ صاحب بہترین مقرر اعلیٰ درجہ کے منتظم اور کہنہ مشق مدرس بھی ہیں۔ یوں تو درس نظامی کے تمام شعبہ جات میں تدریس کر سکتے ہیں مگر علم تفسیر اور حدیث شریف میں تدریس ان کے پسندیدہ شعبے

ہیں۔

حضرت مولانا صاحبزادہ قاری محمد انعام اللہ نقشبندی کیلانی:

آپ نے اپنی تعلیم کا آغاز حسب دستور قرآن شریف سے کیا اور حافظ قرآن بننے کی سعادت حاصل کی اور اس کے بعد عصری تعلیم میں مصروف ہو گئے۔ بعد ازاں اپنے والد گرامی سے شرح جامی تک کتب کی تکمیل کی۔ طیبہ کالج لاہور سے فاضل الطب و الجراحت کا امتحان امتیازی نمبروں سے پاس کیا تاہم فن تجوید و قرآت میں خاص دلچسپی رکھتے ہیں اسی لئے شعبہ عشرہ کی تکمیل کر چکے ہیں۔

صاحبزادہ صاحب خوش شکل، خوش مزاج شخصیت کے مالک ہیں۔ صوفیانہ مزاج رکھتے ہیں اور اسی وجہ سے عمدہ اخلاق اور بہترین عادات و خصائل کے مالک ہیں۔

حضرت صاحبزادہ علامہ مولانا قاری محمد اکرام اللہ صاحب:

بھکھی شریف میں قرآن مجید حفظ کرنے کے بعد حسب دستور عصری تعلیم حاصل کی۔ بعد ازاں پانچ سال تک اپنے والد گرامی سے درس نظامی کی کتب پڑھتے رہے اور اس کے بعد تین سال تک حضرت علامہ مولانا غلام محمد تونسوی مدظلہ کے حلقہ درس سے وابستہ رہے۔ دو سال تک بہاولپور میں رہ کر درس نظامی کی قدیمی کتب پڑھتے رہے جن سے آج کل کے فاضلین تہی دامن نظر آتے ہیں۔ فیصل آباد میں دورہ حدیث کی کتب

پڑھنے کے بعد جامعہ مدینۃ العلم گوجرانوالہ میں مصروف تدریس ہو گئے۔
اپنے والد گرامی کی طرح فن تدریس میں بے پناہ دلچسپی رکھتے ہیں
اور اس کے ساتھ ساتھ جامعہ مدینۃ العلم کے انتظامی امور بھی انتہائی ذمہ
داری سے سرانجام دیتے ہیں۔

حضرت استاذ الاساتذہ رحمۃ اللہ علیہ کی علمی یادگار

”جامعۃ مدینۃ العلم“ گوجرانوالہ

حضرت مجدد الف ثانی کمپلیکس:

موجودہ پرفتن دور میں تمام اطراف سے اسلام کے خلاف منظم انداز سے تحریک چلائی جا رہی ہے۔ کہیں سیکولر نظریات کو ہوا دی جا رہی ہے اور کہیں دین کا نام لے کر عوام الناس کو دین سے دور کیا جا رہا ہے۔ دینی تعلیم سے ایک منظم پروگرام کے تحت لوگوں کو دور کرنے کی کوشش کی جا رہی ہے۔ ایسے عالم میں اہل درد حضرات اپنی ہمت کے مطابق لادینیت کے اس سیلاب کو روکنے کی کوشش کر رہے ہیں۔ جامعہ مدینۃ العلم بھی اس سلسلے کی ایک کڑی ہے۔

جامعہ مدینۃ العلم کے بانی عظیم علمی شخصیت استاذ الاساتذہ شیخ الحدیث و التفسیر حضرت علامہ مولانا محمد نواز صاحب رحمۃ اللہ علیہ نے قدوة الاولیاء پیر طریقت رہبر شریعت حضرت پیر سید محمد باقر علی شاہ صاحب بخاری رحمۃ اللہ علیہ مدظلہ سجادہ نشین عالیہ حضرت کیلیانوالہ شریف کے حکم پر 1988ء میں گوجرانوالہ تشریف لا کر اس عظیم تحریک کا آغاز کیا۔

اپنی رہائش گاہ میں ہی جامعہ نوریہ رضویہ عظمت العلوم قائم فرمایا۔

شعبہ تحفیظ القرآن کے ساتھ درس نظامی اور طالبات کیلئے علیحدہ جامعہ قائم کر دیا گیا۔

طلباء کی ضروریات اور بڑھتی ہوئی تعداد اور وسیع تر خدمت دین متین کیلئے 1992ء میں بانی پاس عالم چوک برلب جی ٹی روڈ گوجرانوالہ میں تقریباً گیارہ کنال رقبہ خریدا گیا جہاں عصر حاضر کے تقاضوں کے عین مطابق اب ایک عظیم الشان منصوبہ حضرت امام ربانی مجدد الف ثانی ایجوکیشن کمپلیکس تکمیل کے آخری مراحل میں ہے جو اب تک 106 کمروں اور ایک بڑے آڈیٹوریم پر مشتمل ہے۔

تحفیظ القرآن، تجوید القرآن، درس نظامی، میٹرک، ایف اے۔ بی اے، ایم اے کے ساتھ ساتھ فنی تعلیم، فن طب، فن خطاطی کا بھی آغاز کیا جا رہا ہے اور اس کے ساتھ ساتھ ہی برلب سڑک ایک عظیم الشان مسجد بھی تعمیر پروگرام کا حصہ ہے۔

الحمد للہ سینکڑوں طلبہ و طالبات اس چشمہ فیض سے مستفید ہو رہے ہیں۔ قابل اور محنتی اساتذہ شائقین علم کی تعلیم و تربیت میں مصروف ہیں۔

جامعہ مدینۃ العلم گوجرانوالہ کا حضرت مجدد الف ثانی رحمۃ اللہ

علیہ کمپلیکس:

☆ 2000 طلبا کیلئے تعلیمی ضروریات کا کفیل ہوگا۔

☆ عظیم الشان امام اعظم لائبریری اور دارالمطالعہ۔

- ☆ درس نظامی اور تنظیم المدارس کے امتحانات۔
- ☆ میٹرک، ایف اے، بی اے، ایم اے کے امتحانات پنجاب یونیورسٹی کے عین مطابق۔
- ☆ لینگویج کورسز۔
- ☆ کمپیوٹر سائنسز اور کمپیوٹر لیب۔

حضرت مجدد الف ثانی رحمۃ اللہ علیہ ایجوکیشن کمپلیکس کی تفصیل:

- ۱۔ امام اہلسنت اعلیٰ حضرت امام احمد رضا خان بریلوی سے منسوب احمد رضا خان آڈیٹوریم۔ 3750 فٹ پر مشتمل خوبصورت ہال اور اسٹیج اور ایک تہہ خانہ جس میں ایڈمن بلاک اور لائبریری ہوگی۔
- ۲۔ قدوة الاولیاء قطب وقت میاں شیر محمد شرقپوری رحمۃ اللہ علیہ سے منسوب شیر ربانی رحمۃ اللہ علیہ بلاک۔
- 6600 مربع فٹ پر مشتمل تہہ خانہ سمیت دو منزلہ عظیم الشان عمارت ”الکلیتہ الشرعیہ“ درس نظامی، تنظیم المدارس کے امتحانات، عربی لٹریچر، فاضل عربی اور ایم اے عربی۔
- ۳۔ سرتاج الاولیاء حضرت پیر سید محمد نور الحسن شاہ بخاری رحمۃ اللہ علیہ نقشبندی مجددی سے منسوب سرکار کیلانی بلاک۔
- 6600 مربع فٹ پر مشتمل تہہ خانہ سمیت دو منزلہ عمارت، علوم جدیدہ، میٹرک، ایف اے، بی اے، ایم اے، کمپیوٹر سائنسز،

لینگویج کورسز، فن تلاوت و نعت، فن خطابت، فن کتابت، طبی علوم
وفنی علوم۔

۴۔ باب مدینۃ العلم سیدنا علی المرتضیٰ رضی اللہ تعالیٰ عنہ سے منسوب
جامع مسجد مدینۃ العلم۔

جامع مسجد مدینۃ العلم کے مستقبل کے منصوبہ جات:

۱۔ غزالی کمپلیکس، ۴ کنال پر مشتمل ۱۰۰۰ طلبا کی رہائش کیلئے حجۃ
الاسلام حضرت امام غزالی رحمۃ اللہ علیہ سے منسوب ”غزالی
کمپلیکس“۔

۲۔ سیدہ زہرا رضی اللہ عنہا ایجوکیشن کمپلیکس ۴ کنال پر مشتمل ۵۰۰
طالبات کیلئے دارالتدریس اور دارالاقامۃ۔

۳۔ مدینۃ الشفا ۲ کنال پر مشتمل تمام جدید سہولیات پر مشتمل ہسپتال جو
کہ کوالیفائیڈ سٹاف پر مشتمل ہوگا۔

۴۔ محبوب سبحانی قطب ربانی حضرت سیدنا شیخ عبدالقادر جیلانی رحمۃ
اللہ علیہ سے منسوب الجیلانی کمپلیکس۔

۵۔ ۸ کنال پر مشتمل اساتذہ کیلئے رہائشی منصوبہ سٹاف کالونی۔

اغراض و مقاصد:

۱۔ رضائے الہی کے حصول کیلئے نئی نسل کو اسلامی تعلیمات سے
روشناس کرانا۔

- ۲- ایک علمی تحریک سے تمام شعبہ ہائے زندگی میں انقلاب پیدا کرنا۔
- ۳- محبت رسول اللہ صلی اللہ علیہ وسلم کی چاشنی کے ساتھ ساتھ طلباء میں فقہات دین پیدا کرنا۔
- ۴- اسلام کے خلاف زہرا گلنے والی تحریکات کا سدباب کرنا۔
- ۵- تقویٰ اور پرہیزگاری کے ماحول میں طلباء کے اندر روحانی اقدار کو فروغ دینا۔
- ۶- نئی صدی کے چیلنجوں کا مقابلہ کرنے کیلئے اسلامی لٹریچر عام کرنا۔

برائے عطیات

اکاؤنٹ نمبر 9853-68

حبیب بنک لمیٹڈ حافظ آباد روڈ برانچ، گوجرانوالہ۔

منظوم نذرانہ عقیدت

عاشق مصطفیٰ صلی اللہ علیہ وآلہ وسلم

استاذ العلماء حضرت علامہ محمد نواز صاحب نقشبندی

رحمتہ اللہ تعالیٰ علیہ

از ماسٹر محمد طفیل حافظ آبادی

یہ ہے بزم عاشق مصطفیٰ صلی اللہ علیہ وسلم

جو یادیں بسا کر چلے گئے

ایسا داغِ فرقت دے گئے

کہ دارِ فنا سے چلے گئے

وہ علامہ محمد نواز تھے

جن کے محدثِ اعظم استاد تھے

جو فاضلِ بریلی شریف کا

اعزازِ پا کے چلے گئے

با عمل وہ عالمِ دین تھے

کردار کے وہ حسین تھے

جو دل میں عشقِ رسول صلی اللہ علیہ وسلم کی

شمعِ جلا کے چلے گئے

آل نبی ﷺ کا کرم ہوا
 پیر کیلانی سرکار کا
 جو نائب شیر ربانی سے
 نسبت بنا کے چلے گئے

☆☆☆

”وقت کے رازی دوراں“

استاذ المحمدین فخر المدرسین حضرت علامہ محمد نواز

صاحب نقشبندی رحمۃ اللہ تعالیٰ علیہ

از مولانا محمد صدیق سالک سیالکوٹ

عمر بھر دیتے رہے درسِ حدیث
 بالیقین تھے حضرت شیخ الحدیث
 بھاگتا تھا ان سے ہر نفس خبیث
 علم کے بحر درخشاں چل دیئے
 علم کے خورشید تاباں چل دیئے
 مشغلہ تھا پاک ان کا مدام
 دن کو تبلیغ دین شب کو قیام
 اس حقیقت کو کیا سمجھیں عوام

وقت کے رازی دوراں چل دیئے
علم کے خورشید تاباں چل دیئے



”محفل رنگ و نور“

معروف مقرر عظیم سکالر جواں فکر جواں سال حضرت علامہ مولانا
ڈاکٹر محمد اشرف آصف مدظلہ کا تعلق آستانہ عالیہ بھکھی شریف کی مردم خیز
بستی سے ہے۔ ان کے والد گرامی جو شعبہ تعلیم سے وابستہ تھے حضرت قبلہ
استاذ الاساتذہ اور حضرت قبلہ شاہ صاحب رحمۃ اللہ علیہما کے حلقہ احباب
سے متعلق تھے۔ لہذا بچپن سے ہی ان حضرات قدس کی صحبت کا فیض
حاصل ہوا۔ علامہ صاحب نے انہی ایمان افروز لمحات کی کیفیات کو اشعار کا
روپ عطا کیا ہے۔

آنکھ کھلتے ہی مجھے رنگ وہ آیا نظر
صبغۃ اللہ جس کے بارے میں ہے قرآن کی خبر
اک منبع علم و عرفان کا تھا میرے سامنے
کتنی ہی پر کیف تھی زندگانی کی سحر
چل بے وہ جلد ہی حسرتوں کو توڑ کر
تنگ میری لوح عقل تھی خام تھی میری عمر
تشنگی قلب و نظر کی اب تلک باقی ہی تھی

ان کی صحبت میں کئے کئی سال وہ بسر
 رہ رہ کے یاد آتا ہے وہ محفل کا سماں
 بارشِ تسکین سے خمور تھا جس کا ابر
 کتنے زوروں کو چمکنا آ گیا اس بزم سے
 کتنے سنگریزے بنے اس بزم سے عالی گہر
 ایسے ہی مردانِ حق تعمیر کرتے ہیں جہاں
 بدل دیتے ہیں اسی کو کرتے ہیں جس پر نظر
 راہیں دکھلانے کے کھلے افلاک میں پرواز کی
 ہبہ کرتے ہیں کبوتر کو شاہین کا جگر
 یہ ہیں میرے شیخ میرے خانہ دل کے مکین
 انہیں سے آباد ہے آج بھی اپنا نگر
 آصف لاچار ناکارہ کو کچھ بھی حاصل ہے اگر
 اسی محفل کی عطاءے بے کراں کا ہے اثر

☆☆☆



”استاذ اعظم“

بحر العلوم استاذ الاساتذہ حضرت مولانا محمد نواز

صاحب نقشبندیؒ

از جناب مولانا ڈاکٹر محمد اشرف آصف صاحب

ذکر چھیڑوں تو چھیڑوں کیسے استاذ اعظم کی عظمتوں کا

ایک ایسی وادی میں سوچ گم ہے

نہیں پتہ جس کی وسعتوں کا

وہ عصر حاضر کے واسطے تھے ایک پیغام بوذری رضی اللہ تعالیٰ عنہ کا

ہے آج مشکل تلاش کرنا

کوئی جنم ان کی خصلتوں کا

خلوص و تقویٰ و صفائے باطن

تواضع ان کے خمیر میں تھی

قسیم حکمت نسیم طیبہ

وہ ایک میلہ تھے برکتوں کا

ملایا ان کو کریم مرشد نے ایسی الفت کی ڈوریوں سے

زمانے بھر میں مثال ٹھہرا وہ بانگین انکی قربتوں کا

ادائے تدریس سے انہیں کوئی اس طرح کا معاشرہ تھا
 رات دن میں شباب و ہیری میں یہی وظیفہ تھا ساعتوں کا
 وہ دیکھ لو جامعہ ^{بھکھی} کے بام و دراب بھی بولتے ہیں
 جو عالم بے خودی میں دیتے تھے درس جامی کی حکمتوں کا
 ہمیں تو ان کی گواہیوں سے دکھائی دیتا تھا عہد مرشد
 رفیق مرشد بھی چل دیئے ہیں یہ قتل کیسا حسرتوں کا
 جب بھی حاضر ہوا یہ آصف تو نئی نرالی نوازشیں تھی
 کہاں سے دھونڈیں غم کے مدے کوئی سائبان لسی شفقتوں کا



حصول تھا ساری نسبتوں کا
 ملایا ان کو کریم مرشد نے
 ایسی الفت کی ڈوریوں میں
 زمانے بھر میں مثال ٹھہرا
 وہ بانگین ان کی قربتوں کا
 ادائے تدریس میں انہیں
 کوئی اس طرح کا ملازمہ تھا
 شباب و پیری میں روز و شب میں
 یہی وظیفہ تھا ساعتوں کا
 وہ دیکھ لو جامعہ ^{بھکھی} کے

بام و در اب بھی بولتے ہیں
 جو عالم بیخودی میں دیتے تھے
 درس جامی کی حکمتوں کا
 ہمیں تو ان کی جوانیوں سے
 دکھائی دیتا تھا عہد مرشد
 رفیق مرشد بھی چل بے ہیں
 یہ قتل ہے کیا حسرتوں کا

جب بھی حاضر ہوا یہ آصف
 تو نئی نالی نوازشیں تھیں
 کہاں سے ڈھونڈیں گے غم کے مارے
 کوئی سائباں ان کی شفقتوں کا

☆☆☆

قطعات تاریخ وصال

جناب مہجور گجراتی

”آہ باب عطاء استاذ العلماء“

۱۳۲۵ ہجری

برگزیدہ زماں مولانا مفتی محمد نواز نقشبندی مجددی کیلانی

رحمۃ اللہ تعالیٰ علیہ

2004ء

چلے چھوڑ کر دارفانی وہ آج
 رہے زندگی بھر جو طبعاً لطیف
 دبستان فقر و غنا تھے بجا
 توکل رہا ان کا دائم حلیف
 کیا عام فیض عشق نبی ﷺ
 بجا ان پہ نازاں ہے دین حنیف
 ملا ان سے ہے اہل حق کو فروغ
 کیے بد عقیدہ انہوں نے نحیف

تمام عمر گزاری ہے تدریس میں
 نہیں کوئی اس فن میں ان کا حریف
 حقیقت میں تھے عالمِ باعمل
 رہے بے نیازی کے وہ ہم ردیف
 شروعات دیں سے سن وصل آہ
کہو نورِ فیض بریلی شریف

20004

☆☆☆

”مربی علم دین“

دنیا سے اٹھ گیا ہے مربی علم دین
 جو یائے علم دیں کا جینا ہوا محال
 مہجور مجھ سے ہاتھ غیبی نے یہ کہا
شیخ الحدیث مہر منور سن وصال

2004

☆☆☆

شیخ الحدیث، فخر المدرسین بدر المملۃ والدین
حضرت علامہ مولانا محمد نواز نقشبندی رحمۃ اللہ علیہ کے

سال وصال کے چند تاریخی مادے

از جناب ملک محمد محبوب الرسول قادری صاحب

بدر عصر استاذ العلماء مولانا محمد نواز نقشبندی رحمۃ اللہ علیہ

۲۰۰۲ء

☆☆☆

امداد الہی، چراغ ہدایت مولانا محمد نواز رحمۃ اللہ علیہ

۲۰۰۲ء

☆☆☆

فیض محبوب بریلی شریف و سرہند رحمۃ اللہ علیہ

۱۳۲۵ ہجری

☆☆☆

قطعه تاریخ رحلت

از قلم

صاحبزادہ فیض الامین فاروقی ایم اے

”وقار العلماء مولانا علامہ محمد نواز نقشبندی رحمۃ اللہ علیہ“

۱۴۲۵ ہجری

زبدہ اہل دانش محمد نواز

قلب روشن از عشق شاہ حجاز

در کمالات دین بحر بے کراں

بد معلم محدث فصیح اللسان

صاحب اتقا پیکر آگہی

بہر عصر رواں بد چون مولا علی

مرد میدان تدریس عظمت نشان

در جہاں یادگارش بے فاضلاں

مفتم بد دریں دور قحط الرجال

دیدہ در خوب سیرت خجستہ خصاں

بست و ہشتم ز شعبان روز خمیس

زیب خلد بریں شد آل ذات نفیس

اختر فلک دیں شہد نہاں در زمیں
گشت ویراں از و محفل شائقین
مرقدش را خدایا بکن پڑ ضیاء
ہم بار ابر رحمت برو دائما
گفت فیض الایس سال آں پاکباز
”رفت مقبول عصر آں محمد نواز“

۱۳۲۵ء

بہر سال مسیحی خرد زد ندا
”صاحب مرتبہ رفت شیریں ادا“

2004ء

☆☆☆

قطعہ تاریخ رحلت

از قلم

صاحبزادہ فیض الامین فاروقی ایم اے

”زبدۂ اسلامیاں مولانا علامہ محمد نواز نقشبندی رحمۃ اللہ علیہ“

2004ء

”چل دیا وا در یفا محمد نواز“

۱۳۲۵ ہجری

صاحب علم و ادراک الفت طراز
 بے مثال اک محدث مفکر تھا وہ
 اس کی سیرت پہ تھا زہد و تقویٰ کو ناز
 اس کا سینہ خزینہ تھا عرفاں کا
 مال و جاہ و حشم سے وہ تھا بے نیاز
 پانچ شنبہ اٹھائیں شعبان کو
 بادۂ وصل حق سے ہوا سرفراز
 اس کی مرقد ہمیشہ فروزاں رہے
 پائے جنت میں وہ قرب شاہ حجاز

سالِ رحلت کہو تم یوں فیضِ الایمیں
”مولانا فخرِ دوراں محمد نواز“

۱۳۲۵ ہجری

حالات

حضرت قبلہ استاذ الاساتذہ کے شیخ کامل

برہان الواصلین۔ امام اکاملین

سراج السالکین حضرت پیر

سید محمد نور الحسن شاہ صاحب بخاری رحمۃ اللہ علیہ

آستانہ عالیہ حضرت کیلیا نوالہ شریف

سراج السالکین، امام العارفین حضرت پیر سید محمد نور الحسن شاہ صاحب بخاری ابن سید غلام علی شاہ صاحب رحمۃ اللہ علیہ ۲۷ جمادی الاول ۱۳۰۶ ہجری بمطابق 30 جنوری 1898ء بروز بوقت شب حضرت کیلیا نوالہ شریف میں پیدا ہوئے۔ آپ رحمۃ اللہ علیہ کا سلسلہ نسب حضرت سیدنا امام حسین رضی اللہ تعالیٰ عنہ تک پہنچتا ہے۔ آپ رحمۃ اللہ علیہ کے آباؤ اجداد باکمال بزرگ تھے۔ آپ رحمۃ اللہ علیہ کی طبع سلیم میں ابتداء ہی سے تقویٰ و طہارت اور نیکی کے جذبات بدرجہ اتم موجود تھے۔

ظاہری تعلیم کیلئے پہلے احمد نگر اور پھر قصبہ رسولنگر میں داخل ہوئے اور پرائمری پاس کر کے سکول چھوڑ دیا۔ کچھ عرصہ بعد حضرت کیلیا نوالہ شریف کے معروف خوشنویس مولانا نور الہی سے فن خوشنویسی سیکھا پھر کچھ عرصہ ٹھیکیداری کرتے رہے۔ بعد ازاں چک نمبر ۱۴ ضلع شیخوپورہ منتقل ہو گئے۔

ایک روز اپنے برادر اکبر کے ہمراہ شرقپور شریف زمین کے تبادلے کے لئے گئے تو اعلیٰ حضرت میاں شیر محمد شرقپوری رحمۃ اللہ علیہ سے ملاقات ہو گئی۔ حضرت میاں صاحب رحمۃ اللہ علیہ نے نام پوچھا تو عرض کیا کہ
 ”نور الحسن شاہ“

حضرت میاں صاحب رحمۃ اللہ علیہ نے فرمایا کہ کہو تو نور نہ بنا دوں۔ نیز فرمایا کہ زمین کے تبادلے کی ضرورت نہیں اگر آپ چاہیں تو آپ کی قسمت کے تبادلے کر دیتے ہیں۔ اعلیٰ حضرت سرکار کیلانی شریف رحمۃ اللہ علیہ فرماتے تھے کہ میں کسی بڑے سے بڑے افسر سے مرعوب نہیں ہوا مگر حضرت میاں صاحب رحمۃ اللہ علیہ کا ایسا رعب چھایا کہ میں بول نہ سکا۔ ولی کامل کی زبان سے نکلا ہوا یہ جملہ حرف بحرف صحیح ثابت ہوا اور سراج السالکین حضرت سید محمد نور الحسن شاہ صاحب رحمۃ اللہ علیہ کا حضرت میاں صاحب رحمۃ اللہ علیہ سے ایسا رابطہ قائم ہوا کہ دن بدن بڑھتا ہی چلا گیا۔ آپ رحمۃ اللہ علیہ کے ذریعے رشد و ہدایت کا ایسا چشمہ جاری ہوا کہ جس سے لاکھوں تشنہ کام سیراب ہوئے۔

حلقہ ارادت میں داخل ہونے کے بعد آپ رحمۃ اللہ علیہ نے شرقپور شریف میں ہی قرآن مجید پڑھا اور بارہ سال اپنے مرشد کامل کی بارگاہ میں رہ کر وہ فیوض و برکات حاصل کئے کہ آپ کی تحریر و تقریر بڑے بڑے علماء کو حیرت زدہ کر دیتی تھی۔ آپ رحمۃ اللہ علیہ اکثر و بیشتر سفر و حضر میں حضرت میاں صاحب رحمۃ اللہ علیہ کے ساتھ رہا کرتے تھے۔ ایک وقت وہ آیا کہ حضرت میاں صاحب قدس سرہ العزیز نے آپ رحمۃ اللہ علیہ کو خلافت و اجازت سے نوازا اور آپ رحمۃ اللہ علیہ ان کے اکابر خلفاء میں شمار ہونے لگے۔ جب آپ رحمۃ اللہ علیہ حضرت شیر ربانی رحمۃ اللہ علیہ کے حکم سے حضرت کیلیانوالہ شریف منتقل ہوئے تو اہل تشیع افراد نے مزاحمت

شروع کر دی اور طرح طرح کے درپے آزار ہوئے۔ مقدمہ بازی اور قاتلانہ حملے کی نوبت بھی آئی مگر آپ رحمۃ اللہ علیہ کمال حلم سے سب کچھ برداشت کرتے رہے حتیٰ کہ مخالفین کو ناکامی کا منہ دیکھنا پڑا اور آپ رحمۃ اللہ علیہ کا فیض آفتاب دن بدن عروج پر رہا۔

سراج السالکین حضرت سید محمد نور الحسن شاہ صاحب رحمۃ اللہ علیہ اپنے دور کے وہ عظیم روحانی پیشوا تھے جن کے ذریعے ان گنت افراد راہ راست پر آگئے اور بے شمار منزل مقصود پر پہنچے۔ اللہ تعالیٰ نے آپ کو علم لدنی سے نوازا تھا۔ مشکل سے مشکل مسئلہ پر سیر حاصل گفتگو فرماتے اور منٹوں میں حل فرما دیتے۔ آپ رحمۃ اللہ علیہ کی تصنیف جلیل ”الانسان فی القرآن“ تبحر علمی کا بہترین شاہکار ہے۔ جس میں آپ رحمۃ اللہ علیہ نے مختلف موضوعات پر شرح صدر سے گفتگو فرمائی ہے اور بعض اختلافی مسائل کو بڑے حکیمانہ انداز میں سلجھایا ہے۔

تحریک پاکستان میں آپ رحمۃ اللہ علیہ کی بڑی عظیم خدمات ہیں۔ آپ رحمۃ اللہ علیہ دو قومی نظریہ کے زبردست حامی تھے۔ چنانچہ کانگریسی قوم فروش لیڈروں کے ساتھ ان کی مناظرانہ گفتگو تاریخ کا روشن باب ہے۔

استاذ الاساتذہ بحر العلوم حضرت علامہ مولانا محمد نواز صاحب نقشبندی رحمۃ اللہ علیہ کے والد گرامی حضرت میاں محمد عالم صاحب آستانہ عالیہ شرقپور شریف سے نسبت و طریقت رکھتے تھے۔ جب حضرت میاں صاحب رحمۃ اللہ علیہ نے اعلیٰ حضرت کیلانی کے متعلق فرمایا کہ جس نے

مجھے دیکھنا ہو وہ اب شاہ صاحب حضرت کیلیانوالہ شریف کو دیکھ لے تو اس ارشاد کے بعد میاں محمد عالم صاحب بھی آستانہ عالیہ حضرت کیلیانوالہ شریف میں ہی حاضر ہونے لگے۔

چنانچہ 1933ء میں وہ پہلی مرتبہ اپنے والد گرامی اور والد ماجد رحمۃ اللہ علیہما کے ہمراہ حاضر ہوئے اور اس کے بعد 1936ء میں حاضر ہوئے جب آپ ڈل کا امتحان پاس کر چکے تھے۔ آپ رحمۃ اللہ علیہ کے والد گرامی کی درخواست پر اعلیٰ حضرت سرکار کیلانی رحمۃ اللہ علیہ نے قبلہ استاذ گرامی کو مانگٹ شریف بھیج دیا۔ ایک سال بعد حضرت استاذ الاساتذہ رحمۃ اللہ علیہ موضع سویانوالہ میں اپنے ماموں کے پاس پڑھنے لگے اور جمعۃ المبارک اپنے استاذ اور ماموں حضرت مولانا محمد عالم صاحب نقشبندی کے ہمراہ حضرت کیلیانوالہ میں پڑھنے کی سعادت حاصل کرتے۔ ان دنوں حضرت پیر سید محمد جلال الدین شاہ صاحب رحمۃ اللہ علیہ اپنے استاذ گرامی مولانا محمد سعید صاحب مانگٹ شریف کے ہمراہ جمعۃ المبارک کی اس نورانی محفل میں شریک ہونے لگے اور اسی مرکز علم و عرفان میں دونوں حضرات کی شناسائی ہوئی اور بعد میں دونوں کو حکم ہوا کہ مل کر پڑھو اور پھر مرشد کامل رحمۃ اللہ علیہ کے حکم کی تعمیل کرتے ہوئے دونوں حضرات حضرت استاذ الاساتذہ رحمۃ اللہ علیہ اور حضرت شاہ صاحب رحمۃ اللہ علیہ تحصیل علم کے سفر پر روانہ ہو گئے۔

1940ء میں جب حضرت استاذ الاساتذہ رحمۃ اللہ علیہ حاصلانوالہ

میں حضرت علامہ مولانا سلطان احمد صاحب رحمۃ اللہ علیہ کے پاس شرح جامی، کنز الاقائق، شرح تہذیب و نحو کی کتب پڑھ چکے تھے۔ آپ رحمۃ اللہ علیہ کے والد گرامی رحمۃ اللہ علیہ انتقال فرما گئے تو آپ رحمۃ اللہ علیہ کے گاؤں میں امامت کا مسئلہ پیش ہوا۔ حضرت استاذ الاساتذہ رحمۃ اللہ علیہ نے حضرت کیلیانوالہ شریف جا کر اعلیٰ حضرت سرکار کیلانی رحمۃ اللہ علیہ سے عرض کیا۔

”حضور! میرا پڑھنا تو اب ختم ہو گیا ہے۔ گھر میں چونکہ بڑا ہوں لہذا برادری والے مجھے ہی مجبور کریں گے کہ والد گرامی کی جگہ امامت کے فرائض سرانجام دوں۔ دوسرے بھائی چونکہ چھوٹے ہیں اور زیر تعلیم بھی۔ لہذا مجھے ہی گھر رہنا ہو گا تا کہ وہ تعلیم مکمل کر سکیں۔“

آپ رحمۃ اللہ علیہ نے سب حالات و واقعات سن کر فرمایا کہ ”آپ جائیں اور اپنی تعلیم مکمل کریں گھر کا اللہ تعالیٰ محافظ ہے۔“ چنانچہ آپ رحمۃ اللہ علیہ کا حکم سنتے ہی حضرت استاذ الاساتذہ رحمۃ اللہ علیہ اپنے رفیق سفر حضرت شاہ صاحب رحمۃ اللہ علیہ کے ہمراہ حصول علم میں مشغول ہو گئے۔ آپ رحمۃ اللہ علیہ خود تحریر فرماتے ہیں کہ ”حضور قبلہ عالم رحمۃ اللہ علیہ مجھے رخصت فرمانے لگے تو بڑے اہتمام کے ساتھ خلاف معمول مجھے چھ سات روٹیاں گھر سے پکوا دیں اور فرمایا کہ اب چلے جاؤ۔“

میں نے عرض کی حضور میں نے لاہور جانا ہے۔ اتنی روٹیوں کی کیا

ضرورت ہے۔ ارشاد فرمایا کہ لے لو کام آئیں گی۔ جب بندہ ریل گاڑی کے ذریعے اچھرہ لاہور پہنچا تو پتہ چلا کہ حضور قبلہ شاہ صاحب پیر سید محمد یعقوب شاہ صاحب کیرانوالہ اپنے ساتھیوں کے ہمراہ بٹالہ ضلع گرداسپور انڈیا چلے گئے ہیں اور دوسرے طالب علموں کو پتہ دے گئے ہیں کہ جب میں لاہور پہنچوں تو مجھے بٹالہ بھیج دیں۔ اب مجھے پتہ چلا کہ اتنی روٹیاں کیوں دی گئیں تھیں کہ بٹالہ کے راستے میں کام دیں گی۔ بندہ دوسرے تیسرے دن بٹالہ پہنچا۔ قبلہ شاہ صاحب کو سارا ماجرا سنایا۔ کچھ روٹی میرے پاس بچ گئی تھی جو تبرکاً میں نے اور شاہ صاحب نے مل کر کھائی۔ پتہ چلا کہ اللہ والے اپنے نور ولایت سے دور کی چیزیں بھی مشاہدہ فرما لیتے ہیں۔“

حضرت اعلیٰ حضرت سرکار کیلانی رحمۃ اللہ علیہ اپنے ان منفرد متوسلین کی تعلیمی و تربیتی ضروریات کا کس قدر خیال رکھتے تھے اور خود مسلک اہلسنت و جماعت پر کتنی استقامت رکھتے تھے۔ نیز یہ بھی کہ دشمنانِ عظمتِ مصطفیٰ صلی اللہ علیہ وسلم کیلئے کس قدر سیف بے نیام تھے۔ یہ سب کچھ جاننے کیلئے ذیل کی تحریر پر غور فرمائیے حضرت استاذ الاساتذہ رحمۃ اللہ علیہ فرماتے ہیں۔

حضرت شاہ صاحب کا خیال تھا کہ جامعہ میں متبادل انتظام نہ ہونے کی وجہ سے اس سال بریلی شریف نہیں جائیں گے۔ مگر حضرت سرکار کیلانی رحمۃ اللہ علیہ نے حکماً فرمایا کہ اس سال ہی 1946ء کو جانا ہے۔ پیچھے کی فکر نہ کریں اللہ تعالیٰ حافظ و ناصر ہے کیونکہ آپ رحمۃ اللہ علیہ

فراست مومنانہ سے دیکھ رہے تھے کہ آئندہ سال تقسیم ملک ہو جانے کی بناء پر بریلی شریف حاضری مشکل ہو جائے گی۔ چنانچہ حکم ہوا کہ سامان لیکر مکان شریف میں قیوم زماں حضرت حاجی شاہ حسین و امام اولیاء حضرت سید امام علی شاہ رحمۃ اللہ علیہ کے عرس شریف میں پہنچ جائیں وہاں سے رخصت کروں گا۔ ہم جب مکان شریف میں حاضر ہوئے تو وہاں دیوبندی احراری خطیب عطا اللہ شاہ بخاری بھی آیا ہوا تھا اور سجادہ نشین حضرت کے مکان شریف کی بیٹھک میں ٹھہرا ہوا تھا۔

حضرت صاحب خلاف معمول ہمراہیوں کے ساتھ اس بیٹھک میں تشریف لے گئے۔ ایک رقعہ حضرت صاحب کی خدمت میں پیش کیا گیا۔ رقعہ سید منیر حسین شاہ صاحب جو کالوی نے پڑھ کر سنایا جو حسین علی واں بھجروی کے مرید مولوی نذر شاہ جو کالوی نے سجادہ نشین کے نام لکھا تھا جس کا مضمون تھا کہ شاہ صاحب کیلوی کی وجہ سے جو کالیاں اور اس گردو نواح کے لوگ میرے خلاف ہو گئے ہیں۔ اگر آپ (محفوظ حسین) ان کی خدمت میں عرض کریں کہ وہ علاقہ کے لوگوں کو سمجھائیں تو اس طرح میری مخالفت دور ہو سکتی ہے۔ یہ سن کر حضرت سرکار کیلانی رحمۃ اللہ علیہ نے سید محفوظ حسین شاہ صاحب کو فرمایا کہ

”نذر شاہ، مولوی حسین علی واں بھجروی کا مرید کا ہے اور ان کے عقاید بڑے خراب ہیں لہذا آپ ان کے متعلق کچھ نہ کہیں۔“

یہی واقعہ عطا اللہ شاہ بخاری سے بالمشافہ گفتگو کا بہانہ بن گیا۔

بخاری احراری کہنے لگا کہ وہ حسین علی دس فٹ کا آدمی ہے۔ لوگوں کو فی سبیل اللہ علم پڑھاتا ہے وغیرہ۔

ہاں یہ درست ہے کہ وہ علم غیب نبی کریم صلی اللہ علیہ وسلم کا قائل نہیں اور وہ اس مسئلہ میں حق پر ہے کیونکہ اللہ تعالیٰ نے قرآن کی تعریف میں یوں فرمایا ہے کہ

و انه لكتب عزيز لا ياتيہ الباطل من بين يديه ولا من خلفه .
 عطاء اللہ شاہ بخاری نے چیلنج کے انداز میں کہا کہ اس کے متعلق میری آپ سے بات چیت ہوگی۔ حضرت صاحب قبلہ نے یہ چیلنج قبول کرنے کے انداز میں فرمایا کہ ابھی کر لیتے ہیں۔ چنانچہ گفتگو شروع ہو گئی۔
 حضرت صاحب قبلہ کیلوی رحمۃ اللہ علیہ نے آیہ مبارکہ

يا ايها النبي انا ارسلنك شاهدا و مبشرا و نذيرا و داعيا
 الى الله باذنه و سراجا منيرا کی بڑی بسط سے تشریح فرمائی۔ چنانچہ عصر سے شام اور شام سے عشاء تک مناظرانہ گفتگو ہوتی رہی۔ اس کی پوری تشریح سرکار کیلانی صاحب رحمۃ اللہ علیہ کی کتاب الانسان فی القرآن میں شاہد و مبشر کے عنوان کے تحت درج ہے۔ شائقین وہاں سے ملاحظہ فرما سکتے ہیں۔

حضرت سرکار کیلانی صاحب رحمۃ اللہ علیہ کی گفتگو کے دوران عطاء اللہ شاہ بخاری پہلے کچھ اعتراض کرتا رہا لیکن آہستہ آہستہ خاموش ہو گیا۔ بالآخر حضرت کے دلائل قاہرہ اور روحانی تصرف کی وجہ سے اسے تسلیم کے

سوا کوئی چارہ نہ رہا اور اپنی زبان سے اقرار کیا کہ

”حضور رسول کریم صلی اللہ علیہ وسلم کو ذرہ ذرہ کا علم ہے۔“

حضرت قبلہ صاحب نے ناصحانہ انداز میں فرمایا کہ اس حقیقت کو دنیا کے کونے کونے میں پھیلا دیں۔ اس مناظرہ میں میرے سمیت (حضرت استاذ الاساتذہ مولانا محمد نواز صاحب رحمۃ اللہ علیہ) حضرت حافظ الحدیث پیر سید محمد جلال الدین شاہ صاحب رحمۃ اللہ علیہ اور بیسیوں برادران طریقت موجود تھے۔

چنانچہ عرس شریف کے اختتام پر اعلیٰ حضرت سرکار کیلانی شریف رحمۃ اللہ علیہ نے دونوں حضرات کو اپنی خاص دعاؤں کے سائے میں بریلی شریف روانہ کیا اور 1947ء میں واپس دورہ حدیث سے فارغ ہو کر دستار فضیلت اور اسناد حدیث لے کر لوٹے۔

سراج السالکین، امام الواصلین اعلیٰ حضرت سرکار کیلانی رحمۃ اللہ علیہ کو استاذ الاساتذہ رحمۃ اللہ علیہ کی تدریسی کاوشوں کا کتنا خیال تھا یہ جاننے کے لئے ذیل کا واقعہ پڑھیے۔ تحریر فرماتے ہیں کہ

”میری والدہ ماجدہ مرحومہ مجزوبانہ حالت میں تھیں اور اسی حالت جذب میں گھر سے رات کے وقت نکل گئیں۔ گھر والوں نے بہت تلاش کیا مگر بالکل کسی جگہ سے ان کا پتہ نہ چلا تو انہوں نے مجبور ہو کر مجھے بلایا کہ گھر آؤ والدہ ماجدہ گھر سے باہر چلی گئی ہیں اور بالکل پتہ نہیں چل رہا کہ کہاں گئی ہیں۔ جب گھر پہنچا تو آٹھ دن تلاش جاری رکھی لیکن کسی جگہ سے

کوئی نشان نہ ملا۔ مجبور ہر کر بندہ سیدی مرشدی کے پاس حاضر ہوا۔ صبح کو آپ رحمۃ اللہ علیہ کے سامنے سارا ماجرا بیان کیا۔ آپ رحمۃ اللہ علیہ نے فرمایا کہ بھکھی شریف چلے جاؤ اور اپنے اسباق میں مصروف ہو جاؤ تمہاری والدہ ماجدہ آ جائیں گی۔ تمہارے اسباق کا حرج ہو رہا ہے۔ چنانچہ آپ رحمۃ اللہ علیہ کا فرمان سنتے ہی میں بغیر تلاش کے واپس آ گیا اور اسباق شروع کر دیئے۔ دو تین دن کے بعد گھر سے خط آیا کہ والدہ صاحبہ خود بخود آ گئی ہیں۔ کوئی فکر نہ کریں۔

بعد میں پتہ چلا کہ والدہ صاحبہ چلتے چلتے شرقپور شریف مزار اقدس پر چلی گئیں تھیں اور وہاں سے خود بخود واپس آ گئی ہیں۔ قابل غور بات یہ ہے کہ معلوم نہیں اتنے طویل فاصلے کو طے کر کے کیسے گئیں اور کیسے آئیں۔“

لیکن اس کے ساتھ ساتھ یہ جاننے کیلئے کہ سراج السالکین اعلیٰ حضرت سرکار کیلانی رحمۃ اللہ علیہ کی نظر میں حضرت استاذ الاساتذہ رحمۃ اللہ علیہ کا کیا مقام تھا اس کا اندازہ اس واقعہ سے لگایا جاسکتا ہے۔

”شیخ المشائخ حضرت میاں غلام اللہ صاحب رحمۃ اللہ علیہ آستانہ عالیہ حضرت شرقپور شریف نے مولانا محمد حسین صاحب مڑھاں والے جو کہ حضرت کیلیانوالہ شریف کے خصوصی خادم تھے انہیں سراج السالکین حضرت پیر سید محمد نور الحسن شاہ صاحب رحمۃ اللہ علیہ کی خدمت میں بھیجا کہ

جامعہ میاں صاحب شرقپور شریف کیلئے ایک ماہر مدرس کی ضرورت

ہے اور میرے احباب کہتے ہیں اس وقت علماء میں سے صرف حضرت علامہ مولانا محمد نواز صاحب نقشبندی رحمۃ اللہ علیہ ہی ہیں جو کہ اس قابل ہیں۔ لہذا آپ رحمۃ اللہ علیہ انہیں جامعہ حضرت میاں شیر محمد شرقپوری میں بھیج دیں۔ حضور قبلہ عالم سرکار کیلانی رحمۃ اللہ علیہ کی نظر میں ثانی لاثانی فخر مشائخ حضرت میاں غلام اللہ صاحب شرقپوری رحمۃ اللہ علیہ کا کیا مقام و مرتبہ تھا یہ احباب کو بتانے کی ضرورت نہیں ہے لیکن اس کے ساتھ ساتھ ان کی نظر لوح محفوظ پر بھی تھی۔

آپ رحمۃ اللہ علیہ نے فرمایا کہ

مولانا جا کر حضرت ثانی صاحب رحمۃ اللہ علیہ سے عرض کریں کہ مولانا علامہ محمد نواز صاحب رحمۃ اللہ علیہ کے پڑھے ہوئے دس علماء پیش کر سکتا ہوں مگر مولانا صاحب کو میں بھکھی سے نہیں بلا سکتا وہ وہیں پڑھائیں گے۔“

اعلیٰ حضرت سرکار کیلانی شریف رحمۃ اللہ علیہ اپنی نور بصیرت سے دیکھ رہے تھے کہ بھکھی شریف جیسے دور افتادہ دیہات میں جہاں زندگی کی کوئی بھی سہولت میسر نہیں علوم و معارف کے وہ چشمے نکلیں گے کہ ایک جہاں اس سے فیضیاب ہوگا۔

بعد میں حضرت استاذ الاساتذہ دربار عالیہ حضرت کیلیانوالہ شریف میں حاضر ہوئے تو اعلیٰ حضرت سرکار کیلانی رحمۃ اللہ علیہ نے فرمایا۔

”مولانا صاحب! آپ کے درس کی تو ہر جگہ دھوم مچ گئی ہے۔“

حضرت میاں صاحب ثانی لاٹانی شرقپوری رحمۃ اللہ علیہ نے آپ کو طلب فرمایا تھا مگر میں نے یہی کہا کہ مولانا نواز صاحب بھکھی شریف میں ہی پڑھائیں گے۔“

استاذ العلماء حضرت مولانا محمد نواز صاحب نقشبندی رحمۃ اللہ علیہ نے اپنے مربی و محسن اور مرشد کامل حضرت سید محمد نور الحسن شاہ صاحب کیلانی رحمۃ اللہ علیہ کے خطبہ جمعہ کے انداز کو اپنی خودنوشت میں تحریر فرمایا ہے۔ لکھتے ہیں کہ

”آپ رحمۃ اللہ علیہ جب وعظ فرمایا کرتے تھے تو گویا ہر شخص کا حال بیان ہو رہا ہے۔ قرآن مجید کے ایسے نکات بیان فرماتے تھے کہ بڑے بڑے علماء بھی حیران ہو جاتے۔ مجمع پر ایک خاص کیفیت طاری ہو جاتی۔ بالکل خاموشی ہوتی اور ایسے محسوس ہوتا کہ گویا مسجد میں آپ کے سوا کوئی بھی موجود نہیں ہے۔ قرآن مجید کی کسی آیت پر بحث ہوتی تو آپ رحمۃ اللہ علیہ اس کی اس طرح تفسیر بیان فرماتے کہ متقدمین و مفسرین کی بیان کردہ تفسیر کے عین مطابق ہوتی۔ اعلیٰ حضرت سرکار کیلانی رحمۃ اللہ علیہ بالکل فنا فی الشیخ تھے۔ آپ رحمۃ اللہ علیہ کا بیٹھنا اٹھنا اور تمام وظائف اپنے پیر و مرشد کے مطابق تھے اور سلسلہ تعلیم و تلقین میں بھی بالکل اپنے مرشد کامل کے مطابق تھے۔ ان کی شبانہ روز زندگی ذکر و فکر میں بسر ہوتی تھی۔ مریدوں اور عقیدتمندوں کو بھی شریعت مبارکہ کی تلقین فرماتے تھے اور اس کے بعد اوراد و وظائف کا ارشاد ہوتا تھا۔“

سراج السالکین امام الواصلین حضرت پیر سید محمد نور الحسن شاہ
بخاری رحمۃ اللہ علیہ 1947ء میں وجع المفاصل میں مبتلا ہو گئے اور شدید
تکلیف کے باعث جلد ہی صاحب فراش ہو گئے مگر خدمت دین متین،
وظائف و اوراد کی پابندی، متوسلین کو پند و نصیحت اسی طرح جاری رہے۔
بالآخر ۳ ربیع الاول ۱۳۲۷ ہجری بمطابق 21 نومبر 1952ء جمعہ اور ہفتہ کی
درمیانی شب گیارہ بج کر پچیس منٹ پر تریسٹھ سال کی عمر میں عازم فردوس
ہو گئے۔

انا لله و انا اليه راجعون.

آپ رحمۃ اللہ علیہ کے وصال کے بعد آپ رحمۃ اللہ علیہ کے
بڑے صاحبزادے فخر المشائخ، پیر طریقت، رہبر شریعت حضرت صاحبزادہ
پیر سید محمد باقر علی شاہ صاحب بخاری مدظلہ سجادہ نشین مقرر ہوئے۔

سید	السادات	فرزند	رسول
جامع	الحسنات	دلبند	بتول
ماحی	بدعات	ابن	مرتضی
قرۃ	العین	شہید	کربلا
راحت	جان	جناب شاہ	حسن
سیدی	سندی	شہہ	نور الحسن
نور	کامل	ز	آفتاب شرقپور
بے	شبہ	بد	ماہتاب شرقپور

زاكر حق پير نور الحسن شاه
رحمت حق صلہ یافت از بارگاہ

1372 ہجری

حالات

حضرت استاذ الاساتذہ کے رفیق خاص

جامع المعقول والمنقول حضرت علامہ پیر

سید محمد جلال الدین شاہ صاحب رحمۃ اللہ علیہ

آستانہ عالیہ بھکھی شریف

حضرت استاذ الاساتذہ رحمۃ اللہ علیہ کی تدریسی یادگار

مرکز اسلام جامعہ محمدیہ نوریہ رضویہ بھکھی شریف

حافظ القرآن و الحدیث حضرت علامہ پیر سید محمد جلال الدین شاہ صاحب بخاری رحمۃ اللہ علیہ ۱۳۳۳ ہجری بمطابق 1915ء کو پیر سید محمد عالم شاہ صاحب کے گھر بھکھی شریف میں پیدا ہوئے۔ آپ رحمۃ اللہ علیہ کا شجرہ نسب چھتیس واسطوں سے حضور صلی اللہ علیہ وسلم تک پہنچتا ہے۔

چار سال کی عمر میں چچک کے عارضہ سے بصارت نہ رہی مگر اللہ عزوجل نے انہیں بصیرت کاملہ سے نوازا۔ آپ رحمۃ اللہ علیہ کی اس معذوری سے آپ رحمۃ اللہ علیہ کے والد کبھی ملول نہ ہوئے بلکہ اکثر فرمایا کرتے تھے کہ اللہ تعالیٰ نے میرے بیٹے کو اپنے دین متین کی خدمت کیلئے منتخب فرمایا ہے۔

آپ رحمۃ اللہ علیہ نے حضور پور ضلع سرگودھا حافظ غلام محی الدین اور حافظ محمد اسمعیل رحمۃ اللہ علیہ سے قرآن کریم حفظ کیا اور احباب کے مشورہ سے سراج السالکین حضرت پیر سید محمد نور الحسن شاہ صاحب بخاری رحمۃ اللہ علیہ کے خدمت میں حاضر ہوئے تو آپ رحمۃ اللہ علیہ نے بکمال فرحت بیعت فرمائی اور اسباق نقشبندیہ دینے کے بعد تحصیل علم کا حکم فرمایا۔ آپ رحمۃ اللہ علیہ نے 1936ء میں درسیات کی ابتداء کی حتیٰ کہ اپنے رفیق خاص استاذ الاساتذہ بحر العلوم حضرت مولانا محمد نواز صاحب نقشبندی رحمۃ اللہ علیہ کے ہمراہ امرتسر اور بٹالہ بھی جا پہنچے۔

1941ء میں اپنے ہی گھر بھکھی شریف میں حضرت قبلہ سرکار کیلانی رحمۃ اللہ علیہ کے حکم پر حضرت استاذ الاساتذہ رحمۃ اللہ علیہ کی رفاقت میں جامعہ محمدیہ اہلسنت کے نام سے ایک عظیم ادارے کی بنیاد رکھی اور فاضل اساتذہ کا تقرر کر کے ان کے درسیات کی تکمیل کی۔

1946ء میں استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ اور دیگر ساتھیوں کے ہمراہ بریلی شریف میں دورہ حدیث کیلئے تشریف لے گئے۔ جہاں صدر الشریعہ حضرت مولانا امجد علی اعظمی رحمۃ اللہ علیہ اور محدث اعظم پاکستان مولانا سردار احمد صاحب رحمۃ اللہ علیہ سے دورہ حدیث کیا اور امتحان میں اول رہے۔ مفتی ہند حضرت مولانا مصطفیٰ رضا خان نے سند تکمیل کے ساتھ سند حدیث سے بھی نوازا اور اپنے ہاں ٹھہرا کر فتویٰ نویسی کی تربیت بھی دی اور نیز سلسلہ قادریہ عالیہ رضویہ میں اجازت و خلافت بھی عطا فرمائی۔

حضرت استاذ الاساتذہ رحمۃ اللہ علیہ فرماتے ہیں کہ

”حضرت شیخ الحدیث رحمۃ اللہ علیہ مولانا سردار احمد صاحب،

حضرت شاہ صاحب رحمۃ اللہ علیہ کو اپنے پاس بائیں طرف بٹھاتے اور میں بھی آپ رحمۃ اللہ علیہ کے پاس بیٹھتا۔ جب اس حدیث پر پہنچے کہ حضور اقدس صلی اللہ علیہ وسلم نے ارشاد فرمایا ہے کہ

”ارشاد باری تعالیٰ ہے کہ میں جس کی آنکھیں لوں اور وہ صبر

کرے تو اس کے بدلے جنت دوں گا۔“

یہ حدیث شریف بیان کرنے کے بعد حضرت صاحب رحمۃ اللہ علیہ فرمانے لگے کہ شاہ صاحب! آپ تو جنتی ہیں لہذا میرے لئے بھی دعا کریں۔ آپ رحمۃ اللہ علیہ نے بطور تواضع سکوت اختیار کیا تو حضرت صاحب نے اصرار کر کے دعا کروائی اور پھر آگے سبق پڑھایا۔ جب ہم اپنی رہائش گاہ پر واپس آئے تو میں نے بھی یہی عرض کر کے اپنے لئے دعا کروائی۔“

بریلی شریف سے واپس آ کر تادمِ آخر بھکھی شریف میں جامعہ محمدیہ نوریہ بھکھی شریف میں علوم دینیہ کی ترویج و اشاعت میں مصروف رہے۔

حضرت علامہ پیر سید محمد جلال الدین شاہ صاحب رحمۃ اللہ علیہ عظیم مدرس، متبحر عالم دین اور اعلیٰ درجہ کے محقق تھے۔

معقولات کی تدریس کے ساتھ ساتھ منقولات کی تدریس میں بھی انہیں کمال حاصل تھا۔ اس کے علاوہ قضا اور افتا میں بھی غیر معمولی مہارت رکھتے تھے اور ایک فقیہ اور مفتی میں جن خصوصیات کا ہونا ضروری ہے وہ تمام آپ رحمۃ اللہ علیہ میں بدرجہ اتم موجود تھیں۔ آپ رحمۃ اللہ علیہ کے بحر علمی، وسعت نظری، رفیق مشاہدہ، قوت استدلال، ملکہ استنباط اور فقہی بصیرت کا زمانہ معترف ہے۔

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ نے ”وہابیت کی یلغار اور اس کا سدباب“ کے عنوان سے حضرت قبلہ

حافظ الحدیث کو اس طرح خراج تحسین پیش فرمایا۔ تحریر فرماتے ہیں کہ
 ”یہ باب بہت وسیع ہے۔ مختصر یہ کہ بھکھی شریف سے چھ میل کے
 فاصلے پر موضع انھی میں دیوبندیوں کا ایک بہت بڑا مدرسہ تھا اور اپنے عروج
 کے زمانے میں علمائے دیوبند میں مسلم الثبوت کا مقام رکھتا تھا۔

مولوی غلام خان رولوالینڈ ویکے اثراتِ بد کا نتیجہ ہیں۔ عوامِ اہلسنت
 قیادت کے فقدان اور اپنے مرکز سے عدم وجدان کی بنا پر ان کی لپیٹ میں
 آ رہے تھے۔ مشہور دیوبندی وہابی خطبا گجرات کے علاقہ میں تبلیغ کو بڑی
 اہمیت دیتے تھے۔ ان کی یلغار کو روکنے کیلئے اس سے بڑھ کر محنت کی
 ضرورت تھی۔ حضرت قبلہ عالم سرکار کیلانی رحمۃ اللہ علیہ کا اس طرف رجحان
 جامعہ محمدیہ اور اس کے بانی پر خصوصی کرم اور محدثِ اعظم پاکستان مولانا
 سردار احمد رحمۃ اللہ علیہ کا 1947ء میں یہاں آنا اور اپنے علمی کمال اور
 روحانی تصرف سے علاقہ میں گستاخانِ رسول عربی صلی اللہ علیہ وسلم کو میدان
 مناظرہ میں شکست دینا اور ان کے عقائد کفریہ سے لوگوں کو آگاہ کرنا، علاقہ
 میں اہلسنت کی عظمت کے وہ نشان ثبت کئے جس کا اثر انشاء اللہ رہتی دنیا
 تک باقی رہے گا۔

حضرت قبلہ عالم سرکار کیلانی رحمۃ اللہ علیہ نے جس طرح بذات
 خود احراریوں، مرزائیوں، وہابیوں اور دیگر بد مذہبوں کو مباحثے کے ذریعے
 لاجواب کیا اسی طرح اپنی سرپرستی میں حضرت حافظ الحدیث سے بھی
 مناظرے کرائے۔ جب آپ تقسیم ملک کے فوراً بعد چوہدری عطاء اللہ سکھ

کولوتارڈ کے ہاں چند دن قیام فرمانے کے بعد چوہدری امداد اللہ صاحب و چوہدری ارشاد اللہ کے ہاں موضع رسولپور تارڈ تحصیل حافظ آباد تشریف لے گئے اور تقریباً دو ماہ وہاں قیام پذیر رہے۔

جب ہمیں آپ رحمۃ اللہ علیہ کے رسولپور جانے کی اطلاع ملی تو ہم (حافظ الحدیث اور استاذ الاساتذہ رحمۃ اللہ علیہما) بقصد زیارت پیدل چل دیئے۔ آپ رحمۃ اللہ علیہ نے ایک رات میرے غریب خانہ موضع بلو میں آرام فرمایا۔ ہم وہاں سے گھوڑیوں پر سوار ہو کر رسولپور کی طرف روانہ ہوئے۔ جمعہ کا دن تھا۔ آپ رحمۃ اللہ علیہ تھوڑی دیر بعد کسی خادم کو حکم دیتے باہر دیکھو کوئی مہمان تو نظر نہیں آ رہا۔ تقریباً گیارہ بجے ہم پہنچے تو ہمیں ایسے معلوم ہو رہا تھا کہ جیسے آپ رحمۃ اللہ علیہ شاہ صاحب کا شدت سے انتظار کر رہے ہیں۔ نیز ملتے ہی فرمایا۔

آج جمعہ شریف ہے اور آپ نے تقریر کرنی ہے۔ جمعۃ المبارک کے موقع پر حضرت حافظ الحدیث رحمۃ اللہ علیہ نے علم غیب و حاضر و ناظر کے موضوع پر خوب شرح و سبب سے تقریر فرمائی۔ بعد میں حضرت قبلہ نے خود خطاب فرمایا۔ جمعہ کی نماز سے فارغ ہوئے ہی تھے کہ دیوبندی مولوی احمد شاہ مدرس تعلیم القرآن راجہ بازار راولپنڈی جو اس وقت موضع کوٹ خوشحال نزد کولوتارڈ خطیب تھا اپنے ہمراہ چوہدری عطاء اللہ کو لیکر مناظرہ کیلئے آ گیا۔ حضرت سرکار کیلانی رحمۃ اللہ علیہ کی نگرانی میں حضرت شاہ صاحب رحمۃ اللہ علیہ نے دو گھنٹہ مناظرہ جاری رکھا۔ اتنے میں عصر کی نماز کا وقت

ہو گیا۔ حضرت صاحب رحمۃ اللہ علیہ نے فرمایا کہ نماز کے بعد پھر گفتگو ہو گی۔ جب نماز پڑھ کر فارغ ہوئے تو حضرت صاحب قبلہ رحمۃ اللہ علیہ نے فرمایا کہ مولوی احمد شاہ کو بلاؤ۔ مگر وہاں مولوی احمد شاہ نام کی کوئی چیز موجود نہ تھی۔ ادھر ادھر تلاش کیا مگر یہ لوگ فرار ہو چکے تھے۔“

حضرت قبلہ حافظ الحدیث رحمۃ اللہ علیہ کو کتب فقہہ و فتاویٰ پر اس قدر عبور تھا کہ کتب کے صفحات اور سطور تک ذہن نشین رہتے تھے۔ مسئلہ کی مناسبت سے فقہہ و فتاویٰ کی کتب میں جہاں جہاں جذبات پائی جاتی تھیں آپ رحمۃ اللہ علیہ کو متحضر تھیں اور فتاویٰ نقل کرانے میں بڑی بڑی کتابوں کی عبارات، صفحہ اور سطر تک محض اپنی یادداشت سے املا کر دیتے تھے حالانکہ آپ رحمۃ اللہ علیہ ظاہری بصارت سے محروم تھے۔

حضرت استاذ الاساتذہ رحمۃ اللہ علیہ نے انہی کیفیات کو مد نظر رکھتے ہوئے فرمایا تھا کہ

”شاہ صاحب ایک عظیم بزرگ ہیں اور بزرگ ظاہری آنکھیں نہ ہوتے ہوئے بھی دیکھ لیتے ہیں۔“

حافظ القرآن و الحدیث حضرت پیر سید محمد جلال الدین شاہ صاحب رحمۃ اللہ علیہ بچپن سے ہی عصر حاضر کے علماء کے امام اور امت مسلمہ کے عظیم مصلح قبلہ عالم پیر سید محمد نور الحسن شاہ صاحب بخاری رحمۃ اللہ علیہ سے بیعت تھے۔

اس کے علاوہ شہزادہ اعلیٰ حضرت شاہ مصطفیٰ رضا خان رحمۃ اللہ علیہ

نے سلسلہ قادریہ عالیہ رضویہ کی خلافت عطا فرمائی۔ محدث اعظم پاکستان مولانا سردار احمد صاحب رحمۃ اللہ علیہ نے سلاسل اربعہ کی خلافت سے نوازا۔ گجرات کے عظیم خلوت نشین بزرگ حضرت پیر سید محمد حبیب اللہ شاہ صاحب نقشبندی رحمۃ اللہ علیہ نے بھی آپ رحمۃ اللہ علیہ کو خلافت عطا فرمائی۔ مشہور نقشبندی بزرگ حضرت پیر سید محمد چراغ علی نقشبندی والٹن لاہور رحمۃ اللہ علیہ نے بھی آپ رحمۃ اللہ علیہ کو خلافت سے نوازا۔

نیز بارگاہ نبوی صلی اللہ علیہ وسلم میں درود شریف کی کثرت، ذات مبارکہ مصطفیٰ صلی اللہ علیہ وسلم سے جسمانی و روحانی قرب کی بدولت اور دین مصطفیٰ صلی اللہ علیہ وسلم کے مخلصانہ فروغ کے سلسلہ میں وہ بلاشبہ عظیم روحانی مقام و مرتبہ کے مالک تھے۔

1983ء میں شوگر کے مرض میں مبتلا ہوئے اور میوہسپتال میں داخل کروا دیا گیا مگر معمولات میں ذرہ برابر فرق نہ آیا اور اللہ تعالیٰ کی رضا پر صابر و شاکر رہے۔

1985ء میں صحت زیادہ کمزور ہو گئی اور مختلف امراض نے آن گھیرا۔ وصال سے چند روز قبل اپنے رفیق خاص استاذ الاساتذہ بحر العلوم علامہ مولانا محمد نواز صاحب نقشبندی رحمۃ اللہ علیہ سے فرمایا۔

تمام احباب سے کہیں کہ ہر شخص میرے لئے ستر ہزار مرتبہ کلمہ شریف پڑھے۔ حضرت استاذ الاساتذہ رحمۃ اللہ علیہ نے فرمایا کہ میں نے پہلے ہی ستر ہزار مرتبہ کلمہ شریف پڑھ رکھا ہے جو میں

آپ رحمۃ اللہ علیہ کو ملک کرتا ہوں۔ نیز اگر میں دنیا سے پہلے چلا جاؤں تو مجھے اپنی نیک دعاؤں میں ضرور یاد رکھیں۔

بالآخر علم و حکمت کے عظیم آفتاب اور حسن خلق کے پیکر حسین ایک جہاں کو مستفید کرنے کے بعد ۴ ربیع الاول بروز پیر ۱۴۰۶ ہجری بمطابق 18 نومبر 1985ء کو بوقت سحر مراجعت فرمائے عالم بقا ہوئے۔

انا لله وانا اليه راجعون.

ملک الشعراء جناب میاں سراج احمد بادشاہ پوری نے تاریخ وفات

کہی۔

النجارية فيض الكرام في الدهر ابدأ
و الروح المكرمة في الجنة مقیما
سمع السراج من الملهم سن وصاله
لقد كان فاز فوزاً عظيماً

۱۴۰۶ ہجری

حضرت استاذ الاساتذہ رحمۃ اللہ علیہ کی تدریسی یادگار

مرکز اسلام، جامعہ محمدیہ نوریہ رضویہ بھکھی شریف

سراج السالکین زبدہ العارفین، امام الواصلین حضرت پیر سید محمد

نور الحسن شاہ صاحب بخاری آستانہ عالیہ حضرت کیلیانوالہ شریف رحمۃ اللہ

علیہ کے حکم پر یکم شوال المکرم ۱۳۶۰ ہجری بمطابق 1941ء کو اڑھائی کنال

سفیدہ جگہ پر جامعہ محمدیہ نوریہ رضویہ کی بنیاد رکھی گئی جس کی عمارت صرف دو

کچے کمرے اور مسجد کا ایک چبوترہ تھا۔

جامعہ ہذا کے بانی و مہتمم حضرت پیر سید محمد جلال الدین شاہ

صاحب رحمۃ اللہ علیہ اور شیخ الجامعہ استاذ الاساتذہ حضرت مولانا محمد نواز

صاحب رحمۃ اللہ علیہما ابھی خود طالب علم تھے اور مختلف مدارس میں ابتدائی

کتب پڑھ چکے تھے۔

دارالعلوم کیلئے ایک معتبر عالم دین کا انتخاب کیا گیا اور یوں درس و

تدریس کا سلسلہ شروع ہو گیا۔ کچھ اسباق خود پڑھتے اور کچھ دیگر طلباء کو

پڑھاتے۔

ابتدائی طور پر اس مادر علمی کو جہاں مالی اور انتظامی مسائل کا سامنا

تھا وہاں پورے علاقے میں اس کی انتظامیہ کے خلاف کردار کشی کی مہم

پورے زور پر تھی۔ اس قسم کی گھناؤنی سازشوں میں علاقہ کے بد عقیدہ علماء کا

گروہ سرگرم تھا اور اس کے ساتھ ساتھ جامعہ ہذا کی تعمیر و ترقی میں بھی روڑے اٹکائے جاتے رہے۔ مگر اللہ تعالیٰ نے خاص فضل و احسان سے ان حضرات کو صبر و استقامت کی وہ توفیق بخشی کہ بالآخر مخالفین کو ناکامی سے دوچار ہونا پڑا۔

ابتدائی طور پر طلباء کی تعداد کم تھی۔ حضرت استاذ الاساتذہ بحر العلوم حضرت مولانا نواز صاحب آستانہ عالیہ حضرت کیلیا نوالہ شریف بھی حاضر ہوئے تو اعلیٰ حضرت سرکار کیلانی رحمۃ اللہ علیہ نے پوچھا کہ

”کتنے طالب علم ہیں؟“

آپ رحمۃ اللہ علیہ نے عرض کیا کہ

”حضور! پچیس تیس ہوں گے۔“

تو اعلیٰ حضرت رحمۃ اللہ علیہ نے ارشاد فرمایا کہ

”کم از کم دو اڑھائی سو ہونے چاہئیں۔“

چنانچہ آپ رحمۃ اللہ علیہ کے ارشاد کے مطابق طلباء کی تعداد میں بے پناہ اضافہ ہوتا چلا گیا اور پورے ملک سے علم کی پیاس بجھانے کیلئے طلباء بھکھی شریف پہنچنے لگے۔ جس کی وجہ سے 1944ء میں مزید دو کمروں کا اضافہ کیا گیا مگر اس کے باوجود رہائش کا مسئلہ حل نہ ہوا اور طلباء کو بھکھی شریف قصبہ کی مساجد میں رہائش اختیار کرنے کی اجازت دے دی گئی اور اس طرح اس مسئلہ کا عارضی حل تلاش کر لیا گیا۔

1946ء میں جامعہ کے مہتمم اور شیخ الجامعہ اپنے دیگر ساتھیوں کے ہمراہ اعلیٰ

حضرت سرکار کیلانی رحمۃ اللہ علیہ کے حکم پر دورہ حدیث کیلئے بریلی شریف گئے اور اس عرصہ کیلئے ایک فاضل مدرس کا انتخاب کیا گیا اور تدریس کا سلسلہ بغیر کسی تعطل کے جاری رہا۔

1947ء میں محدث اعظم پاکستان حضرت مولانا سردار احمد صاحب

رحمۃ اللہ علیہ ہجرت فرما کر پاکستان تشریف لائے اور آپ رحمۃ اللہ علیہ نے چھ ماہ تک دارالعلوم ہذا میں علوم و عرفان کے موتی بکھیرے اور صدر المدرسین کی حیثیت سے خدمات سرانجام دیتے رہے مگر بعد ازاں فیصل آباد منتقل ہو گئے۔

اس عرصہ میں جامعہ محمدیہ نوریہ رضویہ بھکھی شریف پورے ملک میں اہلسنت و جماعت کی مرکزی حیثیت اختیار کر چکا تھا۔ ملک کے طول و عرض سے ہی نہیں بلکہ افغانستان اور مشرقی پاکستان سے بھی تشنگان علم جوق در جوق بھکھی شریف پہنچنے لگے۔ ان حالات میں بھکھی شریف بس سٹاپ کے قریب گوردوارہ کی بلند و بالا عمارت کو مدرسہ کی تحویل میں لے لیا گیا جس سے وقتی طور پر رہائش کا مسئلہ حل ہو گیا اور اب جہاں صبح و شام بتوں کی پوجا ہوتی تھی وہاں دن رات قال اللہ و قال الرسول صلی اللہ علیہ وسلم کی آوازیں بلند ہونے لگیں۔

اس دارالعلوم کو یہ منفرد اعزاز حاصل ہے کہ اپنے آغاز سے ہی اکابر اولیائے کرام کی نگاہوں کا مرکز ہے اور فیضان کا سرچشمہ ہے۔ حضرت استاذ الاساتذہ رحمۃ اللہ علیہ فرماتے ہیں۔

”جامعہ کے ابتدائی سالوں میں قطب دوراں حضرت میاں غلام اللہ ثانی لاٹھالی رحمۃ اللہ علیہ نے ۱۳۷۷ ہجری مجدد طریقت جنید زماں حضرت میاں شیر محمد شرقپوری رحمۃ اللہ علیہ کے تمام خلفاء کا اجلاس طلب فرمایا جس میں حضرت سراج السالکین قبلہ عالم سید محمد نور الحسن شاہ صاحب بخاری رحمۃ اللہ علیہ، حضرت پیر سید محمد اسمعیل شاہ صاحب رحمۃ اللہ علیہ، حضرت کرمانوالہ شریف رحمۃ اللہ علیہ، رئیس الاتقیاء حضرت صوفی رحمت علی صاحب گھنگ شریف رحمۃ اللہ علیہ بطور خاص قابل ذکر ہیں۔ ان کو فرمایا کہ دیوبندیوں کا مقابلہ محض تقریروں سے نہیں ہو سکتا بلکہ ہر ایک اپنے اپنے آستانے میں ایک دینی مدرسہ قائم کرے۔ سب نے وعدہ کیا۔ حضرت قبلہ عالم کیلانی رحمۃ اللہ علیہ نے فرمایا کہ میرا مدرسہ کام کر رہا ہے۔ حاضرین محفل متحیر ہوئے کہ حضرت کیلانی نوالہ شریف میں تو کوئی مدرسہ نہیں ہے۔ آپ رحمۃ اللہ علیہ نے فرمایا کہ میرا مدرسہ ^{بھکھی} شریف میں ہے۔ اس پر حضرت ثانی لاٹھالی صاحب رحمۃ اللہ علیہ بہت خوش ہوئے اور تمام اولیاء کرام نے مل کر جامعہ کی ترقی کی دعا کی۔ حضرت سرکار کیلانی رحمۃ اللہ علیہ کی توجہ جامعہ کی طرف ہمیشہ رہی جس کے مظاہرے زبان زد خاص و عام ہیں۔

حصول برکت کیلئے صرف ایک واقعہ بیان کیا جا رہا ہے۔ حضرت استاذ الاساتذہ فرماتے ہیں کہ مولانا سید محمد نظام الدین شاہ صاحب (قاضی میرپور) ایک دفعہ زمانہ طالب علمی میں کتاب رسائل منطق لیکر باہر چلے

گئے اور کتاب کھیت میں ہی رکھ کر واپس چلے آئے اور بھول گئے۔ چار دن بعد مستری لال دین کشمیری کتاب لیکر میرے (حضرت استاذ الاساتذہ رحمۃ اللہ علیہ) پاس آیا تو میں نے پوچھا کہ یہ کتاب کہاں سے لی ہے اس نے بتایا کہ رات کو خواب میں ایک بزرگ تشریف لائے اور مجھے مقام کی نشاندہی کی کہ فلاں جگہ کھیت میں ہماری کتاب پڑی ہوئی ہے اسے اٹھا کر جامعہ میں پہنچا دو ورنہ وہاں پانی لگنے والا ہے اور کتاب خراب ہو جائے گی۔ میں نے ان کا حلیہ پوچھا تو اس نے جو حلیہ بیان کیا تو وہ حلیہ مبارک میرے مرشد قبلہ عالم سرکار کیلانی رحمۃ اللہ علیہ کا تھا۔“

جامعہ کے قیام سے لے کر محدث اعظم پاکستان مولانا سردار احمد صاحب رحمۃ اللہ علیہ کے وصال تک طلباء کو موقوف علیہ تک پڑھایا جاتا تھا اور دورہ حدیث شریف کیلئے طلباء کو فیصل آباد بھیج دیا جاتا تھا مگر 1962ء میں جب محدث اعظم پاکستان وصال فرما گئے تو اس سال سے مادر علمی میں ہی دورہ حدیث کا آغاز کر دیا گیا۔

1965ء میں معاونین کے تعاون سے دارالعلوم کی مستقل عمارت کیلئے ساڑھے تین کنال اراضی خریدی گئی اور نقشہ کے مطابق آٹھ ہوا دار کمرے تعمیر کئے گئے۔ ان کے سامنے برآمدہ بنایا گیا اور بعد ازاں جوں جوں طلباء کی تعداد میں اضافہ ہوتا گیا اس مناسبت سے عمارت میں بھی توسیع کا کام جاری رہا۔

1974ء میں تحریک ختم نبوت اور اس کے بعد تحریک نظام مصطفیٰ ﷺ

میں دارالعلوم جامعہ محمدیہ نوریہ رضویہ کے طلباء و اساتذہ نے بھی بھرپور حصہ لیا۔

بانی و مہتمم جامعہ ہذا حافظ الحدیث شیخ العلماء حضرت علامہ پیر سید محمد جلال الدین شاہ صاحب بخاری رحمۃ اللہ علیہ اور شیخ الجامعہ استاذ الاساتذہ بحر العلوم مولانا محمد نواز نقشبندی رحمۃ اللہ علیہما اور ان کے دیگر رفقاءے کار کی پر خلوص محنت اور اور شب و روز کی تدریسی و تنظیمی خدمات کے نتیجے میں اس عظیم دارالعلوم نے جہاں تدریس کا اعلیٰ معیار قائم کیا وہاں تحفظ مسلک اہلسنت و جماعت کیلئے بھی کارہائے نمایاں سرانجام دیئے۔

علاقہ بھر کے لوگوں کے اصرار اور بچیوں کی تعلیم و تربیت کیلئے 1984ء میں شعبہ طالبات کا قیام عمل میں لایا گیا جو کہ بلاشبہ وقت کی اہم ضرورت اور حالات کا لازمی تقاضا تھا۔

18 نومبر 1985ء کو دارالعلوم جامعہ محمدیہ نوریہ رضویہ ^{بھکھی} شریف کے بانی و مہتمم استاذ الحدیث فخر المدرسین حافظ القرآن و الحدیث حضرت علامہ مولانا پیر سید محمد جلال الدین شاہ صاحب رحمۃ اللہ علیہ کا سانحہ ارتحال ہوا اور 1988ء میں شیخ الجامعہ ہذا استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ گوجرانوالہ منتقل ہو گئے مگر ان حضرات کی باطنی توجہات سے دارالعلوم کے فیوضات و برکات میں مزید ترقیاں ہوئیں اور یہ سلسلہ ابھی تک بھی جاری ہے۔

جامعہ محمدیہ نوریہ رضویہ ^{بھکھی} شریف بلاشبہ انہی حضرات کی درخشندہ

روایات کا امین ہے اور اس وقت بھی اس کا شمار اہل سنت و جماعت کے
عظیم مدارس میں ہوتا ہے۔

خوشا مسجد و مدرسہ و خانقاہ ہے
کہ دروے بود قیل و قال محمد صلی اللہ علیہ وسلم

حضرت استاذ الاساتذہ رحمۃ اللہ علیہ کے چند عظیم اساتذہ کا تذکرہ

استاذ الفصلا حضرت مولانا محمد سعید صاحب مانگٹ شریف
 عامل باعمل حضرت مولانا محمد عالم صاحب سوتیانوالہ
 سراج السالکین حضرت مولانا نیک عالم صاحب مراڑیاں شریف
 استاذ العلماء حضرت مولانا سلطان احمد صاحب حاصلانہ
 حکیم الامت مولانا مفتی احمد یار خان نعیمی گجرات
 استاذ المدرسین مولانا مہر محمد صاحب لاہور
 محدث اعظم پاکستان حضرت مولانا سردار احمد صاحب فیصل آباد
 صدر الشریعہ حضرت مولانا امجد علی اعظمی۔ بریلی شریف
 مفتی اعظم ہند۔ مولانا محمد مصطفیٰ رضا خان نوری قدس سرہ
 العزیز۔ بریلی شریف رحمہم اللہ تعالیٰ اجمعین

استاذ الفضا حضرت مولانا محمد سعید صاحب نقشبندیؒ

مانگٹ شریف

1901ء میں موضع مانگٹ شریف ضلع منڈی بہاؤ الدین میں پیدا

ہوئے۔ آپ رحمۃ اللہ علیہ کے والد ماجد مولانا عبدالعزیز چشتی سلیمانی تھے۔

اپنے دادا حضرت مولانا حاجی احمد صاحب چشتی سلیمانی سے ابتدائی تعلیم

حاصل کی اور مولانا حافظ فضل الدین صاحب جاتلاں سے قرآن شریف حفظ

کرنے کی سعادت حاصل کی۔ موضع انھی میں مولانا غلام رسول صاحب

کے پاس کئی سال تک مصروف تعلیم رہے بعد ازاں جامعہ فتحیہ اچھرہ لاہور

میں درس نظامی کی کتب کی تکمیل کی۔ دورہ حدیث شریف بریلی شریف میں

کیا اور امتحان میں اول رہے۔ اس کے بعد دارالعلوم جامعہ سلیمانیہ رضویہ

مانگٹ شریف میں تدریس میں مصروف ہو گئے۔

ان دنوں اعلیٰ حضرت میاں شیر محمد شرقپوری رحمۃ اللہ علیہ کا خوب

شہرہ تھا۔ حضرت مولانا محمد سعید صاحب رحمۃ اللہ علیہ بھی شرقپور شریف

حاضر ہونے لگے بعد ازاں حضرت میاں صاحب رحمۃ اللہ علیہ کے حکم پر ہی

حضرت کیلیانوالہ شریف میں حضرت سرکار کیلانی شریف رحمۃ اللہ علیہ کی

خدمت میں حاضر ہوئے اور اسی آستانہ عالیہ کو اپنا قبلہ دل بنا لیا۔

استاذ الاساتذہ رحمۃ اللہ علیہ نے 1938ء میں جب مڈل کا امتحان

پاس کیا تو والد گرامی نے اعلیٰ حضرت سرکار کیلانی پیر سید نور الحسن شاہ صاحب رحمۃ اللہ علیہ کے حکم پر آپ رحمۃ اللہ علیہ کو مانگٹ شریف میں مولانا محمد سعید صاحب رحمۃ اللہ علیہ کے پاس داخل کروا دیا۔ اس وقت مولانا غلام حیدر صاحب کمانوالی، مولانا عبدالکریم صاحب کچوری بھی وہاں معلم تھے۔ حضرت استاذ الاساتذہ رحمۃ اللہ علیہ نے یہاں قرآن مجید ناظرہ پڑھا اور فارسی کی ابتدائی کتب پڑھیں۔ اس طرح آپ رحمۃ اللہ علیہ نے تقریباً ایک سال یہاں مقیم رہے۔ آپ رحمۃ اللہ علیہ فرمایا کرتے تھے۔

”حضرت مولانا محمد سعید صاحب رحمۃ اللہ علیہ فارسی زبان کے ایسے ماہر تھے کہ فارسی ان کی مادری زبان معلوم ہوتی تھی۔ یہی حال جملہ علوم و فنون کا تھا۔“

آپ رحمۃ اللہ علیہ ایک روشن دماغ اور روشن ضمیر شخصیت کے مالک تھے اور ایک عالم، صوفی، مبلغ و مصلح ہونے کے ساتھ ساتھ نہایت شفیق اور حلم الطبع بزرگ تھے۔

۱۸ رجب ۱۳۸۴ ہجری بمطابق 1964ء میں بروز سوموار بوقت سحر وصال فرمایا۔ سید شبیر احمد شاہ صاحب کھیوڑہ نے تاریخ وصال کہی۔

دلبر اہلسنت و جماعت

۱۳۸۴ ہجری



عالم باعمل حضرت علامہ مولانا محمد عالم صاحب نقشبندیؒ

سویا نوالہ

حضرت مولانا محمد عالم صاحب دریائے چناب کے کنارے موضع چھنی گھلا میں پیدا ہوئے۔ والد محترم کا نام میاں محمد حیات تھا جو کہ انتہائی نیک اور صاحب علم و عمل شخصیت تھے۔ گاؤں میں امام تھے اور کھیتی باڑی کا شغل بھی رکھتے تھے۔

حضرت مولانا محمد عالم صاحب نے علی پور چٹھہ احمد نگر میں مڈل کیا اور لاہور، گوجرانوالہ اور پانڈوال میں مختلف علما سے فیضیاب ہوئے۔ موضع حطار میں صرف و نحو کی تحصیل بطور خاص قابل ذکر ہے۔ آستانہ عالیہ شرقپور شریف میں امام الاولیاء حضرت میاں شیر محمد شرقپوری رحمۃ اللہ علیہ سے مشرف بیعت ہوئے اور پھر آپ رحمۃ اللہ علیہ کے حکم سے آستانہ عالیہ حضرت کیلیانوالہ شریف میں بھی حاضر ہونے لگے اور حضرت پیر سید نور الحسن شاہ بخاری رحمۃ اللہ علیہ کے خاص خدام میں شمار ہونے لگے۔

محبت شیخ کا اس قدر غلبہ تھا کہ حاضری کیلئے باقاعدہ دن یا وقت متعین نہیں تھا جب جی میں آیا حاضر خدمت ہو گئے۔ اپنے شیخ کامل سے نسبت کاملہ کے نتیجے میں بارگاہ رسالتمات صلی اللہ علیہ وسلم میں حضوری کے مقام پر فائز تھے اور اسی وارفتگی میں روزانہ بعد از نماز تہجد دس ہزار مرتبہ درود شریف پڑھتے تھے۔ ایک مرتبہ خواب میں کچھ کھاتے دکھائی دیئے۔ میری

والدہ ماجدہ (جو ان کی صاحبزادی ہیں) نے جگا کر عرض کیا کیا کھا رہے ہیں۔ فرمایا کہ بارگاہ رسالت صلی اللہ علیہ وسلم میں حاضر تھا کہ خرے (چھوہارے) پیش کئے گئے۔ مجھے بھی حصہ ملا جو کہ کھا رہا ہوں۔

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ نے آپ رحمۃ اللہ علیہ سے 1939ء میں قانونچہ اور نحو میر کی کتب پڑھیں۔ آپ رحمۃ اللہ علیہ فرمایا کرتے تھے کہ

”حضرت علامہ مولانا محمد عالم صاحب رحمۃ اللہ علیہ صرف و نحو کی تدریس میں ید طولی رکھتے تھے۔“

حضرت علامہ مولانا محمد عالم صاحب رحمۃ اللہ علیہ رشتے میں حضرت استاذ الاساتذہ رحمۃ اللہ علیہ کے ماموں تھے اور بعد ازاں یہ رشتہ مزید قریب ہو گیا مگر حضرت ان کا احترام اپنے استاد کے طور پر ہی کیا کرتے تھے۔

حضرت مولانا محمد عالم صاحب متقی، پرہیزگار، کم گو، متحمل مزاج، سادہ منش اور ملنسار طبیعت کے مالک تھے اس کے باوجود کہ باکمال عالم و فاضل تھے مگر عمر بھر درویشی کا عنصر غالب رہا۔

1974ء میں وجع المفاصل میں مبتلا ہوئے اور طویل عرصہ تک بستر علالت پر رہنے کے بعد 7 جولائی بروز سوموار 1979ء کو وصال فرما گئے اور اپنے ہی گاؤں موضع سویانوالہ میں سپرد خاک ہوئے۔

خدا رحمت کند ایں عاشقاں پاک طنیت را



سراج السالکین حضرت مولانا محمد نیک عالم صاحب

رحمتہ اللہ علیہ مراڑیاں شریف

سراج السالکین شیخ المشائخ حضرت مولانا علامہ نیک عالم صاحب
رحمتہ اللہ علیہ 1884ء میں مراڑیاں شریف میں عظیم مذہبی و علمی گھرانے میں
پیدا ہوئے۔ سالہا سال تحصیل علوم دینیہ میں مصروف رہے اور 1905ء میں
اپنے ہی گھر میں جامعہ قادریہ عالیہ کی بنیاد رکھے۔ مقامی و مسافر طلبا کی
تعداد ایک صد سے دو صد رہتی تھی مگر اکیلے ہی ابتدائی قاعدہ سے لیکر منتہی
کتب تک پڑھاتے تھے۔

حضرت استاذ الاساتذہ اور قبلہ شاہ صاحب رحمتہ اللہ علیہا نے آپ
رحمتہ اللہ علیہ سے 1940ء میں ہدایۃ النجو اور نور الایضاح کی کتب پڑھیں۔
آپ رحمتہ اللہ علیہ بہترین مبلغ بھی تھے۔ چالیس سال تک جامع
مسجد باری والی میں جمعہ پڑھاتے رہے مگر ایک پائی بھی وصول نہ کی۔ استاذ
لاساتذہ رحمتہ اللہ علیہ فرمایا کرتے تھے کہ

”استاد محترم مولانا نیک عالم صاحب رحمتہ اللہ علیہ بیماری کے ایام
میں بھی کم از کم آٹھ پارے تلاوت فرمایا کرتے تھے اور اس قدر کثرت
تلاوت کی وجہ سے وہ حافظ قرآن بن گئے تھے۔ آپ رحمتہ اللہ علیہ اکثر
روزے سے ہوتے تھے مگر گھر والوں کو روزے کی خبر نہ ہوتی تھی۔ گھر سے
حسب معمول کھانا بھیجا جاتا تھا مگر آپ رحمتہ اللہ علیہ اسے کسی مسکین طالب

علم کو کھلا دیتے تھے۔ آپ رحمۃ اللہ علیہ صحیح معنوں میں عابد و زاہد تھے۔“

حضرت علامہ مولانا محمد نیک عالم صاحب رحمۃ اللہ علیہ کو کثرت سے حضور رسول کریم صلی اللہ علیہ وسلم کی زیارت کا شرف حاصل تھا اور بے شمار لوگ بھی آپ رحمۃ اللہ علیہ کی دعا سے زیارت رسول اللہ صلی اللہ علیہ وسلم کے شرف سے مشرف ہوئے۔ مشہور صوفی بزرگ حضرت پیر سید محمد یعقوب شاہ صاحب رحمۃ اللہ علیہ ماجرہ بیان کرتے ہیں کہ

”مولانا نیک عالم صاحب رحمۃ اللہ علیہ اس قدر حضوری تھے کہ اگر اس زمانے میں کسی کو صحابی کہنے کی شریعت اجازت دیتی تو میں برملا آپ رحمۃ اللہ علیہ کو صحابی کہتا۔“

آپ رحمۃ اللہ علیہ کی کرامات بے شمار ہیں اور علاقہ بھر کی عوام میں مشہور و معروف ہیں۔ آپ رحمۃ اللہ علیہ ۲۶ رجب المرجب ۱۳۷۸ ہجری بروز ہفتہ بمطابق ۱۳ فروری ۱۹۵۸ء کو کلمہ طیبہ پڑھتے ہوئے واصل بحق ہوئے۔ آپ رحمۃ اللہ علیہ کا مزار شریف موضع مراڑیاں شریف میں مرجع خلائق خاص و عام ہے۔ آپ رحمۃ اللہ علیہ کا قائم کردہ جامعہ عالمیہ قادریہ آپ رحمۃ اللہ علیہ کی روحانی توجہات کی بدولت ایک عظیم دینی یونیورسٹی کی صورت میں بے شمار طلباء و طالبات کو مستفید کر رہا ہے۔

خاک تربت بھی تیری ہو جائے گی عنبر افشاں

لوحِ عشقِ مصطفیٰ ﷺ اس پر نصب ہونے کے بعد



استاذ العلماء حضرت مولانا سلطان احمد صاحب

رحمۃ اللہ علیہ حاصلانوالہ شریف

سلطان المدرسین، جامع المعقول و المنقول، فقیہ العصر حضرت علامہ مولانا سلطان احمد صاحب رحمۃ اللہ علیہ 1916ء میں سائنٹل نزد پیرو شاہ ضلع گجرات میں میاں فتح محمد صاحب کے گھر میں پیدا ہوئے جو کہ سکول کے معلم تھے اور کھیتی باڑی کے ساتھ ساتھ مسجد میں امامت بھی فرماتے تھے۔

سلطان المدرسین رحمۃ اللہ علیہ نے 1929ء میں ماڈل مڈل سکول فتح پور سے مڈل کا امتحان پاس کیا تو برادر اکبر نے شعبہ پٹوار میں مہارت پیدا کرنے کے لئے ایک ہندو پٹواری کے ساتھ بھیج دیا۔ پہلے ہی دن حضرت مولانا سلطان احمد صاحب رحمۃ اللہ علیہ کا اس کام میں دل نہ لگا اور اگلے دن اپنے برادر معظم کے مشورہ سے حصول علم دین کیلئے حضرت علامہ مولانا عبدالمجید صاحب (پتوکی) کی درسگاہ میں داخل ہو گئے۔ بعد ازاں دارالعلوم جامعہ فتحیہ اچھرہ میں داخل ہوئے اور استاذ العرب و العجم مولانا حافظ مہر محمد صاحب اچھروی رحمۃ اللہ علیہ سے لاہور میں جملہ کتب متداولہ پڑھیں اور آپ رحمۃ اللہ علیہ نے اس جوہر کمیاب کو علمی و روحانی تراش تراش کے بعد ایک چمکتا ہوا ہیرا بنا دیا۔

1934ء میں مجدد گولڑہ شریف سلطان المشائخ حضرت پیر مہر علی

شاہ صاحب رحمۃ اللہ علیہ کے دست حق پر بیعت کی اور پہلی ہی مرتبہ حزب
والبحر، قصیدہ غوثیہ اور قصیدہ بردہ شریف کی اجازت سے نوازے گئے۔

نیز اسی سال ہی شیخ الشیوخ حضرت پیر ولایت علی شاہ صاحب
رحمۃ اللہ علیہ کے مدرسہ گجرات میں تدریس کا آغاز کیا اور 1935ء میں
حاصلانوالہ نزد ڈنگہ شریف ضلع گجرات میں تشریف لا کر مصروف تدریس ہو
گئے۔ آپ رحمۃ اللہ علیہ کے پڑھانے کا انداز اس قدر دلکش اور حسین تھا کہ
طلبا کے ذہن تک کتاب کے علمی نکات اس طرح پہنچاتے کہ کمزور سے
کمزور طالب علم بھی بڑی آسانی سے مشکل سے مشکل بات سمجھ لیا کرتے۔
یہی وجہ ہے کہ دور دراز سے طلباء حاصلانوالہ میں آنے لگے اور حضرت استاذ
العلماء سے فیض پانے لگے۔

1940ء میں استاذ الاساتذہ بحر العلوم مولانا محمد نواز صاحب
نقشبندی رحمۃ اللہ علیہ اور جامع المنقول و المعقول حضرت پیر سید محمد جلال
الدین شاہ صاحب رحمۃ اللہ علیہا کسی ماہر استاد کی تلاش میں نکلے تو قدرت
خداوندی نے انہیں حاصلانوالہ میں حضرت استاذ العلماء مولانا سلطان احمد
صاحب رحمۃ اللہ علیہ کے حلقہ درس میں پہنچا دیا۔

حضرت استاذ الاساتذہ رحمۃ اللہ علیہ فرماتے ہیں کہ

”میں اور حضرت حافظ الحدیث قبلہ شیخ سید محمد جلال الدین شاہ

صاحب رحمۃ اللہ علیہ آستانہ عالیہ ^{بھکھی} شریف اور حضرت جامع المعقول و

المنقول پیر طریقت پیر سید محمد یعقوب شاہ صاحب سجادہ نشین آستانہ عالیہ

حضرت کیرانوالہ شریف ہم تینوں حاصلانوالہ شریف قبلہ استاذ صاحب کے پاس پڑھنے کیلئے گئے۔ ہم نے آپ رحمۃ اللہ علیہ کے پاس کافیہ، جامی، قدروی شریف، کنزالدقائق، شرح تہذیب، قطبی مطوّل وغیرہ کی کتب پڑھیں۔ شرح جامی کو ہم بالتفصیل پڑھنا چاہتے تھے جس کا ہم نے استاذ صاحب سے اظہار کیا پس آپ رحمۃ اللہ علیہ ایک ایک عبارت پر کئی کئی تقاریر میں ہم کو سیر کرتے۔ پھر آپ رحمۃ اللہ علیہ فرماتے کہ اس پر اور بھی تقاریر ہیں۔ ہم عرض کرتے کہ نہیں حضور بس!

فراغت کے بعد ہم گجرات آئے جہاں ہم نے پیر سید محمد ولایت علی شاہ صاحب رحمۃ اللہ علیہ کے مدرسہ میں حضرت حکیم الامت مولانا مفتی محمد احمد یار خان نعیمی صاحب رحمۃ اللہ علیہ کی شہرت سنی۔ ہم ان کے پاس جامی کے درس میں شریک ہو گئے مگر ہم اس سلسلے کو تین دن سے زیادہ جاری نہ رکھ سکے کیونکہ وہ ایک دو تقریریں فرماتے تھے اور ہمیں کئی کئی تقریریں ازبر تھیں۔ تب ہم نے گجرات شہر میں حضرت مولانا عبدالحمید صاحب کی جامی میں کمال شہرت سنی چنانچہ ہم وہاں جا پہنچے۔ مگر ہم نے چند دنوں میں ہی جان لیا کہ حضرت قبلہ استاذ صاحب رحمۃ اللہ علیہ حاصلانوالہ کے بعد جامی بس ہے۔ نمبراً

استاذ العلماء مولانا سلطان احمد صاحب رحمۃ اللہ علیہ نے تدریس کا

۱۔ سفیر حق از مولانا رضا مصطفیٰ۔

یہ سلسلہ بھی جاری رکھا اور حصول رزق حلال کیلئے اس کے ساتھ ساتھ مطب بھی فرماتے تھے۔ نمبر ۱

جہاں مریضوں کیلئے ادویات تجویز کرتے اور دواخانہ میں ہی تیار کر کے خدمت خلق کی سعادت حاصل کرتے۔ اس طرح بلاشبہ وہ علم الابدان اور علم الادیان کا حسین سنگم تھے۔

حضرت مولانا سلطان احمد صاحب رحمۃ اللہ علیہ بلاشبہ وہ ہستی تھے جن سے ہستی میں مستی اور وجود آب و گل میں اجالا ہے۔ جن کی روشن جبین ان کے تزکیہ طہارت کی منہ بولتی دلیل تھی۔ جن کا کردار و عمل راہروان شوق کیلئے مشعل راہ ہے۔ جو فقر کا لباس پہنے درویش خدا مست بن کر مخلوق خدا کی علمی خدمت کرتے ہیں۔

تقریباً ساٹھ سال تک مسند تدریس پر فائز رہنے کے بعد 10 مئی 1999ء بروز سوموار بوقت مغرب جب کہ مؤذن حی علی الصلوٰۃ اور حی علی الفلاح کی صدائیں لگا رہے تھے سفر آخرت پر روانہ ہو گئے اور داعی اجل کو لبیک کہا۔

بقول حضرت علامہ ڈاکٹر محمد اشرف آصف صاحب مدظلہ!

آج زیر خاک ہیں وہ مخزن علم و ورع

دردمندوں کیلئے جو درد کا درمان تھے

۱۔ احسن البیان فی مجد السلطان علامہ محمد ابراہیم چشتی۔

قلم آصف کیا بتائے ان کی عظمت کا پتہ
وہ فقیہ بے بدل اور چشمہ فیضان تھے

رحمۃ اللہ علیہم اجمعین و الحقنا منہم یا رب العلمین
بجاء سید المرسلین و صلی اللہ علیٰ حبیبہ محمد و آلہ و صحابہ
اجمعین. آمین.

حضرت استاذ الاساتذہ رحمۃ اللہ علیہ اپنے استاذ گرامی مولانا
سلطان احمد صاحب رحمۃ اللہ علیہ کی اولاد کا کتنا احترام فرماتے تھے اس کا
اندازہ حضرت صاحبزادہ عبدالصمد صارم مدظلہ خلف الرشید قبلہ استاذ العلماء
رحمۃ اللہ علیہ حاصلانوالہ شریف کے اس بیان سے ہوتا ہے۔

”میں حضرت مولانا رضا المصطفیٰ صاحب مدظلہ کی معیت
میں انتقال سے صرف چند روز قبل حاضر خدمت ہوا تو حضرت استاذ
الاساتذہ رحمۃ اللہ علیہ نے انتہائی شفقت اور مہربانی کا اظہار فرمایا جس کیلئے
میرے پاس الفاظ نہیں ہیں۔“ اللہ اکبر۔



حضرت علامہ مفتی احمد یار خان نعیمی

رحمتہ اللہ علیہ گجرات

شیخ التفسیر حضرت علامہ مفتی احمد یار خان نعیمی ابن مولانا محمد یار خان بدایوی رحمۃ اللہ علیہ شوال ۱۳۲۳ ہجری بمطابق 1902ء محلہ کھیڑہ اوجھیانی ضلع بدایوں کے دیندار گھرانے میں پیدا ہوئے۔ آپ رحمۃ اللہ علیہ کے والد ماجد فارسی درسیات میں عبور رکھتے تھے۔ لہذا انہی سے درسیات کا آغاز کیا اور مدرسہ شمس العلوم بدایوں میں تین سال پڑھ کر جامعہ نعیمیہ مراد آباد میں صدر الافاضل مولانا نعیم الدین صاحب مراد آبادی کے پاس داخل ہو گئے اور صرف بیس سال کی عمر میں دستار فضیلت حاصل کی۔

ابتدا میں جامعہ نعیمیہ ہی میں مفتی اور مدرس مقرر ہوئے مگر علامہ سید ابوالبرکات رحمۃ اللہ علیہ کے بلانے پر پاکستان آ گئے اور کئی برس تک انجمن خدام الصوفیہ گجرات اور انجمن خدام رسول صلی اللہ علیہ وسلم گجرات میں فرائض تدریس انجام دیئے۔ وصال سے چھ سال قبل جامعہ غوثیہ نعیمیہ قائم کیا اور تصنیف و تالیف و افتا میں مصروف ہو گئے۔

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ اور جامع المنقول و المعقول حضرت پیر سید محمد جلال الدین شاہ صاحب رحمۃ اللہ علیہ نے 1942ء میں حضرت مفتی صاحب رحمۃ اللہ علیہ سے چند سبق پڑھے تاکہ ان کے انداز تدریس کو دیکھ سکیں۔ حضرت استاذ الاساتذہ

رحمتہ اللہ علیہ فرماتے ہیں کہ

”حضرت قبلہ مفتی صاحب نہایت خوش اخلاق خندہ رو شخصیت تھے۔ سلام کہنے میں پہل کرتے، معمولات اور وقت کے اتنے پابند تھے کہ جب آپ رحمتہ اللہ علیہ خطبہ جمعہ شروع کرے تو لوگ اپنی گھڑیوں کا وقت صحیح کر لیا کرتے تھے۔ پانچ دفعہ حج و زیارت سے مستفیض ہوئے اور ہر وقت درود شریف پڑھتے رہتے تھے۔“

حضرت مفتی صاحب رحمتہ اللہ علیہ نے تقریباً نصف صدی تک خدمت دین متین کا متن جاری رکھا۔ سینکڑوں علماء اور ہزاروں لوگ ان کے خطابات اور دروس قرآن سے مستفید ہوئے اور اس کے ساتھ ساتھ تصنیف کا ایک عظیم ذخیرہ یادگار چھوڑ گئے جس سے مسلک اہلسنت و جماعت کو بڑی تقویت ملی۔

۳ رمضان المبارک ۱۳۹۱ ہجری بمطابق 24 اکتوبر 1971ء کو بروز

اتوار اس دارفانی سے رخصت ہوئے۔

رحمۃ اللہ علیہم اجمعین۔

حضرت مولانا مفتی احمد یار خان نعیمی رحمتہ اللہ علیہ نے دو

صاحبزادے یادگار چھوڑے۔

حضرت علامہ مفتی مختار احمد نعیمی۔ حضرت علامہ مولانا مفتی اقتدار احمد نعیمی۔

عمر ہادر کعبہ و بت خانہ می نالد حیات

تاز بزم عشق یک دانائے راز آید بروں

استاد المدرسین حضرت علامہ مولانا مہر محمد صاحب

اچھروی رحمۃ اللہ علیہ

امام المحققین حضرت مولانا مہر محمد صاحب اچھروی رحمۃ اللہ علیہ
ابن عبداللہ ۱۳۱۴ ہجری بمطابق 1896ء میں موضع چوکھنڈی نزد کیمبل پور
میں پیدا ہوئے۔ آٹھ سال کی عمر میں والد گرامی کا انتقال ہو گیا تو مولانا
عطا الرسول کی خدمت میں حاضر ہوئے اور خوشاب میں قرآن کریم حفظ کیا
اور استاد محترم کے انتقال کے بعد مدرسہ میں مدرس بن گئے۔ کچھ عرصہ فوج
میں بھی بھرتی رہے مگر کسی وجہ سے برخاست ہو گئے تو تحصیل علم کے شوق
نے بندیاں شریف حضرت مولانا سلطان محمود نامی کے درس میں پہنچا دیا۔
بعد ازاں مزید اساتذہ سے اکتساب فیض حاصل کیا اور بالآخر شیخ الجامعہ
مولانا غلام محمد گھوٹوی رحمۃ اللہ علیہ سے تکمیل کیا۔ گھوٹہ میں ہی دورانِ تعلیم
حضرت خواجہ پیر سید مہر علی شاہ صاحب گولڑہ شریف رحمۃ اللہ علیہ سے بیعت
ہو گئے۔ فراغت کے بعد جامعہ فتحیہ اچھرہ میں صدر مدرس بنے اور تمام عمر
اسی جگہ تدریس میں گزار دی۔

استاذ العلماء حضرت مولانا محمد نواز صاحب نقشبندی رحمۃ اللہ علیہ
اور جامع المنقول و المعقول حضرت پیر سید محمد جلال الدین شاہ صاحب
بھاکھی شریف رحمۃ اللہ علیہ نے اس دوران جامعہ محمدیہ نوریہ رضویہ بھاکھی

شریف میں قائم کر رکھا تھا اور خود پڑھاتے تھے اور کسی قابل استاد گرامی کو رکھ کر اس سے پڑھتے بھی تھے۔ 1943ء میں جب کوئی قابل استاد نہ ملا تو دونوں استاد اچھرہ لاہور جا پہنچے اور استاد المدرسین امام ^{المحققین} سے رسالہ قطبہ مختصر المعانی مُسَلَّم الثبوت کتب پڑھیں۔

حضرت مولانا علامہ مہر محمد صاحب چشتی رحمۃ اللہ علیہ درس نظامی بالخصوص معقولات کی تدریس میں ید طولی رکھتے تھے۔ ہمیشہ منقول و معقول کی انتہائی کتب کا درس خود ہی دیتے تھے اور دور دراز سے تشنگانِ علم آپ رحمۃ اللہ علیہ سے فیض حاصل کرتے تھے۔

۲ ربیع الثانی ۱۳۷۴ ہجری بمطابق 29 نومبر 1954ء آپ رحمۃ

اللہ علیہ کا وصال ہوا اور جامع فتحیہ اچھرہ لاہور میں مدفون ہوئے،

مت سہل ہمیں جانو پھرتا ہے فلک برسوں

تب خاک کے پردوں میں سے انسان نکلتا ہے



محدث اعظم پاکستان حضرت مولانا سردار احمد چشتی قادری

قدسرة العزيز

شیخ الحدیث و التفسیر جامع شریعت و طریقت حضرت مولانا ابوالفضل محمد سردار بن چوہدری میران بخش 1904ء میں موضع دیال گڑھ ضلع گورداسپور انڈیا میں پیدا ہوئے۔ ابتدائی تعلیم قصبہ سے ہی حاصل کی اور 1924ء میں اسلامیہ ہائی سکول بٹالہ سے میٹرک کیا اور ایف اے کی تیاری کے سلسلہ میں لاہور آ گئے۔ ان دنوں جامع مسجد وزیر خان میں عظیم الشان جلسہ انعقاد پذیر تھا۔ جس کی صدارت حجتہ الاسلام حضرت علامہ مولانا محمد حامد رضا خان رحمۃ اللہ علیہ بریلوی فرما رہے تھے۔ مولانا سردار رحمۃ اللہ علیہ ان سے اتنا متاثر ہوئے کہ انگریزی کی تعلیم کو خیر باد کہہ کر مرکز علم و معرفت بریلی شریف چلے گئے اور مفتی اعظم ہند مولانا مصطفیٰ رضا خان بریلوی رحمۃ اللہ علیہ سے استفادہ کیا اور آٹھ سال تک صدر الشریعہ حضرت علامہ محمد امجد علی اعظمی رحمۃ اللہ علیہ کی خدمت میں رہ کر جامع نعیمیہ اجمیر شریف سے سند فراغت حاصل کی۔

تکمیل علوم کے بعد پانچ سال تک جامع رضویہ منظر اسلام بریلی شریف میں تشنگان علوم کو سیراب کیا پھر جامع رضویہ منظر اسلام بریلی شریف میں شیخ الحدیث مقرر ہوئے اور تدریس حدیث میں بے مثال خدمات سر انجام دیں ان مدارس میں بے شمار اہل علم نے ان سے استفادہ کیا۔

1944ء میں محدث اعظم پاکستان مولانا سردار احمد صاحب رحمۃ اللہ علیہ موضع مانگٹ میں حضرت مولانا علامہ محمد سعید صاحب رحمۃ اللہ علیہ کی دعوت پر تشریف لائے۔ استاذ الاساتذہ حضرت علامہ مولانا محمد نواز صاحب نقشبندی رحمۃ اللہ علیہ شرفِ ملاقات کیلئے حاضر ہوئے تو آپ رحمۃ اللہ علیہ وضو کیلئے کھڑے ہو چکے تھے۔ دیکھتے ہی فرمایا کہ آپ مولانا محمد نواز رحمۃ اللہ علیہ ہیں حالانکہ یہ ان سے آپ رحمۃ اللہ علیہ کی پہلی ملاقات تھی۔ مگر محدث اعظم رحمۃ اللہ علیہ نے خداداد نورِ فراست سے قبلہ استاذ الاساتذہ رحمۃ اللہ علیہ کو پہچان لیا اور کمالِ محبت کا اظہار بھی فرمایا۔

1946ء میں اعلیٰ حضرت سرکار کیلانی رحمۃ اللہ علیہ کے حکم پر جامع المعقول و المنقول حضرت علامہ پیر سید محمد جلال الدین شاہ صاحب اور استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ اپنے دیگر ساتھیوں کے ہمراہ بریلی شریف دورہ حدیث کیلئے حاضر ہوئے۔ محدث اعظم رحمۃ اللہ علیہ ان دنوں تعطیلات کے سلسلہ میں اپنے آبائی گھر موضع دیال گڑھ میں قیام پذیر تھے۔ یہ حضرات وہاں پہنچ گئے اور محدث اعظم رحمۃ اللہ علیہ نے انہیں تین دن اپنے پاس رکھا اور خوب خاطر مدارت کی اور بعد ازاں بریلی شریف آگئے اور سلسلہ کا آغاز ہو گیا۔

قبلہ استاذ الاساتذہ رحمۃ اللہ علیہ اور حافظ الحدیث رحمۃ اللہ علیہ نے اپنے دیگر ساتھیوں کے ہمراہ گیارہ ماہ میں حضرت محدث رحمۃ اللہ علیہ سے موطا امام مالک، موطا امام محمد، طحاوی شریف، صحاح ستہ کی کتب پڑھیں

اور محدث اعظم پاکستان سردار احمد صاحب رحمۃ اللہ علیہ کے کہنے پر صدر الشریعہ علامہ امجد علی اعظمی رحمۃ اللہ علیہ سے بھی استفادہ حاصل کیا۔

1947ء کے بعد جب پاکستان بن گیا تو محدث اعظم پاکستان رحمۃ اللہ علیہ اپنے اہل و عیال کے ہمراہ ہجرت کر کے پاکستان تشریف لائے تو قیام کے لئے بھکھی شریف کا انتخاب کیا۔ حالانکہ اس وقت آپ رحمۃ اللہ علیہ کے شاگرد اور عقیدت مند پورے پاکستان میں موجود تھے۔ آپ رحمۃ اللہ علیہ کے ساتھ آنے والے افراد کی تعداد تقریباً ایک صد تھی اور آپ رحمۃ اللہ علیہ نے تقریباً چار ماہ تک بھکھی شریف میں قیام فرمایا۔ اس دوران استاذ الاساتذہ ہمہ تن ان کی خدمت میں مصروف رہے۔ بعد ازاں محدث اعظم رحمۃ اللہ علیہ موضع ساروکی میں منتقل ہو گئے۔ کچھ عرصہ ساروکی میں قیام کے بعد دوبارہ پندرہ دن کیلئے بھکھی شریف تشریف لائے اور پھر مستقل طور پر فیصل آباد میں رہنے لگے۔ کیونکہ ان کے استاذ گرامی صدر الشریعہ علامہ امجد علی اعظمی رحمۃ اللہ علیہ کا حکم تھا کہ کسی شہر میں قیام کرنا۔

حضرت محدث اعظم پاکستان رحمۃ اللہ علیہ کی آمد سے فیصل آباد ہی نہیں بلکہ پورے پاکستان میں حدیث مصطفیٰ صلی اللہ علیہ وسلم کے فیضان کی ارش چھما چھم برسنے لگی اور جب تک محدث اعظم رحمۃ اللہ علیہ حدیث رسول اللہ صلی اللہ علیہ وسلم کا فیضان بانٹنے لگے۔ قبلہ استاذ الاساتذہ رحمۃ اللہ علیہ نے بھکھی شریف میں دورہ حدیث کا سلسلہ شروع نہ کیا بلکہ اپنے طلباء کو

فیصل آباد میں محدث اعظم رحمۃ اللہ علیہ کے پاس بھیج دیتے تھے۔
 حضرت محدث اعظم رحمۃ اللہ علیہ پیکر اخلاق، سراپا شفقت، باوقار،
 بارعب اور پرکشش شخصیت کے مالک تھے۔ علوم و فنون کے بحر بیکراں،
 زبردست مناظر اور باکمال محدث تھے۔ انہیں سرور عالم صلی اللہ علیہ وسلم
 سے بے پناہ محبت تھی اور اسی محبت و عقیدت کا یہ اثر تھا کہ آپ رحمۃ اللہ
 علیہ کا ہر قول و فعل شریعت و سنت کے عین مطابق ہوتا تھا اور اس کی جھلک
 آپ رحمۃ اللہ علیہ کے ہر وعظ میں بھی نظر آتی تھی کہ گفتگو میں اس قدر اثر
 ہوتا کہ سخت سے سخت دل بھی متاثر ہوئے بغیر نہیں رہ سکتا تھا۔

یکم شعبان المعظم 29 دسمبر جمعہ و ہفتہ کی درمیانی شب 1962ء کو
 کراچی میں وصال پایا۔ جسد خاکی شاہین ایکسپریس کے ذریعے فیصل آباد لایا
 گیا۔ اسٹیشن سے جامعہ رضویہ تک ہزار ہا افراد نے دیکھا کہ جنازے پر نور
 کی بارش برس رہی ہے۔ حالانکہ بادل کا نام و نشان تک نہیں تھا۔ آپ رحمۃ
 اللہ علیہ کی نماز جنازہ میں تقریباً تین لاکھ افراد نے شرکت کی سعادت حاصل
 کی۔ آپ رحمۃ اللہ علیہ کا مزار مبارک سنی رضوی جامع مسجد فیصل آباد میں ہے۔
 خطیب پاکستان مولانا محمد شفیع اوکاڑوی رحمۃ اللہ علیہ نے تاریخ
 وصال کی۔

سید و سردارِ ما وارثِ علومِ مصطفیٰ ﷺ

نائب احمد رضا اللہ سے واصل ہوا

۱۳۸۲ ہجری

صدر الشریعہ حضرت علامہ مولانا امجد علی اعظمی

قدسرة العزيز

صدر الشریعہ حضرت مولانا علامہ امجد علی اعظمی رحمۃ اللہ علیہ بمقام گھوسی ضلع اعظم گڑھ بھارت کے ایک علمی گھرانے میں 1898ء میں پیدا ہوئے۔ والد گرامی کا نام مولانا حکیم جمال الدین تھا۔ ابتدائی کتابیں اپنے جد امجد مولانا خدا بخش رحمۃ اللہ علیہ سے اور اپنے بڑے بھائی مولانا محمد صدیق سے پڑھیں۔ پھر انہی کی مشاورت سے مدرسہ حنفیہ جون پور بھارت میں استاذ الاساتذہ حضرت مولانا ہدایت اللہ راہوری رحمۃ اللہ علیہ سے استفادہ حاصل کیا۔ رات کو اپنے استاذ گرامی کے پاس ہی رہتے اور ان کی خدمت بھی کرتے اور ساتھ تکرار و مطالعہ بھی۔ یہی سلسلہ انکی علمی پختگی کا سبب بنا۔ علوم و فنون کی تکمیل کے بعد حجۃ العصر مولانا وصی احمد سورتی قدسرة العزيز سے مدرسہ الحدیث میں درس حدیث لیا اور دستار فضیلت اور سند فراغت کے حقدار ٹھہرے۔ بعد ازاں حکیم عبدالولی سے علم طب حاصل کیا۔

1906ء سے 1909ء تک محدث سورتی رحمۃ اللہ علیہ کے مدرسہ

میں تدریس کرتے رہے اور پھر ایک سال مدرسہ میں مطب بھی کیا۔

1911ء میں اعلیٰ حضرت عظیم البرکت حضرت مولانا امام شاہ احمد رضا خان بریلوی رحمۃ اللہ علیہ کے طلب کرنے پر بریلی شریف میں مدرس مقرر ہوئے اور جلد ہی اپنی علمی و فکری قابلیت، خداداد حسن سلیقہ اور سعادت مندی سے مجددین و ملت فاضل بریلی رحمۃ اللہ علیہ کی نظر میں مقبول اور موردِ الطاف خاص بن گئے۔ کچھ عرصہ کے بعد فتاویٰ کا کام بھی صدر الشریعہ کے حوالے کر دیا گیا۔

حضرت امام احمد رضا خان بریلوی رحمۃ اللہ علیہ کی عشقِ رسول اللہ صلی اللہ علیہ وسلم میں ڈوبی ہوئی اور تقویٰ سے شاداب و درخشندہ زندگی کی مسلسل دید کے بعد آپ رحمۃ اللہ علیہ نے روحانی راہنمائی کیلئے سلسلہ عالیہ قادریہ میں ان سے بیعت کی اور جلد ہی تمام سلاسل میں خلافت سے نوازے گئے۔

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ فرماتے ہیں کہ

”ہم ”استاذ الاساتذہ اور جامع المنقول و المعقول حضرت پیر سید جلال الدین شاہ صاحب رحمۃ اللہ علیہما“ اور دیگر ساتھی وہاں دورہ حدیث شریف پڑھتے تھے۔ حضرت محدث اعظم رحمۃ اللہ علیہ نے آشوب چشم کی وجہ سے اسباق سے موقوف فرما دیا اور فرمایا کہ حضرت صدر الشریعہ رحمۃ اللہ علیہ بریلی شریف میں قیام پذیر ہیں ان سے گزارش کرو تمہارے اسباق ہوتے رہیں گے اور حضور صلی اللہ علیہ وسلم سے ایک واسطہ قرب بھی ہو

جائے گا نیز آپ حضرات کو خیر آبادی علماء کی طرز بھی معلوم ہو جائے گی۔ یاد رکھنا وہ ابتداء میں انکار کریں گے مگر اصرار پر مان جائیں گے نیز اگر یہ عرض کر دیا جائے کہ ہمارا وقت ضائع ہو رہا ہے تو اس کا بڑا احساس فرماتے ہیں اور اس طرح ہمیں دو ماہ تک صدر الشریعہ رحمۃ اللہ علیہ سے بخاری شریف اور مسلم شریف پڑھنے کا موقع ملا۔ آپ رحمۃ اللہ علیہ حدیث کا خلاصہ اس انداز میں بیان فرماتے کہ حواشی بھی اسی میں بیان فرما دیتے۔ مخالفین کے اعتراضات کے جوابات بھی اسی میں آجاتے تھے اور اگر کوئی طالب علم سوال کرتا تو فرماتے تھے کہ بین السطور دیکھو اور اس سے سوال کا حل نکال لیتے تھے۔ آپ رحمۃ اللہ علیہ کی ایک خصوصیت یہ بھی تھی کہ کسی کی غیبت بالکل نہ کرتے تھے نہ سنتے تھے۔ ایک دفعہ بریلی شریف میں شاندار جلسہ ہوا حضرت علامہ عبدالحامد بدایونی نے اپنے خطاب میں ایک حدیث شریف بیان کی حسن اتفاق سے اگلے دن وہی حدیث شریف سبق میں آگئی۔ ایک طالب علم نے کہا کہ بدایونی رحمۃ اللہ علیہ نے تو اس طرح بیان کیا کہ آپ رحمۃ اللہ علیہ سخت ناراض ہوئے اور ڈانٹ کر فرمایا کہ تم نے کل حدیث شریف سنی تھی اور آج پڑھ بھی لی۔ خود موازنہ کر لو، غیبت کرنے کی کیا ضرورت ہے۔“

حضرت صدر الشریعہ رحمۃ اللہ علیہ نے تصانیف کی طرف بھی توجہ فرمائی۔ اس وقت صرف آپ رحمۃ اللہ علیہ کی ایک تصنیف کا ذکر کیا جاتا ہے جو بلاشبہ فقہی علوم کا انسائیکلو پیڈیا ہے اور جس کی شہرت کا ڈنکا صرف

برصغیر ہی نہیں بلکہ پوری دنیا میں بچ رہا ہے۔ اس کا نام بہارِ شریعت ہے اور اس کے تقریباً چھ حصے اعلیٰ حضرت رحمۃ اللہ علیہ کی حیات مبارکہ میں مکمل ہو گئے تھے جن پر ان کی تقریظات آج بھی موجود ہیں۔

بہارِ شریعت وہ کتاب ہے جس کی موجودگی میں مزید کسی فقہی کتاب کی ضرورت ہی نہیں رہتی جس کا برملا اعتراف صرف اپنوں نے ہی نہیں کیا بلکہ غیروں نے بھی کیا ہے۔ قبلہ استاذ الاساتذہ رحمۃ اللہ علیہ نے بارہا یہ واقعہ راقم الحروف کی موجودگی میں سنایا کہ وہ دیوبندی مکتب فکر کے ایک بڑے عالم جب تقسیم ہند کے بعد نقل مکانی کر کے انڈیا سے پاکستان جانے لگے تو انہوں نے بہت بڑے کتب خانے سے صرف بہارِ شریعت ہی اٹھالی اور عازم سفر ہوئے۔ لوگوں نے عرض کیا کہ مزید کتب لے جائیے تو کہا کہ میرے پاس مولانا امجد علی اعظمی رحمۃ اللہ علیہ کی کتاب بہارِ شریعت ہے اور اس کی موجودگی میں مزید کسی کتاب کی ضرورت نہیں۔

صدر الشریعۃ حضرت علامہ مولانا امجد علی اعظمی رحمۃ اللہ علیہ جب دوسری مرتبہ حرمین شریفین کی زیارت اور حج کے ارادے سے فقیہہ اعظم ہند مولانا مصطفیٰ رضا خان کے ہمراہ بریلی شریف سے بمبئی تشریف لائے تو راستے میں ہی بیمار ہو گئے اور ۲ ذیقعد ۱۳۶۷ ہجری بمطابق دسمبر 1948ء کو اپنے مولائے کریم سے جا ملے۔

انا لله وانا اليه راجعون.

ان المتقين في جنت و عيون تارتخ وصال ہے۔

۱۳۶۷ ہجری

و ما كان قيس هلك واحد
ولكنه بنیان قوم تهدما

☆☆

مفتی اعظم ہند حضرت علامہ مولانا محمد مصطفیٰ رضا خان

نوری بریلوی رحمۃ اللہ علیہ

حضرت مولانا محمد مصطفیٰ رضا خان نوری بریلوی رحمۃ اللہ علیہ قدس سرہ العزیز ۲۲ ذی الحجہ ۱۳۱۰ ہجری 7 جولائی 1893ء کو بریلی شریف میں پیدا ہوئے۔ حضرت سید ابوالحسن نوری رحمۃ اللہ علیہ نے نومولود کا نام ابوالبرکات محی الدین جیلانی منتخب کیا۔ ساتویں روز عقیقہ محمد نام پر ہوا اور عرفی نام مصطفیٰ رضا رکھا گیا۔ یہ نام اس قدر مشہور ہوا کہ پھر خاص و عام نے اسی نام سے یاد کرنا شروع کر دیا۔

حضرت مفتی اعظم رحمۃ اللہ علیہ نے جن اساتذہ سے اپنی تعلیم مکمل کی ان میں آپ رحمۃ اللہ علیہ کے والد محترم حضرت امام احمد رضا خان بریلوی رحمۃ اللہ علیہ، برادر اکبر حجتہ الاسلام مولانا حامد رضا خان بریلوی، علامہ شاہ رحیم الہی مظفرنگری، مولانا بشیر احمد گڑھی رحمۃ اللہ علیہم اجمعین زیادہ مشہور ہیں۔

حضرت مفتی اعظم رحمۃ اللہ علیہ کی عمر مبارک ابھی چھ ماہ ہی کی تھی کہ مرشد کامل حضرت سید ابوالحسن احمد نوری رحمۃ اللہ علیہ بریلی شریف تشریف لائے تو اپنی آغوش مبارک میں لیا اور دعاؤں سے نوازا اور منہ میں انگلی ڈال کر اپنا مرید بھی بنا لیا اور جملہ سلاسل کی خلافت سے بھی نوازا۔

جملہ علوم و فنون کی تکمیل کے بعد صرف اٹھارہ سال کی عمر میں رضاعت کا پہلا فتویٰ لکھا اور وہ بھی کتب فقہ دیکھے بغیر فتویٰ اصلاح کیلئے اعلیٰ حضرت عظیم البرکت رحمۃ اللہ علیہ کی خدمت میں پیش کیا۔ آپ رحمۃ اللہ علیہ نے صحتِ جواب پر مسرت و اطمینان کا اظہار فرمایا اور بطور انعام ان کے نام کی مہر بھی بنوا کر دی۔ مفتی اعظم رحمۃ اللہ علیہ نے اعلیٰ حضرت رحمۃ اللہ علیہ کی موجودگی میں مسلسل تیرہ برس تک فتویٰ نویسی کی اور بعد ازاں بھی تمام عمر یہ سلسلہ جاری رہا۔ اس طرح انہوں نے مسلسل ستر برس کی عمر تک بلا معاوضہ یہ فریضہ باحسن ادا کیا۔

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ فرماتے تھے کہ

”حضرت مفتی اعظم مولانا شاہ مصطفیٰ رضا خان بریلوی رحمۃ اللہ علیہ سے اپنے گیارہ ماہ کے قیام کے دوران بہت سی ملاقاتیں ہوئیں وہ سب یادگار ہیں۔ ہر آٹھویں دن کو ان کے ہاں حاضر ہوئے وہ مہمان نواز تھے، خلیق تھے، فتویٰ نویسی میں مصروف رہتے تھے اور طلبہ کو نصیحتیں کرتے رہتے تھے۔“

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ اور جامع المنقول و المعقول حضرت پیر سید محمد جلال الدین شاہ صاحب رحمۃ اللہ علیہ اپنے دیگر ساتھیوں کے ہمراہ دورہ حدیث شریف سے فارغ ہوئے تو دیگر طلباء کو اجازت مل گئی مگر ان دونوں حضرات کو مفتی اعظم ہند

رحمتہ اللہ علیہ نے دو ماہ اپنے پاس رکھا اور فتویٰ نویسی کی تربیت دی نیز حدیث شریف کی سند بھی دی۔ استاذ الاساتذہ رحمۃ اللہ علیہ نے فرمایا کہ ”اس دوران مفتی اعظم ہند حضرت علامہ مصطفیٰ نوری رحمۃ اللہ علیہ اکثر کھانا بھی ہمارے ساتھ کھاتے تھے اور انتہائی شفقت اور محبت سے نصیحتیں بھی فرماتے تھے۔“

حضرت مفتی اعظم کا اخلاق سنت نبوی صلی اللہ علیہ وسلم کا عکس جمیل تھا۔ اخلاص و وفا کی ایک شمع اور عظیم و استقلال کا کوہ وقار، زہد و تقویٰ، ایمان و ایقان، صداقت و دیانت کی تصویر، حب مصطفیٰ صلی اللہ علیہ وسلم اور اولیاء رحمۃ اللہ علیہ کے مقام پر فائز تھے۔ سنت کی نصرت اور بدعت کی مخالفت اور اس کے استقبال کیلئے ہمیشہ سرگردان رہتے تھے۔ احقاق حق اور ابطال باطل ورثہ میں پایا۔ ذہانت و بصارت ایسی کہ ارباب علم و دانش اور احباب فکر و نظر سے خراج تحسین پایا۔ بے کسوں، بے نواؤں کے حامی اور دنیا داروں سے بے غرض ایک ایک قدم سنت مصطفیٰ صلی اللہ علیہ وسلم کے پیکر اور ایک ایک سانس عشق مصطفیٰ صلی اللہ علیہ وسلم کی خوشبو سے معطر۔

علم و فضل کا یہ کوہ وقار، شریعت و طریقت کا نیر تاباں، صدر بزم اولیاء حضرت مفتی اعظم ہند مولانا مفتی مصطفیٰ رضا خان نوری رحمۃ اللہ علیہ اکانوے برس کی عمر میں مختصر علالت کے بعد بروز جمعرات ۱۲ محرم الحرام ۱۴۰۲ ہجری بمطابق ۱۲ نومبر ۱۹۸۲ء رات ایک بج کر چالیس منٹ پر کلمہ طیبہ کا ورد کرتے ہوئے اپنے خالق حقیقی سے جا ملے۔

انا لله وانا اليه راجعون.

اگلے روز نماز جمعہ کے بعد اسلامیہ کالج کے وسیع گراؤنڈ میں حضرت مولانا مختار اشرف کچھوچھوی رحمۃ اللہ علیہ نے سواتین بجے نمازہ جنازہ پڑھائی جس میں پچیس لاکھ افراد نے شمولیت کی سعادت حاصل کی۔ چشم فلک نے ایک ایسی ہی وقت اور ایک ہی جگہ پر اتنا بڑا اجتماع کم ہی دیکھا ہوگا۔

مدتوں روتی رہی چشمِ حسرت اہل چمن
 سالہا رہتے ہیں گریاں دیدہ چرخ کہن
 تب کہیں ہوتا ہے پیدا ایک نخلِ گلبدن
 بایزید اندر خراساں یا اولیس اندر قرن

اور

زندگی رہتی ہے برسوں غوطہ زن در خاک و خون
 تازبزمِ عشق یک دانائے راز آید بروں

☆☆

باب نمبر ۵

حضرت استاذ الاساتذہ رحمۃ اللہ علیہ کے چند معاصر علماء کا تذکرہ

شیخ المشائخ مولانا محمد اسلم قادری مراڑیاں شریف
 رئیس المناطقہ حضرت مولانا عطا محمد صاحب بندیا لوی
 شیخ القرآن مولانا عبدالغفور ہزاروی وزیر آباد
 فقیہہ عصر حضرت علامہ پیر سید محمد یعقوب شاہ صاحب
 کیرانوالہ (گجرات)

شیخ القرآن حضرت علامہ مولانا غلام علی اوکاڑوی رحمہ اللہ علیہم
 اجمعین

شیخ المشائخ حضرت پیر محمد اسلم قادری

رحمۃ اللہ علیہ مراڑیاں شریف

استاذ الاساتذہ، ڈاکٹر المشائخ حضرت علامہ مولانا پیر محمد اسلم قادری

صاحب رحمۃ اللہ علیہ ۱۱ رمضان المبارک ۲۲ فروری ۱۹۲۹ء کو بروز جمعۃ المبارک مراڑیاں شریف میں پیدا ہوئے۔

آپ رحمۃ اللہ علیہ نے والد گرامی حضرت مولانا محمد نیک عالم قادری صاحب رحمۃ اللہ علیہ کی گود میں پرورش پائی اور انہیں سے ابتدائی تعلیم بھی حاصل کی۔ اس کے بعد اکابر علماء سے درس نظامی کی کتب پڑھتے رہے اور فقیہہ اعظم ابو البرکات سید احمد شاہ صاحب رحمۃ اللہ علیہ سے درس حدیث لیا۔

21 نومبر 1947ء میں حضرت پیر سید نذر محی الدین گیلانی رحمۃ اللہ

علیہ بٹالہ شریف کے دست حق پر بیعت کیا اور سلوک کی منازل طے کیں۔

آپ رحمۃ اللہ علیہ ایک متبحر عالم دین اور صاحب ریاضت و مجاہدہ

ہونے کے ساتھ ساتھ ماہر عملیات بھی تھے۔

استاذ الاساتذہ بحر العلوم حضرت مولانا محمد نواز صاحب نقشبندی

رحمۃ اللہ تعالیٰ علیہ اور جامع المنقول و الممعقول حضرت پیر سید محمد جلال

الدین شاہ صاحب رحمۃ اللہ علیہ کے ہمراہ جن دنوں مراڑیاں شریف میں

حضرت مولانا محمد نیک عالم صاحب رحمۃ اللہ علیہ کے پاس زیر تعلیم تھے اور ہدلیہ النحو اور نورالایضاع پڑھتے تھے تو ان دنوں حضرت مولانا محمد اسلم قادری رحمۃ اللہ علیہ صرف نو یا دس سال کے تھے۔ اس طرح اوائل عمری سے ہی قائم ہونے والے تعلقات وقت کے ساتھ ساتھ مزید گہرے ہوتے چلے گئے۔

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ کو حضرت مولانا محمد اسلم صاحب رحمۃ اللہ علیہ سے جو محبت و انس تھا اس کا اندازہ ایک انٹرویو سے لگایا جاسکتا ہے۔ جب ان سے پوچھا گیا کہ س: ساری زندگی آپ رحمۃ اللہ علیہ کن سے متاثر ہوئے ہیں؟ ج: تو آپ رحمۃ اللہ علیہ نے جن شخصیات کا نام لیا یہ ان کے ساتھ بھی فرمایا کہ مولانا محمد اسلم قادری مراڑیاں شریف والوں سے بڑی پرانی محبت ہے۔

یہی وجہ ہے کہ 1988ء میں جب گوجرانوالہ میں جامعہ مدینۃ العلم کا آغاز فرمایا تو از خود مراڑیاں شریف تشریف لائے اور حضرت مولانا محمد اسلم قادری رحمۃ اللہ علیہ کو خصوصی دعوت بھی دی اور دعا کیلئے بھی عرض کیا۔ چنانچہ حضرت مولانا صاحب رحمۃ اللہ علیہ وقت مقررہ پر تشریف لائے اور خصوصی دعا بھی فرمائی۔

حضرت استاذ الاساتذہ رحمۃ اللہ علیہ، حضرت مولانا محمد اسلم قادری رحمۃ اللہ علیہ کی روحانی خدمات بالخصوص ان کے وظائف و اوراد کے بڑے

قدردان تھے۔

ماہنامہ اہلسنت کے انٹرویو میں جب ان سے پوچھا گیا کہ

س: وظائف میں کیا کیا پڑھتے ہیں؟

ج: میں مولانا اسلم قادری رحمۃ اللہ علیہ کی اجازت سے مراٹھیاں شریف کے وظائف بھی پڑھتا ہوں۔

حضرت استاذ الاساتذہ رحمۃ اللہ علیہ کے علم و فضل کے معترف ہونے کی وجہ سے ہی حضرت علامہ مولانا پیر محمد اسلم قادری رحمۃ اللہ علیہ کے صاحبزادگان بالخصوص اشرف العلماء حضرت علامہ مولانا مفتی محمد اشرف القادری مدظلہ بھکھی شریف حضرت استاذ الاساتذہ رحمۃ اللہ علیہ کے پاس بھیجا تا کہ وہ آپ رحمۃ اللہ علیہ سے علمی استفادہ کر سکیں۔

۲۵ ذوالحجہ ۱۴۲۵ ہجری بمطابق 17 فروری 2004ء برمنگھم کو

حضرت علامہ مولانا محمد اسلم قادری رحمۃ اللہ علیہ وصال فرما گئے۔ حضرت استاذ الاساتذہ رحمۃ اللہ علیہ شدید بیمار تھے اور چلنے سے عاجز تھے مگر اس کے باوجود بنفس نفیس خود مراٹھیاں شریف تشریف لائے اور جنازہ میں شرکت فرمائی۔ نیز تدفین کے بعد دعا تک وہاں موجود رہے۔

خلد میں شاداں رہے وہ کملی والے کے حضور

ان کی مرقد پے ہو امجد رحمت رب غفور



رئیس المناطقہ حضرت علامہ عطا محمد صاحب بندیا لوی رحمۃ اللہ علیہ
 آپ رحمۃ اللہ علیہ 1916ء میں پدھراڑ ضلع خوشاب ”ڈھوک
 دھمن“ میں اعوان قبیلے میں ملک اللہ بخش کے گھر پیدا ہوئے جو کہ ایک علم
 دوست شخصیت تھے۔ ضلع چکوال میں حفظ قرآن کی سعادت حاصل کی اور
 آٹھ سال تک فقیہہ زمانہ مولانا یار محمد بندیا لوی رحمۃ اللہ علیہ کے پاس درس
 نظامی کے علوم پڑھتے رہے۔ پھر لاہور میں علامہ مہر محمد اچھروی رحمۃ اللہ
 علیہ بھیرہ شریف میں علامہ غلام محمود صاحب گولڑی اور گجرات میں علامہ
 عبدالرسول گجراتی رحمۃ اللہ علیہما سے فیضیاب ہوئے۔

غوث زماں دوراں فاتح قادیاں سیدنا پیر مہر علی شاہ صاحب گولڑہ
 شریف رحمۃ اللہ علیہ سے بیعت کی اور عمر بھر کیلئے چشتی گولڑی کہلائے۔

رئیس المناطقہ رحمۃ اللہ علیہ نے جامعہ فتحیہ اچھرہ میں ہی درس نظامی
 کی منتہی کتب پڑھیں اور وہیں تدریس کا آغاز کیا۔ بعد ازاں گولڑہ شریف،
 سیال شریف، مکھڈ شریف، بھکھی شریف، حزب الاحناف لاہور، رانیاں
 حصار (انڈیا) کراچی، وڑچھ شریف جیسی درسگاہوں اور عظیم الشان آستانوں
 میں تدریس فرمائی۔ صرف جامعہ مظہریہ امدادیہ بندیا ل شریف میں تقریباً ۳۰
 سال تک تدریس فرمائی اور اسی مناسبت سے بندیا لوی کہلائے۔

رئیس المناطقہ رحمۃ اللہ علیہ سے استاذ الاساتذہ رحمۃ اللہ علیہ کا
 تعارف 1943ء میں جامعہ فتحیہ اچھرہ لاہور میں ہوا جب شیخ الحدیث و

التفسیر حضرت پیر سید جلال الدین شاہ صاحب رحمۃ اللہ علیہ اور استاذ
الاساتذہ رحمۃ اللہ علیہ حضرت مولانا مہر محمد صاحب رحمۃ اللہ علیہ سے رسالہ
قطبیہ، مختصر المعانی، سلم الثبوت وغیرہ کتب پڑھتے تھے۔ ان دنوں حضرت
مولانا عطا محمد صاحب رحمۃ اللہ علیہ وہاں درس نظامی کی تکمیل کے بعد پڑھا
بھی رہے تھے۔

استاذ الاساتذہ حضرت علامہ مولانا عطا محمد صاحب رحمۃ اللہ علیہ
استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ کی علمی
لیاقت اور تدریسی خدمات سے پوری طرح آگاہ تھے لہذا جب بھی باہمی
ملاقات کا موقع ملا بے انتہا عقیدت اور محبت کا اظہار فرمایا۔

استاذ الاساتذہ بحر العلوم مولانا محمد نواز صاحب نقشبندی رحمۃ اللہ
علیہ کا ایک مرتبہ اپنے صاحبزادے حضرت مولانا قاری محمد خالد محمود صاحب
مدظلہ کے ہمراہ بندیاں شریف بھی تشریف لے گئے۔ ملاقات چونکہ ایک
طویل عرصے کے بعد ہو رہی تھی لہذا حضرت رئیس المناطقہ سبق پڑھانے
میں مصروف رہے اور حضرت استاذ الاساتذہ رحمۃ اللہ علیہ اسی انتظار میں
تشریف فرما رہے کہ جب وہ فارغ ہوں تو ملاقات کا شرف حاصل ہو۔ اس
دوران کافی وقت گزر گیا اور کافی دیر کے بعد ایک طالب علم نے حضرت
استاذ الاساتذہ رحمۃ اللہ علیہ کی آمد کے بارے میں بتایا۔ رئیس المناطقہ رحمۃ
اللہ علیہ اس طالب علم پر شدید ناراض ہوئے اور سخت سرزنش کی اور اظہار
افسوس فرمایا کہ اتنی عظیم علمی شخصیت کی آمد کے بارے میں مجھے پہلے کیوں

نہ بتایا گیا۔ بعد ازاں بے حد محبت و عقیدت کا اظہار فرمایا اور خاطر مدارت کے بعد معذرت بھی فرمائی۔

علامہ بندیا لوی رحمۃ اللہ علیہ جب 1988ء میں بھکھی شریف میں مصروف تدریس تھے تو استاذ الاساتذہ رحمۃ اللہ علیہ بھکھی شریف تشریف لائے۔ علامہ بندیا لوی رحمۃ اللہ علیہ سے ملاقات کی اور دونوں حضرات کافی دیر تک روحانی و علمی موضوعات پر گفتگو کرتے رہے۔

حضرت علامہ مولانا عطا محمد صاحب رحمۃ اللہ علیہ جامع المنقول و المعقول حضرت علامہ پیر سید محمد جلال الدین شاہ صاحب رحمۃ اللہ علیہ اور استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ کا ذکر بڑی محبت اور احترام سے فرماتے تھے۔ بھکھی شریف میں دوران تدریس آپ ”ملاحسن“ پڑھا رہے تھے تو اپنے طلباء سے فرمایا۔

”میں بھیرہ شریف میں پڑھاتا تھا۔ قبلہ شاہ صاحب رحمۃ اللہ علیہ اور مولانا نواز صاحب رحمۃ اللہ علیہ تشریف لے گئے۔ انہیں ”ملاحسن“ کے اس مقام پر اشکال تھا جو اس مقام کی صحیح تقریر تھی وہ کتاب کے ساتھ موافق نہیں تھی چنانچہ میں نے اپنا ”ملاحسن“ نکال کر عبارت پڑھی تو انہوں نے کہا کہ ہمارا اشکال حل ہو گیا۔ ان کی کتاب میں کتابت کی غلطی تھی جس سے عبارت سمجھنے میں مشکل پیش آ رہی تھی۔“

حضرت مولانا غلام احمد شرقپوری رحمۃ اللہ علیہ فرماتے ہیں کہ ”جب میں بھکھی شریف سے فارغ التحصیل ہونے کے بعد

بندیال شریف میں استاذ حضرت مولانا عطا محمد صاحب بندیالوی رحمۃ اللہ علیہ کے پاس زیر تعلیم تھا تو آپ رحمۃ اللہ علیہ نے پوچھا کہ کن لوگوں سے پڑھا ہے۔ میں نے عرض کیا کہ میں نے استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ اور حافظ الحدیث حضرت پیر سید جلال الدین شاہ صاحب رحمۃ اللہ علیہ سے ^{بھکھی} شریف میں کچھ سال پڑھا ہے۔ حضرت علامہ بندیالوی رحمۃ اللہ علیہ نے مجھ سے پوچھا کہ استاذ الاساتذہ رحمۃ اللہ علیہ کا کیا حال ہے۔ میں نے عرض کیا کہ ان کی آنکھیں کچھ کمزور ہو گئی ہیں۔ اس لئے وہ کتاب کو آنکھوں کے قریب کر کے پڑھاتے ہیں۔ فرمایا کہ ان کو کتاب دیکھنے کی کیا ضرورت ہے کہ پڑھا پڑھا کر ان میں وہ ملکہ پیدا ہو گیا ہے کہ اب انہیں کسی کتاب کی ضرورت نہیں۔ طالب علم جب عبارت پڑھ کر فارغ ہوتا ہے وہ تقریر شروع کر دیتے ہیں۔“

حضرت علامہ بندیالوی رحمۃ اللہ علیہ نہایت خلیق، ملنسار، متواضع شخصیت کے مالک تھے۔ عظیم صاحب علم و فاضل علوم درسیہ ہونے کے باوجود خود بینی اور ریا سے انہیں دور کا بھی واسطہ نہیں تھا۔

نصف صدی سے زیادہ مسند تدریس پر فائز رہنے کے بعد 21

فروری 1999ء کو سفر آخرت پر روانہ ہوئے۔



شیخ القرآن مولانا عبدالغفور صاحب ہزاروی رحمۃ اللہ علیہ
 شیخ القرآن مولانا علامہ محمد عبدالغفور صاحب ۲۰ ربیع الاول کیم
 اپریل ۱۹۱۰ء کو جمعہ کے دن ہریپور ہزارہ کے قریب گاؤں چنبہ پنڈ میں پیدا
 ہوئے۔ آپ رحمۃ اللہ علیہ کا خاندان کئی پشتوں سے علم و ادب کا گہوارہ تھا۔
 ابتدائی تعلیم والد گرامی سے حاصل کی اور پھر مختلف اساتذہ سے استفادہ کیا
 اور پھر دہلی کے مختلف مدارس میں پڑھنے کے بعد بریلی شریف حاضر ہوئے
 اور شہزادہ اعلیٰ حضرت مولانا شاہ حامد رضا خان رحمۃ اللہ علیہ سے مختلف علوم
 و فنون کی تکمیل کی اور بریلی شریف میں ہی مدرس مقرر ہوئے۔ قابلیت و
 لیاقت کا یہ عالم تھا کہ مشکل سے مشکل مسائل کو بھی نہایت آسانی سے حل
 کر لیتے تھے۔ اس لئے حضرت حجۃ الاسلام رحمۃ اللہ علیہ نے ابو الحقائق کا
 خطاب بخشا۔

شیخ التفسیر حضرت علامہ محمد عبدالغفور رحمۃ اللہ علیہ اک کہنہ مشق مدرس،
 عظیم خطیب اور اعلیٰ درجہ کے مناظر تھے۔ مختلف مقامات پر خطابت کے جوہر
 دکھانے کے بعد 1935ء میں جامع مسجد نزد ریلوے اسٹیشن وزیر آباد ضلع
 گوجرانوالہ میں خطیب مقرر ہوئے اور تازیت یہاں ہی خطابت فرماتے رہے۔
 بچپن میں ہی حضرت پیر سید مہر علی شاہ صاحب رحمۃ اللہ علیہ کے مرید ہوئے۔
 قیام پاکستان کے بعد وزیر آباد میں ہی جامع نظامیہ غوثیہ قائم کیا
 جس میں ہر سال رمضان المبارک میں دورہ تفسیر قرآن پڑھایا کرتے تھے۔

جس میں ملک بھر سے طلباء و طالبات کثیر تعداد میں شرکت کرتے اور گوہر مراد سے دامن بھرتے کیونکہ آپ رحمۃ اللہ علیہ قرآن مجید کے رموز و نکات بڑے احسن طریقے سے بیان فرماتے کہ سامعین عیش عیش کر اٹھتے لہذا بھکھی شریف سے چند طلباء دورہ تفسیر قرآن میں شمولیت کیلئے حاضر ہوئے تو علامہ ابو الحقائق رحمۃ اللہ علیہ ان کی علمی قابلیت سے متاثر ہوئے اور انہی کے توسط سے استاذ الاساتذہ رحمۃ اللہ علیہ سے متعارف ہوئے اور عمر بھر استاذ الاساتذہ رحمۃ اللہ علیہ کے علم کے معترف رہے اور اس کا اظہار مختلف مواقع پر کرتے رہے۔

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ بھی علامہ ہزاروی رحمۃ اللہ علیہ کے انداز خطابت کے بڑے مداح تھے۔ چنانچہ ایک انٹرویو میں جب حضرت استاذ الاساتذہ رحمۃ اللہ علیہ سے پوچھا گیا کہ آپ رحمۃ اللہ علیہ کی نظر میں بہترین خطیب کون ہیں تو جواب میں جن مشاہیر خطباء کے اسم گرامی لئے ان میں ابو الحقائق حضرت علامہ محمد عبدالغفور ہزاروی رحمۃ اللہ علیہ کا اسم گرامی بھی شامل تھا۔

ماہنامہ اہلسنت گجرات کو انٹرویو دیتے ہوئے جب سوال کیا کہ س: علامہ محمد عبدالغفور ہزاروی رحمۃ اللہ علیہ کی کوئی خاص یادگار بات؟
ج: دراصل وہ مجھے پہچانتے تھے میں ان کو جانتا تھا یعنی باہمی تعارف اچھا تھا۔ ہم دورہ تفسیر شریف کیلئے طلباء کو ان کے پاس بھیجتے ہیں اور ہمارے شاگرد ان کے ہاں دیگر طلباء میں فائق رہے۔ ویسے حضرت شیخ

القرآن مولانا عبدالغفور ہزاروی رحمۃ اللہ علیہ بہت اچھے مناظر اسلام اور بہت اچھے خطیب ہیں۔ مولانا عمر اچھروی رحمۃ اللہ علیہ تو مخالفین کے ساتھ بہانہ بنتے ہی مناظرہ کر لیتے تھے لیکن حضرت ہزاروی رحمۃ اللہ علیہ تو پہلے ٹالتے سمجھاتے ہیں اور اگر کوئی خواہ مخواہ ان کے گلے پڑ جائے تو پھر مناظرہ کیلئے ڈٹ جاتے ہیں اور کامیابیاں ان کا مقدر ہوتی ہیں۔ وہ سچے اور کھرے انسان ہیں۔

علامہ ابوالحق ہزاروی رحمۃ اللہ علیہ عالم باعمل شیخ طریقت مقرر نعت گو شاعر اور بہت بڑے عاشق رسول اللہ صلی اللہ علیہ وسلم تھے۔ علامہ ہزاروی رحمۃ اللہ علیہ شروع سے ہی صبح کی سیر کے عادی تھے۔ ۷ شعبان المعظم ۱۳۹۰ ہجری بمطابق 19 اکتوبر 1970ء بروز جمعہ المبارک حسب معمول سیر کرتے ہوئے نالہ پلکھو سے جی ٹی روڈ پر گزر رہے تھے کہ اچانک ایک تیز رفتار ٹرک کی زد میں آ گئے اور شدید زخمی ہو گئے اور اسی حالت میں کلمہ طیبہ پڑھتے ہوئے مالک حقیقی سے جا ملے۔

انا لله وانا اليه راجعون۔

جناب حکیم سرور دینوری نے گوجرانوالہ نے تاریخ وصال لکھی۔

آج بے نور ہو گئی محفل علم و حکمت

اٹھ گیا واقف اسرار کتاب و سنت

ذہن میں آیا ہے یہ مصرع تاریخ وصال

اہل سنت کا امام آج ہوا ہے رخصت۔ (1970)۔

فقیہ عصر حضرت علامہ پیر سید محمد یعقوب شاہ صاحب

رحمۃ اللہ علیہ کیرانوالہ شریف

فقیہ العصر استاذ العلماء حضرت علامہ مولانا قاضی مفتی پیر سید محمد

یعقوب شاہ صاحب رحمۃ اللہ علیہ 1922ء میں گجرات کے قریب ایک گاؤں موضع کیرانوالہ سیڈاں میں پیدا ہوئے۔ آپ رحمۃ اللہ علیہ کے والد ماجد کا نام قاضی سید نور الہدیٰ شاہ صاحب رحمۃ اللہ علیہ تھا جو کہ ایک درویش صفت انسان ہونے کے ساتھ عالم اسلام کی عظیم دینی درسگاہ جامعہ نعیمیہ لاہور سے فارغ التحصیل تھے۔ ابتدائی تعلیم تو اپنے گاؤں میں ہی حاصل کی بعد ازاں گورنمنٹ مڈل سکول منگووال میں داخلہ لیا۔ اس کے بعد دینی تعلیم کے لئے قلعہ ارضلع گجرات میں معروف عالم دین مولانا مفتی محمد عالم صاحب کے پاس حاضر ہوئے۔ اس کے بعد ٹھیکریاں مونیوں، چک عمر، پیر غازی، جنڈ تحصیل کھاریاں وزیر آباد، ہیڈ رسول میں حصول علم کے بعد 1939ء میں حاصلانوالہ نزد ڈنگہ میں سلطان العلماء فخر المدرسین حضرت علامہ مولانا سلطان احمد صاحب رحمۃ اللہ علیہ کی عظیم درسگاہ میں جا پہنچے جہاں اس وقت حافظ القرآن و الحدیث حضرت مولانا پیر سید محمد جلال الدین شاہ صاحب اور استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہما بھی زیر تعلیم تھے۔ یہیں سے حضرت فقیہ اعظم کی حسین سنگت کا آغاز ہوا۔

1941ء میں حافظ الحدیث اور استاذ الاساتذہ رحمۃ اللہ علیہما نے حضور کیلانی رحمۃ اللہ علیہ کے حکم پر بھکھی شریف میں دارالعلوم جامعہ محمدیہ نوریہ رضویہ کے قیام کا فیصلہ کیا تو حضرت مولانا محمد یعقوب شاہ صاحب رحمۃ اللہ علیہ نے ملتان سے مولوی محمد دین صاحب کو بلایا اور ان حضرات نے مل کر اسباق شروع کر دیئے۔ اس کے ساتھ ساتھ دارالعلوم کے دیگر طلباء کو خود بھی پڑھانا شروع کر دیا۔ اس طرح یہ حضرات منتهی کتب خود پڑھتے اور ابتدائی کتب دیگر طلباء کو پڑھاتے۔

1943ء میں جب کوئی قابل استاد دستیاب نہ ہوئے تو اچھرہ لاہور میں حضرت مولانا محمد دین صاحب کے پاس حاضر ہو گئے اور درس نظامی کی تکمیل کرنے لگے۔

ان دنوں بٹالہ اور امرتسر کے چند علماء کا بڑا شہرہ تھا۔ حصول علم کے شوق میں یہ لوگ 1944ء میں بٹالہ اور امرتسر کے لئے بھی عازم سفر ہو گئے۔ تقریباً ایک سال کے موتی سمیٹنے کے بعد دوبارہ بھکھی شریف میں آئے اور تدریس میں مصروف ہو گئے۔ ابھی ایک سال بھی مکمل نہ ہوا تھا کہ خلیفہ اعظم شیر ربانی پاسبان مسلک مجدد الف ثانی رحمۃ اللہ علیہ اعلیٰ حضرت پیر سید نور الحسن شاہ صاحب رحمۃ اللہ علیہ کے حکم پر مرکز علم و عرفان بریلی شریف کا قصد کیا۔ جامعہ بریلی شریف میں ان دنوں رہائش کا قابل ذکر اہتمام نہ تھا۔ اسلئے طلباء مختلف مساجد میں رہائش رکھتے تھے۔ حضرت علامہ پیر محمد یعقوب شاہ صاحب رحمۃ اللہ علیہ کی رہائش کا انتظام محلہ صالح نگر میں کیا گیا جو کہ تقریباً شہر کے دوسرے

نارے پر تھا اور وہاں کی مسجد کا امام بھی آپ رحمۃ اللہ علیہ کو مقرر کیا گیا۔
 دارالعلوم جامعہ محمدیہ نوریہ رضویہ ^{بھکھی} شریف میں ان دنوں مولانا
 سعد اللہ کا کاخیل مدرس تھے جو کہ مسلکاً دیوبندی تھے۔ ^{بھکھی} شریف سے
 ایک خط موصول ہوا کہ مولوی صاحب کی وجہ سے طالب علم دیوبندی ہوتے
 جا رہے ہیں۔ مشورہ ہوا کہ کیا کیا جائے۔ بالآخر استاذ الاساتذہ رحمۃ اللہ
 علیہ اور حضرت قبلہ شاہ صاحب رحمۃ اللہ علیہ اور دیگر احباب رحمۃ اللہ علیہما
 کے فیصلہ سے حضرت علامہ پیر سید محمد یعقوب شاہ صاحب رحمۃ اللہ علیہ کو
^{بھکھی} شریف بھیجا جائے۔ آپ رحمۃ اللہ علیہ نے اپنی انتھک محنتوں سے
 طالب علموں کو دوبارہ صحیح دینی و روحانی ماحول فراہم کیا۔ آٹھ ماہ کے بعد
 دوبارہ بریلی شریف پہنچے تو امتحان شروع ہونے میں ایک دن باقی تھا۔ آپ
 رحمۃ اللہ علیہ نے امتحان دیا اور امتیازی حیثیت سے پاس کیا۔

تعلیم کی تکمیل کے بعد اپنے آبائی گاؤں کیرانوالہ سیداں میں مدرسہ
 عربیہ غوثیہ کی بنیاد رکھی اور پھر ساری زندگی اسی مدرسے میں پڑھاتے رہے۔
 حضرت پیر سید محمد یعقوب شاہ صاحب رحمۃ اللہ علیہ کی شخصیت
 جامع کمالات سے مزین تھی۔ آپ رحمۃ اللہ علیہ بڑے کہنے مشق مدرس، علوم
 تقلیہ و عقلیہ کے ماہر، شاندار محقق، عظیم محدث اور اعلیٰ درجہ کے فقیہ اور
 مفتی بھی تھے۔ ان سب خوبیوں کے ساتھ ساتھ وہ زہد و تقویٰ اور حسن
 اخلاق میں سلف صالحین کا نمونہ تھے اور انہیں دیکھ کر ان اولیٰ کے علماء کی یاد
 تازہ ہو جاتی تھی۔

بالآخر طویل علالت کے بعد ۲۹ صفر ۲۷ اپریل بروز اتوار ۲۰۰۳ء
کو اس دار فانی سے رخصت ہوئے۔

انا لله وانا اليه راجعون.

جامع المعقول و المنقول استاذ الاساتذہ رحمۃ اللہ علیہ نے جو کہ
نہایت علیل تھے اور کمزور بھی تھے از خود کیرانوالہ سیداں پہنچے اور نماز جنازہ
میں شرکت کی۔

مرد خدا کا عمل عشق سے صاحب فروغ
عشق ہے اصل حیات موت ہے اس پر حرام



شیخ القرآن حضرت علامہ غلام علی اوکاڑوی رحمۃ اللہ علیہ

جب دارالعلوم جامعہ محمدیہ نوریہ رضویہ ^{بھکھی} شریف اپنی ابتدائی منازل طے کر رہا تھا تو حضرت شیخ القرآن موضع گوہڑ (ضلع منڈی بہاؤ الدین) کے قریب ہی گوہڑی میں خطیب تھے۔ دارالعلوم کا قیام چونکہ اہلسنت و جماعت کیلئے ایک نہایت اہم ضرورت تھا لہذا حضرت شیخ القرآن رحمۃ اللہ علیہ نے حضرت دین عرف بابو صاحب رحمۃ اللہ علیہ سجادہ نشین گوہڑ شریف کے ہمراہ دارالعلوم کی بھرپور مالی معاونت کی۔ حتیٰ کہ زکوٰۃ کے موقع پر عشر و صدقات کیلئے لوگوں کو ترغیب دی تاکہ دارالعلوم جامعہ محمدیہ نوریہ رضویہ کامیابی و کامرانی سے خدمت دین کر سکے۔

استاذ الاساتذہ اور حضور قبلہ شاہ صاحب رحمۃ اللہ علیہما بھی حضرت شیخ القرآن کی علمی و جاہت اور دینی خدمات کے قدردان تھے۔ یہی دینی رشتہ ناقابل تسخیر دوستی کی شکل اختیار کر گیا۔

استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ نے حضرت علامہ مولانا محمد اشرف جلالی مدظلہ (کامونگی) جو کہ حضرت شیخ القرآن رحمۃ اللہ علیہ کے داماد ہیں سے فرمایا کہ

میں اور حافظ الحدیث رحمۃ اللہ علیہما مولانا علامہ غلام علی اوکاڑوی رحمۃ اللہ علیہ انتہائی گہرے دوست تھے اور رہیں گے۔ انشاء اللہ۔“

یہی وجہ ہے کہ ان تینوں حضرات نے علاقہ بھر کے اہلسنت کی علمی

فکری و اعتقادی اور روحانی راہنمائی کا فریضہ انجام دیا اور اس کے ساتھ اہلسنت و جماعت کے عقائد و نظریات کا تحفظ بھی کیا۔

اس دوران ان علاقوں میں مولوی عنایت اللہ شاہ گجراتی لوگوں میں پیر بنا ہوا تھا اور اپنے مریدین کو آہستہ آہستہ دیوبندی بنا رہا تھا۔ اس کے اس فریب کا پردہ چاک کرنے کے لئے تاکہ اہل سنت اس کے دام و فریب میں نہ آئیں 1948ء میں ڈھوک ساہیاں میں ایک عظیم الشان مناظرے کا اہتمام کیا گیا جس میں اہلسنت کی طرف سے مناظر شیخ النفسیر مولانا غلام علی اوکاڑوی رحمۃ اللہ علیہ، صدر مناظرہ حضرت قبلہ شاہ صاحب رحمۃ اللہ علیہ اور معاون مناظرہ حضرت استاذ الاساتذہ رحمۃ اللہ علیہ تھے۔ جبکہ وہابیوں کی طرف سے مولوی عنایت اللہ شاہ گجراتی ہی سب کچھ تھا۔

موضوعات مناظرہ، مسئلہ علم غیب اور مسئلہ حاضر و ناظر تھا۔ ظہر کی نماز کے بعد مناظرہ شروع ہوا اور علامہ ابوالبیان غلام علی اوکاڑوی رحمۃ اللہ علیہ کے دلائل قاہرہ کی تاب نہ لاتے ہوئے مولوی عنایت اللہ گجراتی نے بالآخر ہتھیار ڈال دیئے اور اللہ تعالیٰ نے اہل سنت کو عظیم فتح نصیب فرمائی۔ علامہ اوکاڑوی رحمۃ اللہ علیہ بعد ازاں موضع گوہڑ سے اوکاڑہ منتقل ہو گئے اور ایک عظیم الشان جامعہ کی بنیاد رکھی۔ بالآخر ایک طویل علالت کے بعد انتقال فرما گئے۔

وصال سے قبل وصیت فرمائی کہ میری تدفین اگر جامعہ ہذا میں کرنی ہو تو

انتظامیہ سے جگہ ضرور خرید لیں کہیں اللہ تعالیٰ کی بارگاہ میں میری باز پرس نہ ہو۔

انتہائی ضروری

یہ بات بطور خاص پیش نظر رہے کہ استاذ الاساتذہ بحر العلوم مولانا محمد نواز صاحب نقشبندی رحمۃ اللہ علیہ کا یہ تذکرہ راقم الحروف کی ذاتی تصنیف نہیں بلکہ مختلف کتب یا رسائل کے اکتسابات کا مجموعہ ہے۔ بندہ نے صرف ترتیب و تزیین کی سعادت حاصل کی ہے یا حضرت استاذ الاساتذہ رحمۃ اللہ علیہ کے ختم قل شریف اور ختم چہلم پر علمائے کرام اور مشائخ عظام کے خطابات سے چیدہ چیدہ عنوانات ہیں جن کو یکجا کیا گیا ہے۔ کوشش کی گئی ہے کہ کوئی چیز حوالہ کے بغیر درج نہ ہو۔

تذکرہ ہذا کیلئے مندرجہ بالا کتب و رسائل سے مدد لی گئی ہے۔

کتب۔

- | | |
|----------------------------|---|
| تذکرہ علماء اہلسنت لاہور۔ | حضرت مولانا علامہ اقبال احمد فاروقی صاحب۔ |
| تذکرہ اکابرین اہلسنت۔ | حضرت علامہ عبدالحکیم شرف قادری صاحب۔ |
| تذکرہ محدث اعظم پاکستان | |
| تذکرہ الشاہ محمد سعید صاحب | جناب خالد محمود قادری صاحب۔ |
| تذکرہ حیات فقیہ العصر۔ | پروفیسر سید محمد ریاض حسین شاہ صاحب۔ |
| تذکرہ اعتراف عظمت۔ | مولانا محمد رشید قادری صاحب۔ |
| تذکرہ شیخ الحدیثین۔ | حضرت علامہ مولانا ظہور احمد جلالی۔ |

گوہر نور۔
 حضرت علامہ مولانا ظہور احمد جلالی۔
 استاذ العلماء۔
 حضرت مولانا ملک محبوب الرسول قادری۔

رسائل۔

ماہنامہ حافظ الحدیث ^{بھکھی شریف}۔ غلام عباس جلالی صاحب۔
 ماہنامہ اہلسنت نومبر 2004۔ صاحبزادہ مسعود احمد قادری۔
 ماہنامہ اہلسنت مارچ 2000۔ صاحبزادہ مسعود احمد قادری۔
 ماہنامہ رضائے مصطفیٰ نومبر 2004۔ محمد حفیظ نیازی۔
 خودنوشت قلمی استاذ الاساتذہ بحر العلوم حضرت علامہ مولانا محمد نواز
 صاحب نقشبندی رحمۃ اللہ علیہ۔

امیر کاروان اسلام مفتی محمد رحمان قادری کی تصانیف

- | | | | |
|---|-----------------------------|-------------------------------|--|
| • تفسیر سورۃ الصحا والیٰ الم نشرح | • ذخائر محمدیہ | • حضور ﷺ کی رضائی مائیں | • شرح آج سب مترادف دی |
| • شاہکار روایت ﷺ | • فضائل لعین حضور ﷺ | • ترک روزہ پر شرعی وعیدیں | • حضور ﷺ کے آباء کی شانیں |
| • ایمان والدین مصطفیٰ ﷺ | • شرح سلام رضا | • عورت کی امامت کا مسئلہ | • والدین مصطفیٰ کا زندہ ہو کر ایمان لانا |
| • حضور ﷺ کا سفر حج | • نور خدا سیدہ حلیمہ کے گھر | • عورت کی کتابت کا مسئلہ | • علماء نجد کے نام اہم پیغام |
| • امتیازات مصطفیٰ ﷺ | • اسلام اور تجدید ازدواج | • معارف الاحکام | • جسم نبوی ﷺ کی خوشبو |
| • در رسول ﷺ کی حاضری | • اسلام میں ٹھنسی کا تصور | • ترجمہ فتاویٰ رضویہ جلد پنجم | • کیا سگ مدینہ پہلوانا جائز ہے؟ |
| • صحابہ کی وصیتیں | • مسلک صدیق اکبر عشق رسول ﷺ | • ترجمہ فتاویٰ رضویہ جلد ششم | • ہر مکاں کا اجالا ہمارا نبی ﷺ |
| • رفعت ذکر نبوی ﷺ | • شب قدر اور اسکی فضیلت | • ترجمہ فتاویٰ رضویہ جلد ہفتم | • سب رسولوں سے اعلیٰ ہدانا نبی ﷺ |
| • مزاج نبوی ﷺ | • صحابہ اور تصور رسول پاک ﷺ | • ترجمہ فتاویٰ رضویہ جلد ہشتم | • صحابہ اور بوسہ جسم نبوی ﷺ |
| • تبسم نبوی ﷺ | • اسلام اور احترام والدین | • ترجمہ فتاویٰ رضویہ جلد دہم | • محبت اور اطاعت نبوی ﷺ |
| • منہاج النبو | • والدین مصطفیٰ ﷺ جنتی ہیں | • فتاویٰ رضویہ جلد چہارم | • نعل پاک حضور ﷺ |
| • منہاج المنطق | • نسب نبوی ﷺ کا مقام | • ترجمہ فتاویٰ جلد پانزدہم | • صحابہ اور علم نبوی ﷺ |
| • مقصد اعکاف | • وسعت علم نبوی ﷺ | • ترجمہ اشعۃ اللمعات جلد ششم | • امام احمد رضا اور مسئلہ ختم نبوت ﷺ |
| • تفسیر سورۃ الکواثر | • اسلام اور احترام نبوت | • ترجمہ اشعۃ اللمعات جلد ہفتم | • قصیدہ بردہ پر اعتراضات کا جواب |
| • تفسیر سورۃ القدر | • اسلام اور خدمت خلق | • صحابہ اور محافل نعت | • خواب کی شرعی حیثیت |
| • امامت اور عمامہ | • نظام حکومت نبوی ﷺ | • صحابہ کے معمولات | • علم نبوی ﷺ اور امور دنیا |
| • عصمت انبیاء | • فضیلت درود و سلام | • علم نبوی ﷺ اور منافقین | • معراج حبیب خدا |
| • روح ایمان، محبت نبوی ﷺ | • شان نبوت ﷺ | • حضور رمضان کیسے گزارتے ہیں؟ | • محافل میلاد اور شاہ اربل |
| • علم نبوی اور مشاہدات | | • سدرہ تھری راہ گزر | |
| • Why Did The BELOVED PROPHET (SAW) Perform Many Nikkahs? | | • منہاج اصول الفقہ | |

- | | | |
|---|--|--|
| • محفل میلاد پر اعتراضات کا علمی محاسبہ | • حضور ﷺ نے متعدد نکاح کیوں فرمائے؟ | • کیا رسول اللہ ﷺ نے اجرت پر بکریاں چرائیں؟ |
| • اللہ اللہ حضور کی باتیں ایک ہزار احادیث کا مجموعہ | • نماز میں خشوع و خضوع کیسے حاصل کیا جائے؟ | • آنکھوں میں بس گیسراپا حضور ﷺ کا |
| • میلاد النبی اور شیخ ابوالخطاب ابن دجیہ | • حدیث شریک پر اعتراضات کی حقیقت | • رسول اللہ کے عمل کو ترک کرنے کی حکمتیں مسئلہ ترک |
| • مشتاقان جمال نبوی ﷺ کی کیفیت جذبہ مستی | • احوال و آثار - مولانا عبدالحی لکھنوی | • حضور ﷺ کے والدین کے بارے میں اسلاف کا مذہب |
| • تفسیر کبیر (آخری بابیس سورتوں کا ترجمہ) | • والدین مصطفیٰ ﷺ کے بارے میں صحیح عقیدہ | • بدر کے قیدیوں کے بارے میں حضور کا فیصلہ خطائیں |
| • کیا اولیاء اللہ اور بت ایک ہیں؟ | • تحریک تحفظ ناموس رسالت کی تاریخی کامیابی | • قرآنی الفاظ کے صحیح مفہام |

جامعہ اسلامیہ لاہور
اپنی سن ہاؤسنگ سوسائٹی (ٹھوکریا بیک) لاہور

کاروان اسلام پبلیکیشنز

برائے
رابطہ

042-7580004, 5300353-4 : 0300-4407048

توجہ فرمائیے

الحمد للہ! حضرت استاذ العلماء و الفصحاء رحمۃ اللہ تعالیٰ کے احوال و آثار کے حوالے سے احقر کی کتاب ”تذکرہ زینت مسند تدریس“ کا پہلا حصہ آپ کے ہاتھوں میں ہے۔ دوسرا حصہ زیر ترتیب ہے جس کے لئے ہم

☆ محقق العصر علامہ مفتی محمد خان قادری (لاہور)

☆ فخر العلماء حضرت علامہ محمد اشرف جلالی (کامونگی)

☆ وقار العلم و العلماء حضرت علامہ مولانا قاضی محمد عبدالرحمن (سکریالی)

☆ خطیب شہر حضرت مولانا محمد رفیق کیلانی گولڈ میڈلسٹ

☆ حضرت علامہ صاحبزادہ رضاء مصطفیٰ (ڈنگہ)

کے ممنون ہیں اور ان کے علاوہ بعض دیگر علماء و مشائخ کی تحریروں کو بھی جگہ دیں گے۔ اہل علم و فضل اس سلسلہ میں رابطہ فرما سکتے ہیں۔

محمد امجد فاروق کیلانی

دارالاعظمت - نزد مسجد کامرس کالج

محلہ رحمت پورہ - بولے - گجرات

053-3000172, 0306-6295328

دینی طبقات کے لئے عظیم خوشخبری

اسلامک میڈیا سنٹر

Islamic Media Centre

مشنری جذبے سے سرشار اشاعت و ابلاغ دین کا منفرد ادارہ

- ☆ یہ ادارہ قومی پریس میں اہل سنت کی نمائندگی کے لئے قائم کیا گیا ہے۔ دینی تقریبات کی پریس کورٹج، خبروں اور تصاویر کی اشاعت، تہواروں پر خصوصی اشاعتوں، مضامین، کالم، اشتہارات، انٹرویو، تجزیے اور تبصروں کی اشاعت ہمارا ہدف ہے۔
- ☆ الیکٹرانک اور پرنٹ میڈیا میں جملہ کورٹج کے لئے ہمیں خدمت کا موقع دیں۔
- ☆ اسلامک میڈیا مختلف موضوعات پر تحقیق، تصنیف و تالیف، تراجم، ڈیزائننگ، کمپوزنگ اور طباعت و اشاعت کا مثالی مرکز ہے۔
- ☆ سلسلہ وار رسائل و جرائد کی ترتیب و تدوین اور اشاعت کے لئے ہمارے خدمات حاضر ہیں۔
- ☆ بیرون ممالک میں مقیم اہل وطن کی کتابوں، رسائل کی معیاری تحریر و اشاعت کا انتظام موجود ہے۔

ضابطہ: ایک دام، ایک معیار، وقت کی پابندی، ادھار قطعی بند

مزید تفصیلات کے لئے رابطہ فرمائیں۔

ملک محبوب الرسول قادری (چیرمین) اسلامک میڈیا سنٹر

27-اے شیخ ہندی سٹریٹ دربار مارکیٹ، لاہور

فون: 42-7214940 - موبائل: 0300-94290270

أَنَامَدِينَةُ الْعِلْمِ وَعَارِيَتْ بِأُيُهَا (الحديث)



زیر انتظام: **انجمن احباء مدینہ**

جامعہ مدینة العلم (جسٹڈ) - گوجرانوالہ

بانی پاس • عالم چوک • گوجرانوالہ

☎ 0092-55-3297255, 4222419
0300-6129678

Designed & Printed by: Islamic Media Centre: 042-7214940, 0300-9429027

أَنَامَدِينَةُ الْعِلْمِ وَعَارِيَتْ بِأُيُهَا (الحديث)



زیر انتظام: انجمن احباء مدینة

جامعہ مدینة العلم (جسٹڈ) گوجرانوالہ

بانی پاس • عالم چوک • گوجرانوالہ

0092-55-3297255, 4222419
0300-6129678

Designed & Printed by: Islamic Media Centre: 042-7214940, 0300-9429027